

Registered as a News Paper

# மன்னா

MANNA மன்னார் மறைமாவட்டத்தின் தமிழ் கத்தோலிக்க மாதாந்தப் பத்திரிகை  
 "Registered in the Department of Posts of Sri Lanka under No. QD/75/News/2008"

THE TAMIL CATHOLIC MONTHLY PUBLISHED BY THE DIOCESE OF MANNAR - Manna Office, Pastoral Centre, St. Sebastian's St., Mannar, Sri Lanka.  
 Telephone No : 023-2222377/ 060-2233276, Fax No - 023 - 2222377, E-mail - nesanmn@yahoo.com

பொதுவு - 11  
 குவிப்பு - 11  
 பக்கங்கள் - 20  
 விலை ரூபா 30.00  
 நவம்பர் - 2008  
 (ISSN 1800-2641)

## லூர்து பதியில் மரியன்னை காட்சி கொடுத்த யூபிலி விழா பிரான்ஸ் நாட்டுக்கான திருத்தந்தையின் திருப்பயணம்



பிரான்ஸ் நாட்டில் உள்ள லூர்து நகரில் அன்னை மரியாள் காட்சிகொடுத்ததன் 150வது ஆண்டு விழாவை முன்னிட்டு திருத்தந்தை 16ம் பெனடிக்ட் அவர்கள் கடந்த செப்டெம்பர் மாதம் 12ம் திகதி தொடக்கம் 15ம் திகதி வரை பிரான்ஸ் நாட்டிற்கு திருப்பயணம் ஒன்றை மேற்கொண்டார். அப்போது பிரான்ஸ் நாட்டின் ஜனாதிபதி நிக்கொலஸ் சக்கோசி (Nicolas Sarkozy) அவர்களையும் அவரது பாரியார் மற்றும் கருதினால்தார், ஆயர்களை சந்தித்து உரையாடினார். திருத்தந்தையின் பிரான்ஸ் பயணம் பற்றிய விரிவான தகவல்களை 10ம் பக்கத்தில் காணலாம்.

## பிரான்ஸ் நாட்டிலுள்ள உலக புகழ்பெற்ற நோட்டர் டாம் (Notre Dame) பேராலயம்



செப்டெம்பர் 12ம் திகதி அன்று பாரீஸ் மாநகரின் மைல் கல்லாக விளங்கும் உலகப் புகழ்பெற்ற நோட்டர் டாம் பேராலயத்தில் திருத்தந்தை மாலைச் செப வழிபாட்டை வழிநடத்தினார். ஆண்டவருக்கு நன்றி கூற இரண்டாயிரத்துக்கும் அதிகமான குருக்கள், துறவியர், அருட்சகோதரிகள், குருமாணவர்கள் அங்கே நிறைந்திருந்தனர். நோட்டர் டாம் என்பதன் தமிழ் பதம் நம் மாதா என்பதாகும். இந்தப் பேராலயம் பாரீஸ் மறைமாவட்டத்தின் கடவுள் பிரசன்னத்தை பிரதிபலிக்கும் தாய்ப் பேராலயமாகத் திகழ்கின்றது. ஒரே சமயத்தில் 6,500 பேர் இப்பேராலயத்தில் அமர்ந்திருக்க முடியும்.

## கேரள மானிலத்தில் மலர்ந்த புனித பூ இந்தியாவின் முதல் பெண் புனிதர் புனித அல்போன்சா

கடந்த ஒக்டோபர் மாதம் 12ம் திகதி அன்று திருத்தந்தை 16ம் ஆசீர்வாதப்பர் அவர்கள் இந்தியாவின் கேரள மாநிலத்தைச் சேர்ந்த அருட்சகோதரி அல்போன்சா அவர்களை புனிதராக பிரகடனம் செய்தார். உரோமையில் நடைபெற்ற இப்புனிதர் பட்டமளிப்பு விழாவில் கலந்து கொள்வதற்காக பத்தாயிரத்திற்கும் அதிகமான இந்தியர்கள். உரோமைக்கு சென்றிருந்தனர். இந்தியாவின் 9 சீரோ மலபார் ஆயர்கள் பட்டம் வழங்கும் திருவழிபாட்டில் திருத்தந்தையோடு இணைந்து கொண்டார்கள். புனிதப் பட்ட நிகழ்வு பற்றிய வர்ணனை, அவ்விழாவில் திருத்தந்தை ஆற்றிய மறையுரை, புனித அல்போன்சாவின் வாழ்க்கை வரலாறு, கத்தோலிக்க திருச்சபையில் ஒருவரை புனிதராக அறிவிக்கும் படிமுறைகள் போன்ற விபரங்களை 9ம் பக்கத்தில் பார்க்கலாம்.



## பவுல் அடியாரின் யூபில் ஆண்டு



புனித பவுலின் ஆண்டில் பயணித்துக்கொண்டிருக்கும் நாம் புனித பவுலின் வாழ்வு, பணி, ஆன்மீகம் போன்றவற்றை இவ்வாண்டில் அதிகமாக அறிந்து கொள்ள அழைக்கப்படுகின்றோம். சட்டம், சடங்கு, மரபு இவைகளுக்குள் மூழ்கித் திளைப்பதே இறைவனுக்கு ஏற்புடைய செயல் என்று கருதப்பட்ட காலத்தில், கிறிஸ்துவின் மீதுள்ள நம்பிக்கையால்தான், ஒருவர் இறைவனுக்கு ஏற்புடையவராகின்றார் எனும் உயர்ந்த அருள்வாழ்வு நெறியை உரைத்தவர் பவுலடியார்! பரந்த பார்வை, விரிந்த எண்ணம், உயர்ந்த உள்ளம் இவைகளை அடிப்படையாகக்கொண்ட அகவாழ்வை அடையாளம் காட்டியவர் பவுலடியார்! நீதி, அமைதி, மகிழ்ச்சி இவைகளை விழுமியங்களாக கொண்டதுதான் இறையாட்சி என்று இலக்கணம் வகுத்தவர் பவுலடியார்!

## தீபாவளி தினத்துக்கான வத்திக்கரனின் செய்தி

"இந்து மத பாரம்பரியத்தில் வன்முறையற்ற தன்மை என்பது அதிகம் முக்கியத்துவம் வாய்ந்த படிப்பிணையாயுள்ளது." என்று தனது தீபாவளி வாழ்த்துச் செய்தியில் கூறினார் சர்வமத உரையாடலுக்கான திருப்பேரவையின்

தலைவரான கர்தினால் ஜீன் லூயிஸ் ரௌறான். அவரது செய்தியின் தலையங்கம் "கிறிஸ்தவர்களும், இந்துக்களும் வன்செயலற்ற தன்மைக்கு ஆதரவாயிருக்கிறார்கள்" என்பதாகும். மகாத்மா காந்தியும் அகிம்சையை வலியுறுத்தினார். வன்செயலில் ஈடுபட மறுத்தமைக்காகவே அவர் தனது உயிரை இழந்தார். உலகில் அதிகளவு வன்செயல்கள், அநீதி போன்றவை நிலவுகின்றன. அதிகளவு அன்பு அதிகளவு நன்மைத்தன்மை ஆகியவையின்றி இவற்றை மேற்கொள்ள முடியாது என்று கடந்த வருடம் திருத்தந்தை கூறியதை வத்திக்கான் சுட்டிக் காட்டியுள்ளது.



# மன்னா

மனப்பொழிவு

## ஓபாமாவின் பாரிய வெற்றியில் கற்றுக்கொள்ள வேண்டிய பாடம்

அமெரிக்காவின் முதல் கறுப்பின ஜனாதிபதியாக ஜனநாயகக்கட்சி வேட்பாளர் பராக் ஹுஸைன் ஓபாமா தெரிவுசெய்யப்பட்டுள்ளார். பல மாதங்களாக வெளிவந்த தேர்தல் கருத்துக் கணிப்புகளில் ஏறத்தாழ எல்லாவற்றிலும் குடியரசுக் கட்சியின் வேட்பாளர் ஜோன் மெக்கெய்னைவிட ஓபாமாவே முன்னணியில் இருந்தார்.

மெக்கெய்னின் பின்னடைவுக்கு பல காரணங்கள் இருந்தன. அவரின் கட்சியைச் சேர்ந்த தற்போதைய ஜனாதிபதி ஜோர்ஜ் டபிள்யூ புஷ்ஷின் பல கொள்கைகள் அமெரிக்கர்களுக்கு வெறுப்பூட்டியிருந்தன. இறுதி நேரத்தில் வெளிக்கிளம்பிய பொருளாதார நெருக்கடி குடியரசுக் கட்சியை முற்றாக ஒதுக்கவைத்துவிட்டது. ஜோர்ஜ் புஷ்ஷின் மறுபுறமாக தன்னை வெளிப்படுத்த மெக்கெய்ன் முற்பட்டபோதிலும் அது அமெரிக்க வாக்காளர்களிடம் எடுபடவில்லை.

அதேவேளை, ஓபாமாவுக்கு முட்டுக்கட்டையாக அவர் கறுப்பின சிறுபான்மையினர் என்ற பின்னணி இருந்தது. ஓபாமாவின் தாய் வெள்ளையினத்தவர். வெள்ளையினத் தாதா பாட்டியினாலேயே அவர் வளர்ந்து ஆளக்கப்பட்டார். எனினும் ஓபாமா தனது கலப்பினப் பின்னணி காரணமாக கறுப்பினத்தவர்களின் அவலங்களை கண்டுகொள்ளாமல் ஒதுங்கிவிட்ட ஒருவரல்ல. தன்னைக் கறுப்பினத்தவராகவே கருதியுடன், அச்சமூகத்தின் முன்னேற்றத்திற்காக பாடுபட்ட ஒருவர். அதுவே அவரின் அரசியல் வாழ்க்கைக்கான அடித்தளமாகவும் அமைந்தது.

அது மாத்திரமல்ல, அவரின் கறுப்பினத் தந்தை ஒரு முஸ்லிம்கூட. ஜோர்ஜ் புஷ் காட்டிய 'பயங்கரவாத' பூச்சாண்டி அனைத்து முஸ்லிம்களையும் தீவிரவாதிகளாக பெரும்பாலான அமெரிக்கர்களை நோக்கச் செய்திருந்தது. ஓபாமா தன்னைக் கிறிஸ்தவராக வெளிப்படுத்திய பின்னரும் தேர்தல் காலத்தில் இவ்விடயங்களை ஓபாமாவுக்கு எதிராக அவர் முஸ்லிம் என்ற கருத்தை முன்வைப்பதற்கு அவரின் எதிராளிகள் தயங்கவில்லை. ஜனாதிபதித் தேர்தலில் ஓபாமா தோல்வியுற்றிருந்தால் அதற்கு அவர் சிறுபான்மை கறுப்பினத்தவர் என்பதே பிரதான காரணமாக அமைந்திருக்கும் எனக் கணிப்பிடப்பட்டிருந்தது.

ஆனால், அமெரிக்க மக்கள் அவருக்கு அபரிமிதமான வாக்குகளை அளித்து ஜனாதிபதியாக்கியுள்ளனர். 52.6 சதவீதமான வாக்காளர்கள் பராக் ஓபாமாவுக்கு வாக்களித்துள்ளனர். அவரை எதிர்த்துப் போட்டியிட்ட ஆளும் குடியரசுக் கட்சியின் வேட்பாளரான ஜோன் மெக்கெய்னுக்கு 46.2 சதவீதமான வாக்குகளே கிடைத்தன. அமெரிக்க ஜனாதிபதியாவதற்கு தேர்தல் மன்றக் கல்லூரியின் 270 வாக்குகளைப் பெறவேண்டியிருந்த நிலையில் ஓபாமா 364 வாக்குகளை வென்றார். மெக்கெய்னுக்கு 162 வாக்குகள் கிடைத்தன. கடந்த 3 தசாப்த காலத்தில் ஜனநாயகக் கட்சியின் ஜனாதிபதி வேட்பாளர் ஒருவர் பெற்ற மிகப்பெரிய வெற்றி இது.

அமெரிக்க சனத்தொகையில் வெள்ளையினத்தவர்கள் 80 சதவீதமானவர்கள். கறுப்பினத்தவர்கள் 12.8 சதவீதம் மட்டுமே. வெள்ளையினத்தவர்களின் வாக்குகள் இல்லாமல் ஓபாமா இத்தேர்தலில் வெற்றிபெற்றிருக்கவே முடியாது. இந்நிலையில் வெள்ளையினத்தவர்கள் நிற்ப் பாகுபாடின்றி இத்தேர்தலில் வாக்களித்து தமது முதற்குடிமகனாக பராக் ஹுஸைனின் ஓபாமாவைத் தெரிவுசெய்துள்ளனர். அமெரிக்க ஜனாதிபதி பதவி என்பது அந்த நாட்டில் மாத்திரம் அதிகார வரம்பைக் கொண்டதாகக் கருதமுடியாது. உலகின் பொலிஸ்காரன் போன்று அமெரிக்கா செயற்படும் நிலையில், அமெரிக்க ஜனாதிபதி உலகின் எந்த மூலையிலும் தனது செல்வாக்கை பிரயோகிக்கக்கூடிய ஒருவராக விளங்குகிறார்.

இந்நிலையில் ஓபாமாவின் வெற்றியை முழு உலகுமே கொண்டாடுகிறது. ஓபாமாவின் வெற்றி அமெரிக்காவிற்கு மாத்திரமல்ல உலகிலும் மாற்றத்தை ஏற்படுத்தும் எனப் பலர் நம்புகின்றனர்.

இத்தேர்தல் பெறுபேறுகளை அறிவிக்கும்விதமாக இலங்கையிலுள்ள அமெரிக்கத் தூதரகம் நடத்திய வைபவத்தின்போது இலங்கைக்கான அமெரிக்கத் தூதுவர் கருத்துத் தெரிவிக்கையில், "இந்தத் தேர்தல் ஜனநாயகத்தின் வெற்றியை தெளிவாகக் காண்பித்துள்ளது. அமெரிக்கா அனைவருக்கும் சம சந்தர்ப்பம் அளிக்கும் நாடு என்பது இதன் மூலம் நிரூபிக்கப்பட்டுள்ளது" எனக் கூறினார். அத்துடன் அமெரிக்காவில் கறுப்பினத்தவராக ஓபாமா ஜனாதிபதியாகியதைப்போல் இலங்கையிலும் என்றாவது ஒரு நாள் தமிழ் அல்லது முஸ்லிம் சமூகத்தவர் ஜனாதிபதியாக தேர்ந்தெடுக்கப்படும் நிலை ஏற்படும் என அவர் நம்பிக்கை தெரிவித்துள்ளார். உலக வல்லரசான அமெரிக்காவின் நிலை இப்படியிருக்க, எமது தெற்காசியப் பிராந்திய வல்லரசான இந்தியாவில் சிறுபான்மையினத்தவர்கள் ஏற்கனவே ஜனாதிபதியாகவும் பிரதமராகவும் பதவி வகித்துள்ளனர். ஆனால் அமெரிக்கத் தூதுவர் நம்பிக்கை தெரிவிப்பதுபோல் இலங்கையில் அந்த நிலைமை இருக்கிறதா? "இது பௌத்த சிங்களவர்களுக்குரிய நாடு. சிங்கள பௌத்தர்களாலேயே ஆளப்பட வேண்டும்" என்பது போன்ற குரல்கள்தான் இங்கு ஒங்கி ஒலிக்கின்றன. சிறுபான்மை இனத்தவர்கள் மட்டுமல்ல, பெரும்பான்மை சிங்களவரே பௌத்தராக இல்லாத பட்சத்தில் ஆட்சிக்கு வர முடியுமா? என்பது கேள்விக்குரியாகவுள்ளது. அதனால் சிங்கள கிறிஸ்தவ அரசியல்வாதிகள் பலர் மதம் மாறிக்கொண்டமை வரலாறாகவுள்ளது. தற்போது இந்நிலைப்பாடு தீவிரமாகி "இந்த நாடு பெரும்பான்மையினராக சிங்களவர்களாலேயே ஆளப்பட வேண்டும்" என்றவாறான பேரினவாத கருத்துக்கள் கடந்த சில மாதங்களாக இலங்கை அரசியலில் சர்ச்சையை தோற்றுவித்திருந்தன.

இந்நிலையில் 12.8 சதவீதத்தைச் சேர்ந்தவருக்கு அமோக வாக்களித்த அமெரிக்க மக்கள் தெரிவு செய்ததன் மூலம் பெரும்பான்மை இன சிங்கள மக்கள் பாடம் கற்றுக்கொள்ள வேண்டும். அமெரிக்காவிலும் சரி, இலங்கையிலும் சரி, சிறுபான்மையினத்தைச் சேர்ந்த ஒருவர் ஜனாதிபதியாகவோ பிரதமராகவோ தெரிவுசெய்யப்படுவதன் மூலம் மாத்திரம் சிறுபான்மையினரின் பிரச்சினைகள் தீர்ந்துவிடப்போவதில்லை. ஆனால் அவ்வாறானதொரு தெரிவு சிறுபான்மையினரையும் பெரும்பான்மையினர் சமமாக மதிக்கின்றனர் என்பதற்கு ஒரு ஆதாரமாக அமையலாம். இந்த வகையில் அமெரிக்கர்கள் பாராட்டுக்குரியவர்கள்.

நன்றி : வீரகேசரி வார வெளியீடு 09.11.2008



மன்னா ஆலாக வளர்ந்து அரசாக

உலகின் அட்டத்திக்கும் கிளை பரப்பி நிற்கிறது!

பேனாவின் முனை வாளைவிடக் கூர்மை - யானது. (Pen is mightier than the sword) என்ற வாக்கை நினைவுகூரும்பொழுதெல்லாம் நினைவுக்கு வருவது பத்திரிகைகளும், சஞ்சிகைகளும்.

மன்னா மறைமாவட்டத்தின் தனித்துவத்திற்கும், மறைபரப்பும் பணியினை முன்னெடுத்துச் செல்வதற்கும் கத்தோலிக்க பத்திரிகை ஒன்று தேவை என தூர நோக்குடன் சிந்தித்த ஆயர், குருக்கள் புத்திஜீவிகள் அனைவரும் உண்மையிலேயே பாராட்டுக்குரியவர்கள். இவர்களின் எண்ணக் கருவில் பிறந்துதுதான் 'மன்னா' என்ற செல்லப்பிள்ளை!

அன்று இறைவன் இஸ்ராயேல் மக்களின் பாலைவனப் பயணத்தில், அவர்களை வழிநடாத்தி, 40 ஆண்டுகளாக அவர்களின் பசியைப் போக்க மன்னாவைப் பொழிந்து, மணம் குளிரச் செய்தார்.

இன்று 'மன்னா' கடந்த பல வருடங்களாக எமது மறைமாவட்டத்தில் மட்டுமன்றி "யாதும் ஊரே யாவரும் கேளிர்" என்பதற்குச் சிறந்த எடுத்துக்காட்டாக, உலகெங்கணும் பரந்து வாழும் கிறிஸ்தவர்களின் ஆன்மீகப் பசியைத் தீர்த்து வைக்கின்றது என்றால் அது மிகையாகாது.

'மன்னா' பத்திரிகையின் ஆரம்பப் பதிப்பாசிரியராக, அருட்பணி. கி. அந்தோனீதாஸ் டலிமா அவர்களும், அதனைத் தொடர்ந்து அருட்பணி. நேசன் அடிகளாரும், தலைமன்னார்

பங்கின் பங்குத் தந்தையர்களாகவும் பணியாற்றியுள்ளார்கள். இவர்கள் சிறப்பாக எமது பங்கின் சமூக, கல்வி வளர்ச்சிக்காகவும் உன்முத்தவர்கள் என்பதைக் குறிப்பிட்டே ஆகவேண்டும்.

தற்போதைய பதிப்பாசிரியர் தலைமன்னார் பங்கின் பங்குத்தந்தையாகப் பணிபுரிந்த காலப்பகுதியிலும், மன்னாவின் வளர்ச்சியையும், உயர்ச்சியையும் கருத்திற் கொண்டு மன்னாருக்குச் சென்று கருமமாற்றிய நாட்களை மறப்பதற்கில்லை. அப்படிச்சென்று பணியாற்றிய வேளையிலும், தலைமன்னார் பங்கின் ஞானக் கைக்கரியங்களில் எவ்வித தொய்வும் ஏற்படா வண்ணம் பார்த்துக்கொள்ளும் சிறப்புத்தன்மை அவரின் தனித்துவப் பண்பாகும்.

பதிப்பாசிரியர்களினதும், மன்னாவை மாநாத்தம் வெளிக்கொணரப் பணிபுரியும் ஊழியர்களினதும் பணி சவாலாக விளங்கினாலும், ஒவ்வொரு பங்கு மக்களினதும் ஆக்கமும், ஊக்கமும், ஒத்துழைப்பும் இதன் பாரிய வளர்ச்சிக்கு உந்துசக்தியாக விளங்குகின்றது.

'மன்னா' ஆலாக வளர்ந்து அரசாக உலகின் அட்டத்திக்கும் கிளை பரப்பி நிற்பது ஆன்மீக வளர்ச்சிக்குப் புதிய பரிணாமத்தை அளிப்பதோடு, எமக்கு மனநிறைவையும் அளித்து நிற்கிறது. மன்னாவே நீ வாழ்க வளாக!

வினசென்ட் டலிமா, தலைமன்னார் மேற்கு

## திருக்குடும்ப அருட்சகோதரிகளின் யூபிலி விழாக்கள்

அருட்சகோதரி கனிஷியஸ் தி. கு. மன்னார்

"அழைக்கப்பட்டோர் பலர், தெரிந்து கொள்ளப் -பட்டோர் சிலர்" என்ற இறை இயேசுவின் வார்த்தைக்கேற்ப அவரால் அழைக்கப்பட்டு தெரிந்துகொள்ளப்பட்டவர்களில் எம் சகோதரிகளும் ஒருசிலராவர். அன்று தமக்கு நகர் வழியில் இறை இயேசுவினால் ஆட்கொள்ளப்பட்டு உயிர்த்த கிறிஸ்துவுக்குச் சான்றுபகரத் தனது வாழ்வை அர்ப்பணித்த புனித பவுலின் 2000ம் ஆண்டு பிறப்பு விழா நிகழ்வில் திருச்சபை தடம்பதித்துள்ள இவ்வாண்டில் இவர்கள் தமது யூபிலி விழாவைக் கொண்டாடுவது சால்சிறந்ததே.

"என்னைப் பின்செல்லுங்கள்" என்ற இறைவனின் குரலைத் தமது இதயத்தில் உள்வாங்கி, இற்றைக்கு 25 ஆண்டுக்கு முன் அதாவது 25.04.1983ல் திருக்குடும்ப சபையில் தன்னை இறைவனுக்கும், அவர் தம் பணிக்குமென அர்ப்பணித்த அருட்சகோதரி யசிந்தா தனது துறவற வாழ்வின் வெள்ளி விழாவில் தடம்பதிக்கின்றார். தனது கிராமத்தின் முதல் துறவியான இவர் இளவாலையில் தனது நவத்துறவுப் பயிற்சியை நிறைவு செய்து, மட்டக்களப்பு, யாழ்ப்பாணம் போன்ற இடங்களில் பணியாற்றிய பின்னர் தற்பொழுது முத்தரிப்புத்துறையில் - தற்போது இடம்பெயர்ந்த நிலையில் நானாட்டானில் பல்வேறுபட்ட பணிகள் மத்தியில் தனது கல்விப்பணியைத் தொடர்ந்து ஆற்றிவருகின்றார்.

மற்றும் அருட்சகோதரிகளான பசில், கொலம்பா, ரோஸ், கில்லாக்காட், ஏஞ்சல், பிளசிடா, யோசல், லீயோ ஆகியோர் 60 ஆண்டுகளை இறைபணியில் செலவிட்டு இவ் வருடம் வைர விழாவில் தடம்பதிக்கின்றார்கள்.

இவர்கள் கடந்து வந்த பாதையைத் திரும்பிப் பார்வையில் தமது முதல் அர்ப்பணித்த மூலம் இறைவனுக்குத் தம்மை அர்ப்பணித்த அந்த நிமிடம் தொட்டு இற்றைவரை "இறைவன் மாத்திரமே" என்ற எமது மகுட வாக்கிற்கேற்ப தமது வாழ்வின் இன்பங்கள், துன்பங்கள் வெற்றிகள், தோல்விகள், இடப்பெயர்வுகள், அனைத்தையும் இறை மகிமைக்காக ஏற்றுக்கொண்டனர்.

வானகத்தூதனின் வாழ்த்தொலி கேட்டு "ஆம்" என்று பதிலிறுத்த அன்னை மரியானைப் போன்றே இவர்களும் தமது அழைத்தலைத் தமது முழு வாழ்வுக்குள்ளும் ஒன்றிணைத்தனர். இவர்கள் அனைவரும் "அழைப்புக்குள் அழைப்பாக" ஆசிரியப் பணியை மேற்கொண்டு சிறந்த ஆசிரியர்களாக அதிபர்களாகப் பணியாற்றியவர்கள்.

இவர்கள் அனைவரையும் வாழ்த்துக்காகவும், பணிக்காகவும் இவர்களுடன் இணைந்து செயலாற்றிய இறைவனுக்கு நன்றி செலுத்துவதோடு மன்னா சார்பாக வாழ்த்தி செபங்களையும் சமர்ப்பிக்கின்றோம்.

## ஓரிடாவில் வன்முறைக்கு ஆளான குருவானவரின் நெஞ்சை நெகிழவைக்கும் வாக்குமூலம்

இரு மாதங்களுக்கு மேலாக இருந்துவந்த கிறிஸ்தவர்களுக்கு எதிரான வன்முறைக்கும் கரும்சொல்லுக்கும் படுமோசமாக ஆளாகித் துன்புற்ற கத்தோலிக்க குரு மீண்டும் ஓரிடாவில் சென்ற தன்னை வதைத்தவர்களுக்கு நற்பணி செய்ய மனம் கொண்டுள்ளார். 'செல்வன்' என்று எல்லோராலும் அழைக்கப்படும் தந்தை தாமஸ் செல்லத்தரயில் இந் துமதத் தலைவர் லட்சுமணாந்தா கொலையையடுத்து இந்துத் தீவிரவாதிகளால் கட்டவிழ்க்கப்பட்ட வன்முறைக்கு உட்பட்ட முதல் பல்கடாக்களில் ஒருவர்.

ஓரிடாவில் தலைநகர் புப்பனேஸ் வர் மருத்துவமனையில் படுக்கையிலிருக்கும் இவர் தன் 'கல்வாரி' பற்றிக் கத்தலிக் நியூஸ் (Catholic News) என்னும் அமெரிக்க செய்தி

நிறுவனத்தோடு பேசினார். 57 வயது நிரம்பிய குருவான இவர் இந்துமதத்தீவிரவாதிகள் தன்னை வதைத்தது, இறைபணிக்கெனத் தன்னை அர்ப்பணித்துள்ள ஒரு அருட்சகோதரி கயவர்களால் கற்பழிக்கப் -பட்டது, இவரும் அச்சகோதரியும் அரை நிர்வானிகளாகத் தெருக்களில் இட்டுச்செல்லப் -பட்டது, அச்சகோதரியோடு எல்லோர் முன்னிலையிலும் உடல் உறவு கொள்ள பலவந்தப்படுத்தப்பட்டது என்பவற்றை விளக்கிச் சொன்னார். அவர் பொறுப்பேற்ற நடத்திவந்த கந்தமால் மாவட்டம் கொஞ்சமென்டி திவ்யஜோதி மேய்ப்புப்பணி மையம் கொளுத்தப்பட்டுப் பின்பு அழிக்கப்பட்ட முதல் கிறிஸ்தவ நிறுவனங்களில் ஒன்றாகும்.

# ஒருவர் தனது சிலுவையைத் தூக்கிக்கொண்டு கிறிஸ்துவைப் பின்செல்வது சொந்த விருப்பத்தினால் செய்யப்படுவது அல்ல, அது ஒரு மறைப்பணி


## திருத்தந்தை 16ம் பெனடிக்டர்

ஒருவர் தனது சிலுவையைத் தூக்கிக்கொண்டு கிறிஸ்துவைப் பின்செல்வது அவரது சொந்த விருப்பத்தினால் செய்யப்படுவது அல்ல, மாறாக அது ஒரு மறைப்பணி. கிறிஸ்தவர்கள் அவ்வாறு வாழவே அழைக்கப் - பட்டிருக்கிறார்கள் என்று திருத்தந்தை 16ஆம் பெனடிக்டர் கூறினார். உரோமைக்குத் தெற்கே இருக்கின்ற பாப்பிறைகளின் கோடை விடுமுறை இல்லத்தின் முன்வளாகத்தில் கூடியிருந்த ஆயிரக்கணக்கான விசுவாசிகளுக்கு ஞாயிறு நண்பகல் மூவேளை செப உரை வழங்கிய திருத்தந்தை, ஞாயிறு நற்செய்தி வாசகமான தாய பேதுருவின் விசுவாசத்தை மையமாக வைத்துப் பேசினார்.

தான் எவ்வாறு துன்பப்பட்டு கொல்லப்பட்டு பின்னர் உயிர்த்தெழு வேண்டும் என்பதை இயேசு கூறியபோது பேதுரு அதற்கு எதிர்ப்புத் - தெரிவித்தார். இயேசுவிடம் இப்படி உமக்கு நடக்கவே கூடாது என்றார். இங்கு போதகரும் சீடரும் இரண்டு மாறுபட்ட வழிகளில் சிந்திக்கின்றனர் என்பதை இது காட்டுகின்றது என்றார் திருத்தந்தை.

கடவுள் தமது மகன் சிலுவையில் இறந்து தமது பணியை நிறைவு செய்வதை அவர் ஒருபொழுதும் அனுமதிக்கக்கூடாது என்று மனித முறையில் பேதுரு சிந்திக்கின்றார். ஆனால் தனக்கு இவ்வாறு நடப்பது சரியானதே என்பது இயேசுவின் சிந்தனை என்றும் கூறினார்

திருத்தந்தை. உண்மையில் இயேசு தமது மரணம் மற்றும் உயிர்ப்பினால் பாவத்தையும் மரணத்தையும் வென்று கடவுள் தன்மையை மீண்டும் நிலைநாட்டினார். எனினும் இப்போராட்டமானது இன்னும் முடியவில்லை., தீமையானது ஒவ்வொரு தலைமுறையிலும், ஏன் நமது காலத்திலும் இருக்கின்றது. சண்டையின் கொடுமைகள், அப்பாவிகள் வன்முறைக்குப் பலியாகுவது, நலிந்தோரை வதைக்கும் துன்பங்கள் மற்றும் அநீதிகள் ஆகியவை கடவுளின் அரசுக்கு எதிரான தீமைகள் அல்லவா என்ற கேள்வியையும் திருத்தந்தை எழுப்பியுள்ளார். காழ்ப்பணர்வைத் தோற்கடிக்கும் ஆயுதங்களற்ற அன்பினாலும் மரணத்திற்கு



அஞ்சாத வாழ்வினாலும் அன்றி வேறு ஏதனால ஒருவர் இவற்றிக்குப் பதில் சொல்ல முடியும் என்ற கேள்வியையும் எழுப்பிய திருத்தந்தை, இயேசு தாம் புரிந்துகொள்ளப்படாதபோதும் தமது சீடர்கள் பலரால் கைவிடப்பட்டபோதும் இப்பிரான சக்தியையே கையாண்டார் என்றார்.

நமது மீட்பர் தமது மீட்புப் பணியை நிறைவு செய்வதற்குத் தனது சிலுவையை தூக்கிக் கொண்டு அவரைப் பின்செல்லத் தயாராய் இருக்கும் ஆண்கள் பெண்கள் அனைவரையும் தொடர்ந்து அழைத்துக்கொண்டு இருக்கிறார் என்று மூவேளை செப உரையில் திருத்தந்தை 16ஆம் பெனடிக்டர் மேலும் கூறினார்.

## போலயத்தின் முன்னால் துப்பாக்கிச் சூட்டுச் சம்பவம்

மன்னார் புனித செபஸ்தியார் போலயத்தின் முன்னால் உள்ள வீதியில் காவல் கடமையில் ஈடுபட்டிருந்த இராணுவத்தினரை இலக்கு வைத்து துப்பாக்கிச்சூட்டு சம்பவம் இடம் பெற்றது. கடந்த 5.11.2008 அன்று மாலை 6.30 மணியளவில் இடம்பெற்ற இந்தத் துப்பாக்கிச் சூட்டில் இரு படையினர் படுகாயம் அடைந்ததையடுத்து புனித செபஸ்தியார் ஆலய வளாகத்திற்குள் சென்ற படையினர் அங்கிருந்தவர்கள் மீது தாக்குதல்களை நடத்தியுள்ளனர். குருக்கள் தங்கும் அறைக்கதவுகளையும் உடைத்துள்ளனர். இதையடுத்து சம்பவ இடத்திற்கு விரைந்த மன்னார் ஆயர் மேதகு இரா. யோசேபு ஆண்டகை அவர்கள் உரிய அதிகாரிகளோடு தொடர்புகொண்டு நிலைமையை கட்டுப்பாட்டுக்குள் கொண்டுவந்தார். இதில் ஆலய மின்னணைப்பாளரான திரு. யோசப் என்பவர் படுகாயமடைந்த நிலையில் மன்னார் ஆஸ்பத்திரியில் அனுமதிக்கப்பட்டார்.

இத்தாக்குதல் சம்பவத்தையடுத்து நகரில் அனைத்துக் கடைகளும் வர்த்தக நிலையங்களும் இழுத்து மூடப்பட்டதுடன் நகரிலிருந்து மக்கள் சிதறியோடினர். இதனால் நகர் உடனடியாக வெறிச்சோடியது.

காயமடைந்த படையினர் உடனடியாக மன்னார் வைத்தியசாலைக்குக் கொண்டு செல்லப்பட்டு பின்னர் அநுராதபுரம் வைத்தியசாலைக்கு அனுப்பப்பட்டனர்.

## ஒரு புதிய ஆன்மீகப் பசுமைப் புரட்சிக்கு இறைவார்த்தை வாசிப்பும் தியானமும் உதவும்

அனைத்துலக ஆயர்கள் மாநாட்டில் மன்னார் ஆயர்

உரோமாபுரியில் நடைபெற்று முடிந்த அனைத்துலக ஆயர்களின் இறைவார்த்தை மாநாட்டில் இலங்கை ஆயர் பேரவையின் பிரதிநிதியாகக் கலந்துகொண்ட மன்னார் ஆயர் மேதகு இரா. யோசப்பு ஆண்டகை அவர்கள் தனது குறுக்கீட்டு நேரத்தின் போது இறைமக்களின் இறைவார்த்தை வாசிப்பினதும், தியானத்தினதும் (Lectio Divina) முக்கியத் - துவத்தை வலியுறுத்தினார்.

இலங்கை கத்தோலிக்க ஆயர் பேரவை 14 ஆண்டுகளுக்கு முன்னர் இந்த இறைவார்த்தை வாசிப்பின் முக்கியத்துவத்தை உணர்த்திய காலம் தொட்டு - தனது மறைமாவட்டத்தில் இதற்கு மிகுந்த முக்கியத்துவம் கொடுக்கப்பட்டு வருகின்றது எனவும், அதன் பயன்களை தெளிவாகக் காணக்கூடியதாக இருக்கிறது என்றும் குறிப்பிட்ட ஆயர், திருச்சபையின் ஒரு ஆன்மீகப் பசுமைப் புரட்சி ஏற்பட இறை வார்த்தைப் படிப்புக்கு கொடுக்கப்பட வேண்டிய முக்கியத்துவத்தையும் பரிந்துரைத்தார். பல்வேறு - விதமான பேதங்களை எதிர்கொள்ளும் தற்போதைய திருச்சபைக்கு இதுதான் கைகொடுக்கும் என்றும் அவர் உறுதிப்படுத்தி விட்டார்.

அன்பிய வாழ்வைப் பற்றிக் குறிப்பிடுகையில் "புதிய வகையில் திருச்சபையாக இருத்தல்" என்பதற்கேற்ப நட்புறவுடன்கூடிய பகிர்தல் மக்கள் மத்தியில் வளர்ச்சியடைந்துகொண்டு வருகின்றது. இதன் பயனாக அடிப்படைவாத அபாயங்கள் விரைவாக நீங்குவதுடன் சர்வமத உரையாடல்கள் ஆழப்படுத்தப்படுகின்றன.

மன்னார் மறைமாவட்டம் பற்றியும் நடைபெற்றுவரும் போர்ச் சூழல் பற்றியும்

## நாடோடி இன மக்கள் மட்டில் அதிக அக்கறை தேவை

### திருப்பீடம் வலியுறுத்து

வது அகில உலக நாடோடி மக்களின் கருத்தரங்கு ஜெர்மன் நாட்டின் பிரெய்சிங் நகரில் நடைபெற்றது. செப்டெம்பர் முதல் தேதி நடைபெற்ற இக்கருத்தரங்கில் தொடக்க உரையாற்றிய வத்திக்கான் திருப்பீட புலம்பெயர்ந்தோர் பேராயத்தின் தலைவர் கர்தினால் ரெனால்டோ மார்ட்டினோ நாடோடி மக்கள் கல்வியிலும் வேலைவாய்ப்பிலும் பின்தங்கி இருப்பதால் மிகவும் மோசமான வாழ்க்கைத்தரத்தில் இருப்பதாகக் கூறினார்.

இதன் விளைவாக இளைஞர்கள் ஓரம் கட்டப்பட்டுள்ளதாகக் கூறினார். அரசுகளும், அகில உலக நிறுவனங்களும் நாடோடி மக்களின் மாண்பைக் காக்க ஆவன செய்ய வேண்டும் எனவும் கடமையுணர்வோடும் பாசத்தோடும் இவர்களுக்கு அன்பைக் காட்ட வேண்டும் எனவும் கர்தினால் ரெனால்டோ மார்ட்டினோ தனது உரையில் குறிப்பிட்டார்.



குறிப்பிட்ட ஆயர் இவ்வாறு தெரிவித்தார்: சிறிலங்காவின் வடக்கில் அமைந்துள்ள எனது மன்னார் மறைமாவட்டத்தில் 35% வீதமானவர்கள் கத்தோலிக்கர். ஏனையோர் எமது இந்து முஸ்லிம் சகோதரர்கள். 1544ம் ஆண்டு கிறிஸ்தவ மதத்தின் ஆரம்ப காலத்தில் 600 மறைசாட்சிகள் இரத்தம் சிந்தி விசுவாசத்திற்குச் சான்றுபகர்ந்தனர். அவர்கள் மன்னார் மறைசாட்சிகள் என அழைக்கப்படுகின்றனர். இந்த முன்னோரது வித்துக்களான மக்கள் ஆழமான விசுவாசத்துடன் வாழ்கின்றனர். குருத்துவ துறவை அழைத்தல்கள் நிறைவாகக் கிடைக்கின்றன. எனினும் கால் நூற்றாண்டுகால இனப்போர் பல்லாயிரக் கணக்கான மக்களின் உயிர்களைக் காவுகொண்டுள்ளன. சொத்துக்கள் அழிக்கப்பட்டுள்ளன. பரந்த அளவில் மக்கள் இடம்பெயர்ந்துள்ளனர். மக்களின் வாழ்வே பிரச்சினைக்குரியதாகியுள்ளது என்றார்.

## தேசிய கல்வியியல் கல்லூரியின் 15 ஆவது ஆண்டு நிறைவு

கல்வி இறந்த காலத்தைப் புதுமைப் - படுத்துகின்றது, நிகழ்காலத்தைப் பாதுகாக்கிறது. எதிர்காலத்தில் மனிதனின் முன்னேற்றத்திற்கு வழி அமைக்கிறது. இந்நிலையில் கல்வியோடு இணைந்துள்ள ஆசிரியத்துவம் மூன்று காலங்களிலும் சமூகப் பாரம்பரியத்தை மாணவர்களுக்கு ஊடுகடக்கும் ஒரு சாத்தியப்படுத்தலாக அமைந்துள்ளது. ஆசிரியர் கல்வியானது சாத்தியப்படுத்தலின் பாதைகளை செப்பனிடும் தளமாக செயற்படுகின்றது என வவுனியா கல்வியியற் கல்லூரியின் பீடாதிபதி கே. பேனாட் தெரிவித்தார். கல்லூரியின் 15ஆவது ஆண்டு நிறைவை முன்னிட்டு 'வித்தியா தீபம்' சஞ்சிகை வெளியிடப்பட்டுள்ளது.

## அரசாங்கமும் விடுதலைப் புலிகளும் உடனடியாகப் போரை நிறுத்த வேண்டும்

### தேசிய கிறிஸ்தவ அமைப்பு கோரிக்கை

அரசாங்கமும், விடுதலைப்புலிகளும் எவ்வித இலக்குமின்றி போரை முன்னெடுத்துச் செல்கின்றனர். என்று தேசிய கிறிஸ்தவ அமைப்பு அண்மையில் கூறியுள்ளது. இராணுவக் கட்டளைத் தளபதி கூறியது போன்று சிங்களவரின் மேலாதிக்கத்தை இலங்கை முழுவதும் நிலைநிறுத்தப் போர் நடைபெறுகின்றது என்றும் அந்த அமைப்புக் கூறியது. அதேவேளை ஆயுதப் போராட்டத்தில் ஈடுபட்டுள்ள விடுதலைப் புலிகள் வடக்குக் கிழக்கைத் தனி ஈழமாகப் பிரிவுபடுத்த முயற்சிக்கின்றனர் என்றும் அந்த அமைப்பு கூறியுள்ளது. இத்தகைய நிலையானது முழு நாட்டினதும் இரத்தம் சிந்துவதுக்கே வழிவகுக்கும். இருபகுதியினரும் போரை நிறுத்திப் பேச்சுவார்த்தை மேசைக்கு வரவேண்டுமென்று அந்த அமைப்பு கோரிக்கை விடுத்துள்ளது. தேசிய கிறிஸ்தவ அமைப்பானது எட்டு கிறிஸ்தவ சபைகளையும் ஐந்து சர்வதேச அமைப்புகளையும் உள்ளடக்கிய ஒரு அமைப்பு என்பது குறிப்பிடத்தக்கது.

## அசிப்பா தேசிய பயிற்சிப் பாசறை

இலங்கை கத்தோலிக்க திருச்சபையின் அசிப்பா தேசிய செயலகத்தினால் ஒழுங்குசெய்யப்பட்ட "சிறிய கிறிஸ்தவ குழு மங்களகளை (அன்பியங்களைக்) கட்டியெழுப்புவது" சார்ந்த பயிற்சிப் பாசறை கடந்த 03-11-2008 தொடக்கம் 06-11-2008 வரை கண்டியிலுள்ள லேவல்ல பத்திமா இல்லத்தில் நடைபெற்றது. இப்பயிற்சிப் பட்டறையில் இலங்கையின் பல மறை மாவட்டங்களிலிருந்தும் குருக்கள், அருட்சகோதரிகள், பொதுநிலையினர் என 48 பேர் பங்கேற்றிருந்தனர்.

இதனைப் பிரேசில் நாட்டின் சிறிய கிறிஸ்தவக் குழும ஆரம்ப உருவாக்கினர்களில் ஒருவரான

அருட்தந்தை ஜோசெமரின்ஸ் மற்றும் இங்கிலாந்து நாட்டில் மறைபரப்புப் பணியாற்றும் அருட்தந்தை ஜெரி ஆகியோர் நடத்தினர்.

மன்னார் மறைமாவட்டத்திலிருந்து அன்பிய ஆணைக்குழு இயக்குனர் உட்பட ஐந்து குருக்களும் மூன்று திருத்தொண்டர்களும் பங்குபற்றி பயன்பெற்றனர். ஏனைய மறைமாவட்டங்களில் பணியாற்றும் மன்னார் மறைமாவட்டத்தைச் சேர்ந்த ஏழு அருட்சகோதரிகளும் இதில் கலந்துகொண்டமை குறிப்பிடத்தக்கது.

தகவல் - அன்பியத் தொடர்பகம் மன்னார்.

## வன்னியில் இடம்பெயர்ந்த மக்களுக்காகத் திரட்டப்பட்ட நிதி மன்னார் மறைமாவட்ட பங்குகளின் பங்களிப்பு விபரம்

01. அளவக்கை	78,000-00	11. தலைமன்னார்	83,850-00
02. அரிப்பு சிலாவத்துறை	78,134-00	12. தாழ்வுபாடு	105,000-00
03. கற்கடந்தகுளம்	60,000-00	13. தோட்டவெளி	64,380-00
04. கீளியன்குடியிருப்பு	9,500-00	14. வஞ்சியன்குளம்	85,220-00
05. மன்னார்	200,140-00	15. வங்காலை	421,000-00
06. முருங்கன்	128,050-00	16. வவுனியா	157,000-00
07. நானாட்டான்	142,643-00	17. உயிலங்குளம்	50,000-00
08. பள்ளிமுனை	133,000-00	18. இலுப்பைக்குளம்	100,000-00
09. பம்மைமடு	32,410-00	19. செட்டிகுளம்	180,000-00
10. பேசாலை	118,080-00	20. கோமரசன்குளம்	40,250-00

முழுத்தொகை : 2,266,657-00

மிகுந்த அக்கறையோடும் ஆர்வத்தோடும் தமது பங்களிப்பை வழங்கிய அனைத்து மக்களுக்கும் மன்னார்த் திருச்சபை நன்றிகளைத் தெரிவிக்கின்றது. தகவல் : அருட்பணி. பி. கிறிஸ்துநாயகம், நிதியாளர், மன்னார் மறைமாவட்டம்

## புதிய முகவரியில் மன்னா பத்திரிகைப் பணியகம்

கடந்த 5 வருடங்களுக்கு மேலாக மன்னார் மறைக்கல்வி நிலையத்தில் இயங்கிவந்த மன்னா பத்திரிகைப் பணியகம் எதிர்வரும் டிசம்பர் 20ம் திகதியிலிருந்து புதிய முகவரிக்கு இடம் மாற்றப்படுகின்றது. எனவே டிசம்பர் 20ம் திகதிக்குப் பின்னர் மன்னா பத்திரிகைப் பணியகத்தோடு நேரடியாகவோ கடிதம் மூலமாகவோ தொடர்புகொள்பவர்கள் கீழே உள்ள எமது புதிய முகவரிக்கே தொடர்புகொள்ளவும். புதிய தொலைபேசி இலக்கம் பின்னர் அறிவிக்கப்படும்

### புதிய முகவரி

பதிப்பாசிரியர், மன்னா பத்திரிகைப் பணியகம், ஆஸ்பத்திரி வீதி, மன்னார்  
The Editor, Manna Paper Office, Hospital Road, Mannar, Sri Lanka

## மன்னார் மறைமாவட்ட செய்திகள்

# தாம் ஆசையோடு பெற்ற குழந்தைச் செல்வங்களை பாதுகாக்க வேண்டும் என்ற தவிப்பில் வன்னி மக்கள்!

### வன்னி சென்று திரும்பிய அருட்சகோதரி பெனிக்னஸ்

தாம் ஆசையோடு பெற்ற குழந்தைச் செல்வங்களைப் பாதுகாக்க வேண்டும் என்ற ஏக்கம், தவிப்பு ஒவ்வொரு வீட்டிலும் இருப்பதைக் காண முடிகிறது. இதனால் உணவு பற்றியோ வீடு பற்றியோ அவர்கள் அதிகம் கவலைப்படுவதாகத் தெரியவில்லை. மரத்தின்கீழ் இருந்தாலும் தம் பிள்ளைகளுடன் இருந்தால் போதும் என்று நினைக்கின்றார்கள் என மன்னார் மறைக்கல்வி நிலையத்தில் பணியாற்றும் அருட்சகோதரி பெனிக்னஸ் நீக்கிலாப்பிள்ளை அவர்கள் அண்மையில் வன்னிக்குப் பயணம் செய்து திரும்பிய பின்னர் மன்னாவுக்கு வழங்கிய நேர்காணலில் தெரிவித்தார்.

வன்னி நிலவரங்கள் தொடர்பாக மேலும் அவர் தெரிவித்தாவது; வன்னி மக்களின் உடல் - உள் பளுக்கள் மிதமிஞ்சியதாக இருக்கிறது. இவர்களின் இடப்பெயர்வு ஒன்று இரண்டு அல்ல; சிலருக்கு 9வது, 10வது இடப்பெயர்வாக

போய்க்கொண்டிருக்கிறது. முதல் ஓரிரு இடப்பெயர்வில் தம் உற்றார், உறவுகள், அயலவர் ஒன்றாக இருந்தனர் 9வது, 10வது இடப்பெயர்வில் இந்த உறவுகள் எல்லாம் எங்கே போனார்களோ? இருக்கிறார்களோ?



தமக்குத் தெரியாது எனச் சொல்லுகிறார்கள். மிகவும் சாதாரண மக்களின் வாகனம் துவிச்சக்கரவண்டி (சைக்கிள்) மட்டுமே. இதில்தான் வீட்டுச்சாமான்களை ஏற்றிச் செல்கிறார்கள். கொஞ்சம் வசதி படைத்தவர்கள் ஒரு லீற்றர்

மண்ணெண்ணையை 350.00 ரூபாவுக்கு வாங்கி மோட்டார் சைக்கிளுக்கு விட்டு கரடுமுரடான பாதையில் ஓடுகிறார்கள். எல்லா மோட்டார் சைக்கிள்களிலும் "சேலேன்" வயரும் ஒரு குப்பிப் போத்தலும் நிச்சயம் இருக்கும். ஒரு சொட்டு பெற்றோலில் மோட்டார் சைக்கிளை இயங்க வைப்பதற்கே இந்த ஏற்பாடு மக்கள் தெருவோரத்திலும், வயல்களுக்கும், வயல்களுக்கு இடையில் உள்ள சிறிய நிலப்பரப்பிலும் சிறு சிறு குடிசைகள் அமைத்து வாழ்கின்றனர். அங்கு தண்ணீர் வசதிகளோ, பொருட்கள் வாங்கக் கடைகளோ இருக்காது.

வெவ்வேறு இடத்துப் பாடசாலைகள் தம் முகவரிகளுடன் ஆங்காங்கே இயங்குகின்றன. கிபர் சத்தம் கேட்டதும் பாடசாலைப் பிள்ளைகள் ஓடுவதும், பதுங்குமுழியை நாடுவதுமாக இருக்கின்றனர்.

கடும் போரின் நிமித்தம் மரண ஓலங்களுக்கு இங்கே குறைவில்லை. மரணம் எல்லோருக்கும் உண்டுதான். எனினும் இம் மக்களைப் பொறுத்தவரை இன்றைக்கு பக்கத்து வீட்டில் மரணம், அடுத்து என் வீட்டிலா என்று கேட்கும் நிலைக்கு உள்ளாகி உள்ளனர்.

### சமாதானம் வேண்டி மன்னாரில் செயமாலைப் பேரணி

மன்னார் மறைக்கோட்டப் பங்குகள் இணைந்து மன்னார் நகரில் சமாதானம் வேண்டி சமாதானப் பேரணி ஒன்றை நடாத்தின.

கடந்த 26.08.2008 ஞாயிற்றுக்கிழமை மாலை 4.30 மணிக்கு மன்னார் தூய மரியன்னை ஆலயத்தில் இருந்து இச்செயமாலைப் பேரணி ஆரம்பமாகியது. இப்பேரணி பிரதான வீதி வழியாக வந்து பின்னர் நகரின் பஸ்தரிப்பு நிலையம் ஊடாக வந்து நகரின் மையத்தில் அமைந்துள்ள மடுமாதா திருசுருபத்தின் முன்னால் தரித்து நின்றது. அங்கே ஒரு

காரணிக்கம் ஒப்புக்கொடுக்கப்பட்டது. தொடர்ந்து பேராலய வீதி ஊடாக புனித செபஸ்தியார் பேராலயத்தை வந்தடைந்தது. பின்னர் குரு முதல்வர் விக்கர் அடிகளார் தலைமையில் சிறப்புத் திருப்பலி இடம்பெற்றது. மன்னா பதிப்பாசிரியர் தமிழ் நேசன் அடிகளார் மறையுரையாற்றினார். பேராலய பங்குத்தந்தை தேவராஜா கொடுத்தோர் அடிகளார் மற்றும் உதவிப் பங்குத்தந்தையர்கள் இப்பேரணிக்கான அனைத்து ஒழுங்குகளையும் சிறப்பாகச் செய்திருந்தனர்.

### சர்வதேச இளையோர் தின விழா

சர்வதேச இளையோர் தின விழா முருங்கன் பங்கு கத்தோலிக்க இளைஞர் யுவதிகளால் 07.09.2008 அன்று முருங்கனில் வெகு சிறப்பாகக் கொண்டாடப்பட்டது.

அன்றைய தினம் இளைஞர் ஆணைக்குழு இயக்குனர் அருட்பணி ஜேசுராஜா அடிகளாரால் ஒன்றியக் கொடி ஏற்றப்பட்டு திருப்பலி ஒப்புக்கொடுக்கப்பட்டது. அதனைத் தொடர்ந்து டொன் பொஸ்கோ மண்டபத்தில் விவிலிய வினாவிடைப்போட்டி, கத்தோலிக்க கீதங்கள் உள்ளடங்கிய புாட்டுக்குப்பாட்டு, கலை நிகழ்வுகள், விளையாட்டுப் போட்டிகள் என்பன இடம்பெற்றன.

தொடர்ந்து பத்து ஆண்டுகளுக்கு மேலாக ஒன்றியத்தின் போஷகராகச் செயற்பட்டுவரும் கலைஞர் ஏ. டி. தேவதாசன் அல்மோ அவர்களின் கலைப்பணியைப் பாராட்டி, இயக்குனர் அருட்பணி. ஜேசுராஜா அடிகளார் பொன்னாடை போர்த்திக் கௌரவித்தார். பங்குத்தந்தை அருட்பணி ஸ்ரீபரராஜா அடிகளாரின் முயற்சியால் இந்நிகழ்வுகள் வெகு சிறப்பாக நடைபெற்றன.

### வவுனியாவில் ஜே. ஆர். எஸ். ஆசிரியர்களுக்கான வதிவிடப்பயிற்சியும் ஆசிரியர் தின நிகழ்வும்



வவுனியாவில் உள்ள ஜே. ஆர். எஸ். ஆசிரியர்களுக்கான வதிவிடப்பயிற்சியானது கடந்த 03.10.2008 முதல் 05.10.2008 வரை வவுனியா ஜே.ஆர்.எஸ். அலுவலகத்தில் அமைந்துள்ள 'அருப்பே' மண்டபத்தில் மும்மத வழிபாட்டுடன் சிறப்பாக ஆரம்பமானது.

தொடர்ந்து 04.10.2008 அன்று கொழும்பு கறிற்றாஸ் மனிதவள மேம்பாட்டுப் பொறுப்பாளர் திரு. சியோன் அவர்களால் ஆசிரியப்பணி, தலைமைத்துவம், சமுதாயத்தில் நாம் எதிர்பார்க்கும் மாற்றம் என்ன? மாற்றத்தை உருவாக்கும்போது ஏற்படும் தடைகள் எவை? போன்ற கருப்பொருளில் சிறப்பான பயிற்சி வழங்கப்பட்டது.

05.10.2008 அன்று ஆசிரியர் தினவிழா சிறப்புத்திருப்பலி வவுனியா அமதி அகத்தைச்

சேர்ந்த அருட்தந்தை கமல் அவர்களால் ஒப்புக்கொடுக்கப்பட்டது. தொடர்ந்து ஆசிரியர் தினம் நினைவுகூரப்பட்டது. முதலில் வவுனியா மாவட்ட ஜே. ஆர். எஸ். இணைப்பாளர் அருட்சகோதரி லக்ஸ்மி பெர்னாண்டோ அவர்கள் ஆசிரியர்களைப் பாராட்டி வாழ்த்துக்களைத் தெரிவித்தார்.

இந்நிகழ்வில் வவுனியா தெற்கு வலய கல்விப்பணிப்பாளர் திருமதி ஒஸ்வோல்ட் அவர்கள் பிரதம விருந்தினராகக் கலந்து கொண்டு ஆசிரியர்களுக்கு வாழ்த்துத் தெரிவித்தார். தொடர்ந்து பகுதி இணைப்பாளர்கள் ஆசிரியர்களுக்குச் சின்னம் அணிவித்தனர். பின்னர் ஆசிரியர்களால் கலைநிகழ்வுகள் நடாத்தப்பட்டன. ஆசிரியர்-களுக்குப் பரிசுப்பொருட்களும் வழங்கப்பட்டன.

## பங்குத்தள சங்கதிகள்

### முருங்கனில் திருத்தாதர் பவுலின் ஆண்டையொட்டிய கருத்தமர்வு

திருத்தாதர் பவுலின் ஆண்டையொட்டிய கருத்தமர்வு முருங்கன் கிறிஸ்து அரசர் ஆலய வளாகத்தில் அருட்தந்தை ஜெயபாலன் குருஸ் அடிகளாரால் கடந்த 04.10.2008 சனிக்கிழமை நடாத்தப்பட்டது. முருங்கன் பங்கைச் சேர்ந்த பத்து ஆலயங்களிலிருந்து பங்கு மட்டத்திலுள்ள அன்பிய இணைப்பாளர்கள், மறை ஆசிரியர்கள், பங்குச் சபை உறுப்பினர்களான சுமார் 90 பேர் இதில் கலந்து கொண்டனர். முருங்கன் பங்குத்தந்தையால் ஒழுங்கமைக்கப்பட்ட இந்நிகழ்வு நண்பகல் 12.00 மணி வரை நடைபெற்றது.

தகவல்: செயலாளர் பங்குச்சபை, முருங்கன்.

### சமூகத்தொடர்பு நிலையத்தின் ஆதரவில்

## சமூகத்தொடர்பு நிலையத்தின் ஆதரவில்

மன்னார் மறைமாவட்ட சமூகத்தொடர்பு அருட்பணி மையத்தின் ஆதரவில் கடந்த 24.10.2008 அன்று மன்னார் புனித செபஸ்தியார் பேராலயத்தில் சமாதானத்திற்கான செய் வழிபாடு இடம்பெற்றது. மாலை 5.30 மணி தொடக்கம் 8.30 மணி வரையில் இடம்பெற்ற

இவ்வழிபாட்டில் அருட்பணியாளர்கள் யூட் குருஸ், டக்ளஸ் மில்லன் லோகு, ஆகியோர் மறையுரைகளை வழங்கினர். இந்நிகழ்வை சமூகத்தொடர்பு நிலையத்தின் இயக்குனர் அருட்பணியாளர் பெனோ அலெக்ஸ்சாண்டர் சில்வா அவர்கள் ஒழுங்குசெய்திருந்தார்.

## மன்னார் வலயக்கல்வித் திணைக்களத்தின் ஏற்பாட்டில் நத்தார் பாடல் போட்டிகள்

மன்னார் வலயக் கல்வித் திணைக்களத்தினால் வருடாவருடம் நடாத்தப்பட்டு வரும் பாடசாலைகளுக்கிடையிலான நத்தார் பாடல் போட்டிகள் இவ்வருடமும் நடைபெற ஏற்பாடுகள் மேற்கொள்ளப்பட்டுள்ளன. தரம் 1-13 வரையிலுள்ள மாணவர்களுக்கான ஆங்கிலப் பாடல் திறமையை வளர்க்கும் நோக்கோடு இப்போட்டிகள் நடாத்தப்படுகின்றன.

இப்போட்டிகள் மூன்றாம் தவணைப் பரீட்சைகள் முடிவடைந்த பின்னர் அனேகமாக டிசம்பர் முதல் வாரத்தில் நடைபெறும். இப்போட்டிகளை நடாத்தி முடிக்கவும் வெற்றிபெறும் மாணவர்களுக்கான பரிசில்களை வழங்கவும் ரூபா 241,950 (இரண்டு இலட்சத்து நூற்றுப்பத்தொராயிரத்து தொளாயிரத்தி ஐம்பது ரூபாய்) செலவாகும் என மதிப்பிடப்பட்டுள்ளது.

வருடாவருடம் இப்போட்டிகள் நடாத்தப்படுவதால் மன்னார் மாவட்டத்தில் உள்ள அனேக பிள்ளைகள் ஆங்கில நத்தார்



பாடல்களில் சிறப்பான பரீட்சியம் பெற்று வருகின்றனர். பல்வேறு சிரமங்கள் மத்தியில் இப்போட்டிகளை நடாத்தும் வலயக் கல்விப் பணிப்பாளர் திரு. ஆபேல் ரெவல், மன்னார் வலயக் கல்வித் திணைக்களத்தின் ஆங்கில உதவிக்கல்விப் பணிப்பாளர் திருமதி தில்லைநாதன் வாசுகி, மற்றும் அவரோடு இணைந்து உழைக்கும் அனைவரும் பாராட்டுக்குரியவர்கள். வலயக் கல்வித் திணைக்களத்தின் இம்முயற்சி தொடர வேண்டும் என மன்னா வாழ்த்தி நிற்கின்றது.

### மன்னார் மறைமாவட்ட மேய்ப்புப்பணிச் சபைக் கூட்டம்

மன்னார் மறைமாவட்ட மேய்ப்புப்பணிச் சபை உறுப்பினர்களுக்கான கூட்டம் கடந்த 18.10.2008 அன்று காலை 10.00 மணிக்கு மன்னார் குடும்பப்பணி நிலையத்தில் இடம்பெற்றது.

இக்கூட்டத்தை மன்னார் மறைமாவட்ட மேய்ப்புப்பணிச் சபையின் செயலாளர் அருட்பணியாளர் அந்தோனிடாஸ் டலிமா அவர்கள் நெறிப்படுத்தினார். இதில் 2008ம் ஆண்டின் (இறைவார்த்தை ஆண்டின்) மேய்ப்புப்பணித்திட்டம் மீளாய்வு செய்யப்பட்டது. வருகை தந்திருந்த ஒவ்வொரு பங்குப் பிரதிநிதிகளும்

தமது பங்கில் இவ்வாண்டு மறைமாவட்ட மேய்ப்புப்பணித்திட்டத்தின் அடிப்படையில் முன்னெடுக்கப்பட்ட முக்கிய செயற்பாடுகள் பற்றிய விபரங்களைப் பகிர்ந்துகொண்டனர். துறைசார் வல்லுனர்களும் தமது துறைசார்ந்த அனுபவங்களைப் பகிர்ந்துகொண்டனர். அத்துடன் 2009ம் ஆண்டிற்கான மறைமாவட்ட மேய்ப்புப்பணி மாநாட்டை எப்படி நடாத்துவது என்ற ஆலோசனையும் இங்கு மேற்கொள்ளப்பட்டது. நிகழ்வின் இறுதியில் குருமுதல்வர் அருட்பணி. விக்கர் சோசை உரையாற்றினார்.

### வவுனியாப் பங்கு இறைவேண்டல் குழுவின் முதலாம் ஆண்டு நிறைவு

வவுனியா புனித அந்தோனியார் ஆலயப் பங்கு இறைவேண்டல் குழுவின் முதலாம் ஆண்டு நிறைவு விழா கடந்த 26.10.2008 அன்று ஞாயிற்றுக்கிழமை இடம்பெற்றது. அன்றைய தினம் காலை 6.15 மணிக்கு மன்னார் மறைமாவட்டக் குருமுதல்வர் விக்கர் சோசை அடிகளார் தலைமையில் திருப்பலி ஒப்புக்கொடுக்கப்பட்டது. அதனைத் தொடர்ந்து பங்கு மேய்ப்புப்பணி மண்டபத்தில் உபவாசத் தியானம் நடைபெற்றது. அனைத்து இறைவேண்டல் குழு உறுப்பினர்களும் இதில் இணைந்துகொண்டனர்.

### மன்னார் பேராலயத்திலிருந்து வெளிவரும்

## தூய செபஸ்தியன் செய்தி மலர்

மன்னார் புனித செபஸ்தியார் பேராலயத்தினால் 'தூய செபஸ்தியன் செய்தி மலர்' என்ற பெயரில் ஒரு செய்தி ஏடு (News Letter) வெளியிடப்படுகிறது. "நம் ஆன்மாக்களை கடவுளிடம் ஒப்படைக்கும் வரை நாம் பின்வாங்கக்கூடாது." என்ற புனித செபஸ்தியாரின் வார்த்தைகளை விருதுவாக்காகக் கொண்டு இச்செய்தி மலர் வெளிவருகிறது. கடந்த யூலை மாதம் முதல் வெளிவரத்தொடங்கிய இம்மலர் செப்டெம்பர் மாதத்தில் 3வது மலராக மலர்ந்துள்ளது. கடந்த மாதத்தில் பங்கில் நடைபெற்ற நிகழ்வுகள் பற்றிய செய்திகள், எதிர்வரும் மாதத்தில் இடம்பெறவுள்ள

முக்கிய விடயங்கள் பற்றிய அறிவித்தல் இன்னும் பல்வேறு பங்குத் தகவல்களை உள்ளடக்கிய ஒரு செய்தி ஏடாக இது வெளிவருகின்றது. இதன் தொகுப்பாசிரியராக பங்குத்தந்தை எஸ். கே. தேவராஜா அடிகளார் செயற்படுகின்றார். சிறந்த தகவல்களைக் கொண்ட ஏடாக (An Informative News Letter) இது விளங்குகின்றமை குறிப்பிடத்தக்கது. பேராலயப் பங்குத் தந்தை அவர்களுக்கும் அவருடைய உதவிப் பங்குத்தந்தையர்களுக்கும் இச்செய்தி மலர் வெளியீட்டுப் பணியில் உழைக்கும் அனைவருக்கும் மன்னா சார்பான நல்வாழ்த்துக்கள்.

**இலங்கைத் திருச்சபைச் செய்திகள்**

**மிகத்தீவிரமான தேசியவாதப் போக்கு**

**ஒருபோதும் சமாதானத்தைக் கொண்டுவராது**

**சிலாப மறைமாவட்ட ஆயர் கருத்து**

சமாதானம் தானாகத் தோன்றுவதில்லை. அதற்காக நாம் முயற்சி செய்ய வேண்டும் எனச் சிலாப மறைமாவட்ட ஆயர் மேதகு வலன்ஸ் மெண்டிஸ் ஆண்டகை அவர்கள் தெரிவித்தார். சிலாபத்தின் மத்திய பகுதியில் அமைந்துள்ள அன்னை மரியாளின் திருச்சுருபத்தின் 37வது ஆண்டு நினைவு நிகழ்வுகளின்போதே அவர் இவ்வாறு தெரிவித்தார்.

ஒருவரை ஒருவர் ஏற்றுக்கொள்ளல், பரஸ்பர அன்பு, ஒற்றுமை, உறவாடல், மூலமே சமாதானத்தை எட்ட முடியும். இறைவனின் கட்டளைகளைக் கடைப்பிடித்து செய்வாழ்வில் நிலைத்திருப்பதன் ஊடாக தெய்வீகத்துணையை எட்ட முடியும் என அவர் மேலும் தெரிவித்தார். நாட்டு மக்கள் அனைவரும் பாகுபாடுகள் எதுவும் இன்றி விட்டுக்கொடுத்து வாழும்போதுதான் நமது நாட்டில் சமாதானம் உருவாக முடியும். இதை எட்டுவதற்கு அனைத்துச் சமூகங்களிடையே புரிந்துணர்வையும் அமைதியையும் ஏற்படுத்துவது அவசியம் என்றார்.



**வன்னித் தாக்குதல்களில் அருட்தந்தை, அருட்சகோதரீ காயம்**

அண்மையில் வன்னியில் நடைபெற்ற தாக்குதல்களின்போது எறிகணை வீழ்ந்து வெடித்ததில் மன்னார் மறைமாவட்டத்தைச் சேர்ந்த அருட்பணியாளர் லக்கோன்ஸ் பிகிராடோ அவர்கள் காலில் காயப்பட்டுள்ளார். எறிகணையின் சில துண்டுகள் இன்னும் இவருடைய காலில் இருக்கின்ற நிலையில் உடனடியாக அதை அப்புறப்படுத்த முடியாத நிலை இருப்பதாக வைத்தியர்கள் தெரிவித்துள்ளனர்.

அதேபோன்று புளியங்குளம் பகுதியில் இடம்பெற்ற கிளேமோர் தாக்குதலில் ஒரு பயணிகள் பேருந்து அகப்பட்டு மூவர் மரணமானதும் பலர் காயமடைந்த சம்பவத்தில் புதுக்குடியிருப்பிலிருந்து புளியங்குளம் நோக்கிச் சென்ற இந்தப் பேருந்தில் பயணம் செய்த யாழ் கடற்கரை வீதி, திருச்சிலுவைக் கன்னியர் மடத்தலைவி அருட்சகோதரி கிளேயா காலில் காயமுற்றார். புதுக்குடியிருப்பு வைத்தியசாலையில் இவருக்கு சிகிச்சை அளிக்கப்பட்டது.

**நிவாரணம் அனுப்பியமைக்கு யாழ் ஆயர் நன்றி தெரிவிப்பு இடம்பெயர்ந்தவர்களில் 20 பேர் பாம்புக் கடியினால் பலி**

வன்னியில் இடம்பெயர்ந்துள்ள மக்களுக்கு அவசர நிவாரணங்களை அனுப்பியமைக்காக கத்தோலிக்க ஆதரவு மையமான "தேவையில் உள்ள திருச்சபைகளுக்கான உதவி நிறுவனத்திற்கு" (Aid to the Church in Need) யாழ் ஆயர் மேதகு தோமஸ் சவுந்தரநாயகம் ஆண்டகை தமது நன்றியைத் தெரிவித்துள்ளார்.

வன்னியில் இடம்பெயர்ந்துள்ள சுமார் மூன்று இலட்சம் மக்களுக்கு 60 ஆயிரம் டொலர் பெறுமதியான உதவிகள் தேவையென யாழ் ஆயர் கோரிக்கை விடுத்திருந்தார். வன்னியில் மக்கள் பல்வேறு இன்னல்களுக்கு உட்பட்டுள்ளதாக ஆயர் குறிப்பிட்டுள்ளார். இந்நிலையில் இந்த இன்னல்களில் இருந்து மீள், குறித்த ஆதரவு மையம் வன்னி மக்களுக்கான பல்வேறு நிவாரணப் பொருட்களை அனுப்பியுள்ளதாக ஆயர் குறிப்பிட்டுள்ளார். வன்னியில், பலத்த மழையை அடுத்து இடம்பெயர்ந்த மக்களில் சுமார் 20 பொது மக்கள் பாம்புக்கடியினால் உயிரிழந்துள்ளதாக ஆயர் சுட்டிக்காட்டியுள்ளார்.

**கொழும்பு திருமறைக் கலாமன்றத்தின் வெளியீடுகள்**



கொழும்பு திருமறைக்கலாமன்றத்தின் ஏற்பாட்டில் யாழ் திருமறைக்கலாமன்றத்தின் வெளியீடுகளான 'கலைமுகம்' 47வது சஞ்சிகையும், 'இசை நாடக மெட்டுக்கள்' என்ற நூலும், இறுவட்டும் அண்மையில் கொழும்பில் உள்ள கலாசுரபி கவின் கலைகள் பயிலக மண்டபத்தில் தேசிய கலை இலக்கியப் பேரவையின் பொதுச் செயலாளர் (சட்டத்தரணி) சோ. தேவராஜா தலைமையில் நடைபெற்றபோது திரு. லேனாட் பிரீஸ், திரு மோசஸ் ஆகியோர் சிறப்புப் பிரதிகள் பெறுவதையும் திரு. அம்புரோஸ் பீற்றர் நன்றியுரை வழங்குவதையும் காணலாம்.

**பிரித்தானியா, நோர்வே தூதர்கள் யாழ் ஆயரைச் சந்தித்தனர்**

அண்மையில் யாழ்ப்பாணத்திற்கு விஜயம் செய்த பிரித்தானியா, நோர்வே தூதர்கள் யாழ் ஆயர் இல்லத்திற்கு விஜயம் செய்து யாழ் ஆயர் மேதகு தோமஸ் சவுந்தரநாயகம் ஆண்டகை அவர்களைச் சந்தித்தனர். யாழ் ஆயர் இல்லத்தில் நல்லெண்ணைத் துக்கும் சமாதானத்துக்குமான மக்கள் குழுவின் பிரதிநிதிகளுடன் பிரித்தானியா, நோர்வே தூதர்களை ஆயர் சந்தித்தபோது, வன்னி மக்களின் துயர்கள் பற்றிய தனது கவலையை ஆயர் வெளியிட்டார். வன்னியில் வாழும் மக்களுக்காக குரல் கொடுத்துக்கொண்டிருந்த ஐ. நா. மற்றும் தொண்டர் அமைப்புகள் வெளியேற்றப்பட்டதால் மக்கள் யாருமற்ற அனாதைகளாகிவிட்டனர் என்றும், அவர்களின் அவலங்களுக்கு முடிவுகூட்ட சர்வதேசம் தனது கவனத்தைச் செலுத்த வேண்டும் என்றும் ஆயர் அவர்கள் வலியுறுத்திக் கேட்டுக்கொண்டார். இச்சந்திப்பின்போது உடனடியாக நிறுத்தப்பட்ட சமாதானப் பேச்சுக்கள் ஆரம்பிக்கப்பட அரசாங்கத்தை தூதுவர்கள் நிர்ப்பந்திக்க வேண்டும் என்றும் கேட்கப்பட்டது.

**200 ஆண்டுகள் ஸ்ரீராவைக் காணும் சொறிக்கல்முனை திருச்சிலுவை ஆலயம்**

திருமலை - மட்டுநகர் மறைமாவட்டத்தின் சொறிக்கல் முனையில் அமைந்துள்ள திருச்சிலுவை ஆலயம் 200 ஆண்டுகள் நிறைவு யூபிலி விழாவைக் கொண்டாடுகிறது. மறைமாவட்டத்தில் உள்ள பழம்பெரும் கிராமங்களுள் ஒன்றான சொறிக்கல்முனைக் கிராமம் 90 வீதத்திற்கு மேற்பட்ட கிறிஸ்தவ மக்களைக் கொண்ட கிராமமாகும். இவ்வாலயத்தின் யூபிலி விழாச் செய்தியில் திருமலை - மட்டுநகர் ஆயர் கிங்சிலி சுவாமிப்பிள்ளை அவர்கள் இவ்வாலயம் பற்றி குறிப்பிட்டுள்ள விடயங்கள் இவ்வாலயத்தின் சிறப்பைப் புரிந்துகொள்ள எமக்கு உதவுகின்றது. "இங்கு ஆலயம் உருவாகி இருநூறு வருடங்களாயினும் அதற்குப் பல நூற்றாண்டுகளுக்கு முன்பே கத்தோலிக்க விசுவாசம் ஊன்றப்பட்டுவிட்டதென்பது வரலாற்றுக் குறிப்புகளிலிருந்து புலனாகிறது. பழமையும் பெருமையும் மிக்க விசுவாச விருட்சமாக நின்ற சொறிக்கல்முனை வாழ் இறைமக்களுக்கு இலங்கையின் அப்போஸ்தலர் என்று போற்றப்படும் முத்திப்பேறுபெற்ற யோசவ் வாஸ் அடிகளாரும் அவருடன் இணைந்து பணியாற்றிய கத்தோலிக்க இலக்கிய விற்பன்னரான யாக்கோமே கொன்சால்வஸ் அடிகளாரும் வருகை தந்து தம் அருட்பணியினால் வலுச்சேர்த்தனர் என்று அறியும்போது பெருமையாக இருக்கிறது. இவ்வாறு புகழ்பூத்த சொறிக்கல்முனை திருச்சிலுவை ஆலயம் திருபாத்திரைத் தலமாக அரசினால் அறிவிக்கப்பட்டிருப்பதும், இயேசுவை அறைந்ததாகக் கருதப்படும் சிலுவை மரத்திலிருந்து ஒரு சிறுபகுதி இவ்வாலயத்தில் வைக்கப்பட்டு புனிதமாகப் பூசிக்கப்பட்டு வருவதும் இவ்வாலயத்திற்கு மேலும் பெருமை சேர்ப்பதாகும்"

**யூபிலி விழாக்காணும் திருச்சிலுவைக் கன்னியர்கள்**



திருச்சிலுவைக் கன்னியர் சபையைச் சேர்ந்த அருட்சகோதரிகள் தெரேசா ஆனந்தபுள்ளே, அஞ்சலினா ஜோசப் ஆகியோர் தமது துறவற அர்ப்பணத்தின் 50வது வருட நிறைவையும் அருட்சகோதரி ஜெய பியூஸ் தனது 25வது வருட நிறைவையும் கொண்டாடினார்கள். கடந்த 07. 09. 2008 அன்று கொச்சிக்கடை தளவக்கொட்டுவவில் புதிதாக நிர்மாணிக்கப்பட்டுள்ள திருச்சிலுவை கன்னியர்களின் மாகாண இல்லத்தில் யூபிலி விழா நன்றித் திருப்பலி இடம்பெற்றது. அருட்சகோதரி திரேஸ் அவர்கள் கொச்சிக்கடை, வலிகென என்ற கிராமத்தையும் அருட்சகோதரி அஞ்சலினா யாழ்ப்பாணத்தையும் பிறப்பிடமாகக் கொண்டவர்கள். இவர்கள் 1958ம் ஆண்டு திருச்சிலுவைக் கன்னியர் சபையில் பணி வாழ்வுக்காய் தம்மை அர்ப்பணித்து தொடர்ந்தும் இறைபணியை ஆற்றி வருகின்றார்கள். அருட்சகோதரி ஜெயா யாழ்ப்பாணத்தைப் பிறப்பிடமாகக் கொண்டவர். 1983ல் தனது வாழ்வை முழுமையாக அர்ப்பணித்து 25 ஆண்டுகளை நிறைவு செய்து இன்னும் தனது இறைபணியைத் தொடர்கின்றார். இவர்களுக்கு மன்னா வாசகர்கள் சார்பாக யூபிலி நல்வாழ்த்துக்களையும் செபங்களையும் தெரிவித்து நிற்கின்றோம்.

**திருமலை - மட்டு நகர் மறைமாவட்டத்தில் கிறிஸ்தவ வாழ்வு சமூக மாநாடு**

திருகோணமலை மட்டக்களப்பு மறைமாவட்ட கிறிஸ்தவ வாழ்வு சமூக மாநாடு கடந்த யூலை மாதம் 17ம் திகதி அன்று வெகு சிறப்பாக நடைபெற்றது. எட்டு வருடங்களுக்குப் பின்னர் நடைபெற்ற இந்த மாநாட்டில் கிறிஸ்தவ வாழ்வு, சமூக விழுமியங்கள் மற்றும் பொதுக் கோட்பாடுகள் போன்ற கருத்துக்கள், குழுப்புகள், செயற்குழுவுக்கான தேர்தல்கள் என்பன நடைபெற்றன. திருகோணமலை மட்டக்களப்பு துணை ஆயர் அதி. வண. பொன்னையா யோசப் ஆண்டகை இம்மாநாட்டை அங்குரார்ப்பணம் செய்து வைத்தார். மட்டக்களப்பு மன்றோ தியான இல்லத்தில் நடைபெற்ற இம்மாநாட்டில் துணை ஆயர் அவர்கள் கூறியதாவது, இச்சமூகத்தில் இணைந்து செயற்பட விரும்புகின்றவர்கள் மத்தியில் எல்லை வகுக்கப்படக்கூடாது. வயது வேறுபாடின்றி சகலரும் ஆன்மீக மற்றும் சமூகப் பணிகளில் ஈடுபட வேண்டும் என்ற எண்ணக் கருத்தினை உருவாக்கிக்கொள்ள வேண்டும். இச்சமூகமானது எல்லாப் பங்குகளிலும் மீள் உருவாக்கப்பட வேண்டும். ஒவ்வொரு வருடமும் மாநாடு நடைபெற்று ஒவ்வொரு அங்கத்தினரும் புதுப்பிக்கப்பட வேண்டும். இச்சமூகக்கு ஒரு அமைப்பு வீதி உருவாக்கப்பட்டு திருச்சபையால் அங்கீகரிக்கப்பட வேண்டும் என்றார். இம்மாநாட்டில் கௌரவ அதிதியாக இயேசு சபையின் இலங்கை மேலாளர் அருட்தந்தை மரிய அந்தோனி அடிகளாரும் சிறப்பு விருந்தினர் களாக கரித்தாஸ் நிறுவன இயக்குனர் அருட்தந்தை சிறிதரன் சில்வெஸ்ரர் அருட்தந்தை பீ. ஏ. யோசப் ஆகியோரும் கலந்துகொண்டனர்.

**வெரித்தாஸ் வானொலி தமிழ்ப் பணியின் உறவுச் சங்கமம் இலங்கை நேயர்களுடன் ஒரு சந்தியு**

பிலிப்பைன்ஸ் நாட்டிலிருந்து ஒலிபரப்பாகும் வெரித்தாஸ் வானொலி தமிழ்ப் பணிக்குருவினர் இலங்கைக்கான பயணம் ஒன்றை மேற்கொண்டுள்ளனர். இலங்கை நேயர்களைச் சந்தித்து உரையாட - உறவைப் புதுப்பித்துக்கொள்ள இவர்கள் மட்டக்களப்பு, திருகோணமலை, கற்றன் போன்ற இடங்களுக்கு வருகை தந்துள்ளனர். ஒக்ரோபர் 21ம் திகதி காலை 10.00 மணிக்கு மட்டக்களப்பு அருள் ஒளி இல்ல மண்டபத்திலும், 23ம் திகதி மாலை 4.00 மணிக்கு திருகோணமலை புனித மரியாளர் பேராலய கலாச்சார மண்டபத்திலும் 26ம் திகதி காலை 11.30 மணிக்கு கற்றன் திருச்சிலுவை ஆலயத்திலும் இந்தச் சந்திப்புகள் இடம்பெற்றன. மட்டக்களப்பு சமூகத் தொப்பு நிலையம் இச்சந்திப்புக்களை ஏற்பாடு செய்திருந்தது.





# சீறுவர் பொழிவு



## சீறுகரு - பொய் சொல்லமாட்டேன்

வானம் சிவக்க பொழுது சாய்ந்துகொண்டிருந்தது. கமல் வசந்தனிடம், "நேரம் ஆறு மணி ஆகிவிட்டது. நான் வீட்டிற்கு போகப்போகிறேன். நீ வரவில்லையா" என்று கேட்டான். அதற்கு வசந்தன், "இன்னும் கொஞ்ச மரக்கறிதான் இருக்கிறது. அதனையும் விற்றுபோட்டு வருகிறேன்." என்றான்.

வசந்தனும், கமலும் சிறு வயதிலிருந்தே உற்ற நண்பர்கள். அந்த நட்பிலே தொடர்ந்தும் வாழ்கின்றார்கள். நேரம் போய்க்கொண்டிருந்தது. இருளும் கவிழ்ந்துகொண்டிருந்தது. வசந்தனும் தனது கடையை அடைத்துவிட்டு கமலுடன் சேர்ந்துகொண்டான். இருவருமாகத் தங்கள் சைக்கிளில் வீட்டைநோக்கி மிதிக்கத் தொடங்கினர்.

வசந்தன் மிகவும் அமைதியான சபாவம் உடையவன். யாருடன் கதைத்தாலும் மிகவும் மென்மையாகவும் தாழ்மையாகவும் கதைப்பான். ஆனால் கமல் துடிதுடிப்பான சபாவம் கொண்டவன். எவருடன் கதைத்தாலும் எரிந்து விழுவதுபோல் கதைப்பான். வசந்தன் வீட்டுக்காரரைவிட கமலின் வீட்டுக்காரர் கொஞ்சம் வசதியானவர்கள். வசந்தனுக்கு தந்தையிலலை. அன்புக்கு தாயும் பாசத்திற்கு முன்று தங்கைமார்களும் இருந்தனர். அவனின் உழைப்பில்தான் அவர்களும் வாழ்ந்துகொண்டிருந்தனர். இவனின் தந்தை சிறுவயதிலே இறந்ததனால் பாதியிலே படிப்பை நிறுத்திவிட்டு பதிநான்கு வயதிலே வீதிக்கு வந்து வியாபாரத்தைத் தொடங்கினான்.

அடுத்த நாள் காலைக் கடன்களை முடித்தவர்களாய் கமலும், வசந்தனும் வழமையோல் தங்கள் கடையை நோக்கிப் புறப்பட்டார்கள். இருவரும் தங்கள் குலதெய்வங்களை வேண்டிக்கொண்டு வியாபாரத்தைத் தொடங்கினார்கள். இருவரும் அதிதீவிரமாக வியாபாரத்தில் ஈடுபட்டார்கள். பொழுது கரும்பு வேளை சந்தை மெதுவாகக் கலைந்துகொண்டிருந்தது. மிகுதியாக வசந்தனிடம் ஒரு பெரிய பூசணிக்காயும், கமலிடம் இரண்டு தேங்காய்களும் இருந்தன. அந்த வழியால் ஒரு பெரியவர் வந்தார். வசந்தனிடம், "தம்பி இந்தப் பூசணிக்காய் என்ன விலை" என்று கேட்க வசந்தன், "இது 40 ரூபாய் உங்களுக்கு 30 ரூபாய் போட்டுத் தருகிறேன், ஏனென்றால் கீழ்ப்பக்கம் கொஞ்சம் அழகலாக இருக்கிறது" என்றான். அதற்கு அந்தப் பெரியவர் வசந்தனிடம், "வியாபாரத்தில் இப்படிச் சொன்னால் யார் தம்பி. உன்னிடம் பொருட்களை வாங்குவார்கள்" என்று கூறியவாறு கடையிலிருந்து நடுவினார்.

மீண்டுமாகக் கமலிடம் போய் அந்தப் பெரியவர், "தம்பி இந்த இரண்டு தேங்காய்களும் என்ன விலை?" என்று கேட்டார். அதற்கு கமல், "வாங்க பெரியவரே, ஒரு தேங்காயின் விலை 15 ரூபாய்" என்றான். "நல்ல தேங்காயா?" என்று பெரியவர் கேட்க, "ஆமாம் இன்றுதான் உரித்தது." என்று பதிலளித்தான். பெரியவரும் தேங்காயை வாங்கிக்கொண்டு போய்விட்டான். மாலை ஆனதும் வியாபாரத்தை நல்லபடியாக முடித்துக்கொண்டு இருவரும் திருப்பிக்கொண்டிருக்கும்போது கமல் வசந்தனைப்

**சகோ. எஸ். கனிசியல்**  
விரான்சில்கன் கப்போச்சின் நவசன்னியாச கீல்லம்  
மாவில, நாத்தானடியா



பார்த்து" டேய், உனக்கு முளை இருக்கிறதா? அந்தப் பூசணிக்காயை அழகல் என்று சொல்லாமல் இருந்திருந்தால் அந்தப் பெரியவர் வாங்கியிருப்பார். என்னைப் பார். 5 நாட்கள் ஆன தேங்காயை விற்றுவிட்டேன்" என்று கூறிச் சிரித்தான். அதற்கு வசந்தன் கமலிடம், "அட போடா, எனக்கு என்ன கஷ்டம், துன்பம் வந்தாலும் நான் பொய் சொல்ல மாட்டேன். அதனால்தான் நான் அந்தப் பெரியவருக்கு உண்மையைக் கூறினேன்" என்று கூறும்போதே கமலின் வீடு வந்துவிட்டது.

உடனே கமல், "சரியடா, நான் போய் வாறேன். நாளை சந்திப்போம்" என்று படலையைத் திறந்து உள்ளே போனான். வழக்கம்போல் மறுநாள் காலையும் இருவருமாக சந்தைக்குப் போனார்கள். இருவரும் மும்முரமாக வியாபாரத்தில் கவனம் செலுத்திக்கொண்டிருக்கும்போது நேற்று வந்த அதே பெரியவர் அங்கு வந்து வசந்தனைப் பாராட்டிப் புகழ்ந்தார். "இந்தச் சிறுவயதிலே உனக்கு நல்ல குணங்கள் இருக்கிறது." என்று முதுகில் தட்டிக்கொடுத்தார். ஆனால் கமலிடம் சென்று ஏசி விட்டுப்போனார்.

ஆண்டுகள் சில பறந்தன. வெளிநாட்டு முதலாளி ஒருவருக்கு ஒரு வேலையாள தேவைப்பட்டது. தன் நண்பனிடம் நம்பிக்கையானவர்கள் யாராவது இருந்தால் வியாபாரத்தை பார்த்துக்கொள்ளக்கூடிய ஒருவர் தேவை என்றார். "நண்பா உனக்கு நம்பிக்கையான ஒரு ஆளைத் தருகிறேன்" என்று கூறிவிட்டு வசந்தனை மெச்சி தோளில் தட்டிக்கொடுத்த அந்த பெரியவர் வசந்தனிடம் இதுபற்றிக் கூறினார். அவனும் தன் வீட்டுக் கஸ்தரத்தை உணர்ந்து ஆம் என்று சொல்லி அவருடன் இணைந்து கொண்டான். இப்பொழுது வசந்தன் அந்த வெளிநாட்டு முதலாளியின் வியாபாரத்தில் ஒரு பங்காளியாக நல்ல பெயருடன் தலைநிமிர்ந்து தனது சொந்தக்காலில் நிற்கின்றான். **பொய்சொல்ல மாட்டேன் என்ற அவனது உயர்ந்த கொள்கை அவனை வாழ்க்கையில் உயர்த்தியது.**

## மெல்லச் சிரிங்க

◆ மறையாசிரியர் : திருப்பலியில் மிகவும் பிடித்த பகுதி என்ன?  
மாணவன்: "சென்று வாருங்கள் திருப்பலி முடிந்தது" \*\*\*\*\*

◆ ஆசிரியர்: இயேசு ஏன் "தட்டுங்கள் திறக்கப்படும்" என்றார்?  
மாணவன்: அப்போது அழைப்பு மணி இருந்திருக்காது டீச்சர்.  
\*\*\*\*\*


◆ ஆசிரியர்: இயேசுவுக்கும் காந்திக்கும் என்ன தொடர்பு தெரியுமா?  
மாணவன்: ஆமாம் சார் இரண்டு பேரும் விடுமுறை நாளில்தான் பிறந்தார்கள்.  
ம. காமலின் செளமியா குருஸ் முத்தரிப்புத்துறை

கமல்: டேய் விமல் நீ உன் மனைவிக்கு முன்னால் வா திறக்கமாட்டாய் என்று கேள்விப்பட்டேன்.  
விமல்: இல்லையே யார் சொன்னது? நான் என் மனைவிக்கு முன்னால் கொட்டாவி விடுவேன்.  
\*\*\*\*\*

மனைவி: என்னங்க நம் மகன் கிணத்துக்குள்ளே போய் படிக்கின்றான்.

கணவன்: நான்தான் பாடத்தை ஆழமாய் படிக்கச் சொன்னேன். அதுதான் கிணத்துக்குள்ளே இருந்து படிக்கின்றான் போல.

செ. ஜெசில்லா இல. C 8, மடுக்கோவில், மடு



## நொடியும் விடையும்

1. ஆளில்லாத வீட்டினுள்ளே அழகான தோரணம் கட்டுவான். அவன் யார்?
2. ஆள் ஏறும் குதிரைக்கு அங்கம் எல்லாம் கண். அவன் யார்?
3. ஆனை அசைந்து தின்னும் அடுப்பு அசையாமல் தின்னும் அவன் யார்?
4. ஆண்டுக்கு ஆண்டு வரும் வரி. அடுத்தடுத்து வரும் வரி. அரசாங்கம் விதிக்காத வரி. யாரையும் பாதிக்காத வரி. அது என்ன?
5. இணைபிரியமாட்டார்கள். நண்பர்கள் அல்ல. ஒன்றுசேர மாட்டார்கள் பகைவர்களும் அல்ல. அவர் யார்?

### விடைகள்

1. சிலந்தி, 2. கயிற்றுக்கட்டில் 3. விறகு 4. ஜனவரி, பெப்ரவரி 5. தண்டவாளம்

## அறிந்துகொள்ளுங்கள் அருமையான தகவல்கள்

### Lions Club

சர்வதேச ரீதியில் செயற்படும் சமூக சேவைக் கழகங்களுள் Lions Club என அழைக்கப்படும் அரிமா கழகமும் முக்கியமானது. ஆனால் Lions என்பதன் பொருள் என்ன என்று பலருக்குத் தெரியாது. **Liberty Intelligence Our Nation Safety** (சுதந்திரமும் அறிவாற்றலும் நம் நாட்டின் பாதுகாப்பு) எனும் ஆங்கிலச் சொற்களின் முதலெழுத்துக்களின் சுருக்கமே Lions. இச்சொல்லின் நேரடித் தமிழாக்கமாக தமிழில் அரிமா கழகம் என்கின்றனர். (அரி - சிங்கம்)

### Rotary Club

சர்வதேச ரீதியில் முதன்மையாகச் செயற்படும் இன்னொரு சமூக சேவைக் கழகம் **Rotary Club** ஆகும். 1905 பெப்ரவரி 23ல் அமெரிக்காவின் சிக்காக்கோ நகரில் போல் கரிஸ் என்ற வழக்கறிஞர் தன் நண்பர்களுடன் நான்கு பேரைக்கொண்ட ஒரு சங்கத்தை அமைத்தார். இதன் கூட்டங்கள் மாறி மாறி அந்த நாளின் வீட்டிலும் சுழற்சி முறையில் நடந்ததால் அது ரோட்டரி கழகம் **Rotary Club** என்ற பெயரைப் பெற்றது.

# கவிதைப் பூக்கள்

## சமாதானம் வேண்டும்

மனிதா! உன் மனதிற்கு நிம்மதி வேண்டும். உன் உயிருக்கு ஆறுதல் வேண்டும். உன் உணர்வுக்கு சுதந்திரம் வேண்டும். உன் கண்களுக்கு உறக்கம் வேண்டும். உன் உறவுக்குப் புரிந்துணர்வு வேண்டும். இவை எல்லாம் நிலைப்பதற்கு உன் நாட்டிற்கு சமாதானம் வேண்டும்..... செயல் செய்! ஆ. அகிலா - தரம் 11, மன்/நானாட்டான் ம.வி



## சமாதானம்

வெண்புறா வானிலே உயிர் துறக்க வெண்ணிலாக் கூட்டமதை முகில் மறைக்க நீதியின் வடிவாகக் கறை படிந்து மயங்கிக் கிடக்கிறது சமாதானம்!

எறிகணை வீச்சுக்கள் நிறுத்தப்பட வேண்டும் கொலை, கொள்ளை யாவும் ஓய வேண்டும் பள்ளியும், கோவிலும் பக்கத்தில் வேண்டும் குண்டுகளின் ஓசை நிறுத்தப்பட வேண்டும் பயந்த வீதிகளில் பாதுகாப்பு வேண்டும் குதுகலமாய் வாழ சமாதானம் வேண்டும்

சமாதானப் புறாவே விரைந்து வா சமாதானக் காற்றை விதைக்க வா! அடிமை விலங்கை அறுக்க வா! அமைதி வாழ்வு நிலவ வா!

ம. காமலின் செளமியா குருஸ், முத்தரிப்புத்துறை

## நட்பு

இருக்கின்ற வரைக்கும் இனித்திடும் உறவாக இறக்கும்போதுகூட கல்லறைவரை நினைக்க வைப்பது காதலல்ல "உண்மையான நட்பே"

சஞ்சதா (சகாயம்) முதலைகுத்தி, உயிலங்குளம்.

## சொந்தம்

நிலவுக்கு வான் சொந்தம் கவிதைக்கு கற்பனை சொந்தம் கண்ணுக்கு இமை சொந்தம் எனக்கு நீ சொந்தம். உனக்கு நான் சொந்தம் தமிழனுக்கோ கண்ணீரே சொந்தம்!

கயசினி சகாயம் - முதலைகுத்தி, உயிலங்குளம்.

## விழிப்பாய் இரு

அன்பாய் இரு, அடிமையாகி விடாதே உண்மையாய் இரு, ஊமையாகி விடாதே இரக்கமாய் இரு, இறுமாப்புக் கொள்ளாதே உறுதியாக இரு, உறங்கிவிடாதே! துடுப்பாய் இரு, கவிழ்ந்து விடாதே நிலைச்சன் சகாயம், முதலைகுத்தி, உயிலங்குளம்.

# துளிப்பா

### மறதி

துன்பக் கடலில் துவண்ட உள்ளங்கள் மீண்டெழு இறைவன் அளித்த கொடை.



### கடிதம்

இன்பத்தையும் துன்பத்தையும் ஒருவரிடமிருந்து அடுத்தவருக்கு கடத்திச் செல்லும் தூதுப் புறா.

### மின்னல்

கண்ணிமைக்கும் நேரத்தில் வானத்தில் தோன்றி மறையும் ஒளிவிளக்கு.

### கடிகாரம்

கரைந்து செல்லும் காலமதை சுட்டிக் காட்டிடும் காலச் சக்கரம்.

திருமதி. றாபி விமலதாஸ் - நவாலி

"நன்றாக வேய்ப்பெறாத கூரை வீட்டில் மழைநீர் புகுவதுபோல பண்படுத்தப்படாத மனதில் வீணான தூர் எண்ணங்கள் புகுந்துவிடும்"

## சீத்தனைத் துளிகள்

◆ நேற்று இருப்பதைக் காட்டிலும் இன்று மகிழ்ச்சியாக இருக்கின்றோம் என்று நம்புவது பெரும் பாக்கியம்.

◆ வாழ்க்கை என்பது, குயவர் செய்யும் பாணை போன்றது. நாம் நமக்கு வேண்டிய வடிவங்களை, நம் விருப்பத்திற்கு ஏற்ப மாற்றிக்கொள்ளலாம்.

◆ உண்மையான உறவில் வாழும் குடும்பமே, நலமான மனிதர்களை உருவாக்கும் விளைநிலமாக இருக்க முடியும்.

◆ எம்மை நாம் அன்பு செய்ய வேண்டும், நாம் அன்பை உணராதவிட்டால், அன்பைக் கொடுக்க முடியாது.

# உலகத் திருச்சபைச் செய்திகள்

## இன்றைய பண நெருக்கடி எமது வாழ்வை விவிலிய வார்த்தைகளில் கட்டியெழுப்ப அழைக்கின்றது

### திருத்தந்தை 16ம் பெனடிக்ற்

தற்போதைய உலகில் குறிப்பாக அமெரிக்கா போன்ற வல்லரசு நாடுகளில் ஏற்பட்டுள்ள திடீர் பண நெருக்கடிகள் நாம் எமது வாழ்வை பணத்தில், பொருளாதாரத்தில் அல்லாமல் விவிலிய வார்த்தைகளில் கட்டியெழுப்ப வேண்டும் என்ற உண்மையை எடுத்துரைக்கின்றன என்று திருத்தந்தை 16ம் பெனடிக்ற் தெரிவித்துள்ளார்.

கடந்த ஓக்ரோபர் மாதம் 5ம் திகதி அனைத்துலக இறைவார்த்தை மாநாட்டை வத்திக்கானில் ஆரம்பித்து வைத்து, அதில் கலந்துகொள்ள வந்திருந்த 244 பிரதிநிதிகளுக்கு தியானம் வழங்குகையில் திருத்தந்தை மேற்கண்டவாறு கூறினார். அவர் மேலும் கூறுகையில் பணம் மறைந்து போவது; அது வாழ்வின் இரண்டாந்தரத் தேவை; பணத்தில் நம்பிக்கை வைப்பதற்கான அடிப்படை எதுவும் இல்லை; ஆனால் எல்லாவற்றுக்கும்

அடிப்படையான, உண்மையான இறை வார்த்தைதான் எமக்கு எல்லாமாக இருக்க வேண்டும் என்றார். இயேசு கூறிய மணலில் வீடு கட்டுவனும், கற்பாறையில் வீடு கட்டுவனும் என்ற உவமையை அடிப்படையாக வைத்து திருத்தந்தை தனது தியானத்தை வழங்கினார். அண்மையில் அமெரிக்காவில் ஒரு வங்கியில் 700 பில்லியன் டொலர் (இலங்கை நாணயத்தில் சுமார் 70,000 கோடி ரூபாய்) பண நெருக்கடி ஏற்பட்டது அனைவரும் அறிந்ததே.

### கிறிஸ்தவர்களுக்கு எதிரான தாக்குதல்களுக்கு இந்திய ஆயர் பேரவை கண்டனம்

இந்தியாவில், ஓரிசா, கர்நாடகம், கேரளம் ஆகிய மாநிலங்கள் உட்பட கிறிஸ்தவர்களுக்கு எதிராக எழுந்துள்ள தாக்குதல்கள் பற்றி அறிக்கை வெளியிட்ட இந்திய கத்தோலிக்க ஆயர்கள் பேரவை, பாரம்பரிய சொத்துக்களாக இந்தியத் தாய்நாடு பேணிப்பாதுகாத்துவரும் அகிம்சை, உண்மை, சகிப்புத்தன்மை, மதச் சுதந்திரம் ஆகியவற்றுக்கு களங்கம் ஏற்படும் விதத்தில் தற்போதைய கலவரங்கள் நடைபெறுகின்றன என வன்மையாகக் கண்டித்துள்ளது. முழு இந்தியர்களுமே இவற்றையிட்டு தலைகுனிவ வேண்டும் என்றும், இது விடயத்தில்

அரசாங்கத்தின் அசமந்தப் போக்கு மிகுந்த கவலையை அளிப்பதாகவும் அந்த அறிக்கையில் மேலும் தெரிவிக்கப்பட்டுள்ளது. கிறிஸ்தவர்கள் தமது விசுவாசத்தைப் பேணிப் பாதுகாக்க உரிமையுடையவர்கள். அவர்கள் பலவந்தமாக யாரையும் மதம் மாற்ற முயற்சிக்கக்கூடாது என்ற திருச்சபையின் போதனைகளை ஆயர் பேரவை சுட்டிக் காட்டியுள்ளது. எத்தகைய சூழ்நிலையிலும் கிறிஸ்தவர்கள் மன்னிப்பு என்ற நிலையிலிருந்து, பொறுமையிழந்து, பழிவாங்கும் நிலைக்கு மாறக் கூடாது என்றும் ஆயர்கள் கேட்டுள்ளார்கள்.

### லூர்து பதியில் 150 ஆண்டுகளில் 7000 பேர் குணமடைந்துள்ளனர்

லூர்து பதியில் மரியன்னை காட்சி கொடுத்து 150 வருடங்கள் நிறைவில் யூபிலி ஆண்டு நிகழ்வுகள் தற்போது நடைபெற்று வருகின்றன. இலட்சக்கணக்கான மக்கள் இந்நிகழ்வுகளில் பங்குபற்றி வருகிறார்கள். இவ்வேளையில், கடந்த 150 ஆண்டுகளாக லூர்து அன்னையிடம் யாத்திரை செய்து உடல் நோய்களிலிருந்து குணமடைந்தவர்கள் பற்றிய ஒரு கருத்துக் கணிப்பீடு அண்மையில் வெளியிடப்பட்டது. இதன்படி இதுவரை 7000 பேர் தாங்கள் லூர்து அன்னையின் பரிந்துரையால் மருத்துவர்களால் கைவிடப்பட்ட நோய்களிலிருந்து குணமடைந்ததாக சான்று பகர்ந்துள்ளனர்.

1884ம் ஆண்டு குணமாக்கல் நிகழ்வுகளை ஆராய்வதற்கென்று அங்கு நிறுவப்பட்ட வைத்தியர்களைக் கொண்ட மருத்துவ ஆய்வு கூடம் இதனை உறுதிசெய்துள்ளது. ஆயினும் இம்மருத்துவ ஆய்வு கூடத்தினால் உறுதிசெய்யப்பட்ட 7000 குணமாக்கல் நிகழ்வுகளில் 67 குணமாக்கல்களை மட்டுமே திருச்சபை உத்தியோகபூர்வமாக புதுமைகள் என்று அறிவித்துள்ளது என்பது இங்கு குறிப்பிடத்தக்கதாகும். இவர்களில் பெரும்பாலானோர் தூய பேரண்டெத்துக்கு லூர்து அன்னை கொடுத்த நீரூற்றில் நீராடி இக்குணமாக்கலை பெற்றுக்கொண்டார்கள் என்பது குறிப்பிடத்தக்கது.

### கர்தினால் நியூமனுக்கு முத்திப்பேறு பட்டம்

பிரபலமான ஆங்கில எழுத்தாளரும் ஓக்ஸ்போர்ட் இயக்கத்தின் தலைவருமாக இருந்த கர்தினால் ஜோன்சு கென்றி நியூமனின் பரிந்துரையால் நடைபெற்ற ஓர் அற்புதத்தைக் குறித்து ஆய்வு நடத்திய உரோமை மருத்துவ நிபுணர் குழு, அவ்வற்புதம் இயற்கையாக நடந்தது அல்ல என்று சான்று அளித்துள்ளது. இங்கிலாந்தைச் சேர்ந்த பெர்மிங் ஹாம் மறைமாவட்ட தகவல் தொடர்பாளரான பீட்டர் ஜென்னிங்ஸ் கடந்த ஏப்ரல் 24ம் நாள் இத்தகவலைத் தெரிவித்தார். அமெரிக்காவின் மசாசூசெட்ஸிலுள்ள போஸ்ட்டன் என்ற இடத்திற்கு அருகில் மைந்துள்ள மார்ஷ்.பீல்ட் என்னுமிடத்தில் வசிக்கும் டீக்கன் ஜாக்

சல்லிவான் என்பவரின் நோய்தான் அற்புதமாகக் குணமடைந்துள்ளது. வணக்கத்திற்குரிய கர்தினால் நியூமனின் புனிதத்துவத்தைக் குறித்த ஆய்வுகள் நீண்ட நாட்களுக்கு முன்பே தொடங்கி வைக்கப்பட்டன. இவர் இங்கிலாந்து அங்கிலிக்கன் சபையிலிருந்து 1845 ஆம் ஆண்டு கத்தோலிக்கத் திருச்சபையில் சேர்ந்தவர். அன்று இச்சம்பவம் அங்கிலிக்கன் சபையில் பெரும் பரபரப்பை ஏற்படுத்தியது. 1879ஆம் ஆண்டு இவருக்குக் கர்தினால் பதவி வழங்கப்பட்டது. ஏராளமான நூல்களை எழுதியவரான கர்தினால் எழுதியதுதான் Lead Kindly Light என்ற பிரபலமான ஆங்கிலக் கவிதை.

### ஈராக்கில் கிறிஸ்தவருக்கெதிரான தாக்குதல்கள் தொடருகின்றன

ஈராக்கிலுள்ள மொசூர் என்ற நகரில் மேலும் இரு கிறிஸ்தவர்கள் படுகொலை செய்யப்பட்டுள்ளார்கள் என்று ஆசிய செய்தி நிறுவனம் அறிவித்துள்ளது. இதனால் அங்கு வாழும் கிறிஸ்தவக் குழுமங்கள் மத்தியில் மேலும் அச்சம் எழுந்துள்ளது. முன்னராக ஒரு கிறிஸ்தவ வைத்தியர் கடத்தப்பட்டு, அவருடைய குடும்பத்தினரால் பெருந்தொகைப் பணம் கடத்தல்காரருக்கு கொடுக்கப்பட்ட பின்னரும், கொலை செய்யப்பட்டார். மேலும் ஒருவருக்கும் இவ்வாறு நடந்தது.

கடந்த பெப்ரவரி மாதத்தில் பவுலோஸ் என்ற பேராயர் மேலும் மூவருடன் கடத்தப்பட்டார். மற்றைய மூவரும் உடனடியாகக் கொல்லப்பட்டார். பேராயரின் சடலம் சுமார் ஒரு மாதத்தின் பின்னர் ஒரு புதைகுழியில் கண்டுபிடிக்கப்பட்டது. 2007ம் ஆண்டில் மட்டும் மூன்று குருக்கள் உட்பட 47 கிறிஸ்தவர்கள் படுகொலை செய்யப்பட்டிருக்கிறார்கள். இதேவேளை 2003ம் ஆண்டில் பத்து இலட்சமாக இருந்த ஈராக்கின் கிறிஸ்தவர்களின் தொகை தற்போது நாலு இலட்சமாகக் குறைந்துள்ளமை குறிப்பிடத்தக்கது.

### இண்டர்போலில் வத்திக்கானும் இணைவு

இண்டர்போல் (Interpol) என்று அழைக்கப்படும் அனைத்துலக பாதுகாப்புப் படையின் 187வது அங்கத்துவ நாடாக வத்திக்கான் இணைந்துகொண்டது. வத்திக்கானுக்கு வெளியேயான திருத்தந்தையின் பயணங்களுக்காக பாதுகாப்புக்கு இந்நடவடிக்கை பெரிதும் உதவும் என வத்திக்கான் காவல்துறை அதிகாரி ஒருவர் தெரிவித்தார்.

### 12,000 கிறிஸ்தவர்கள் காணாமல்போயுள்ளனர்

ஓரிஸாவில் இந்துத் தீவிரவாதிகளின் வன்முறைகளால் அழிக்கப்பட்டுள்ள கிராமங்களைவிட்டு வெளியேறியுள்ள கிறிஸ்தவர்களுக்கு அரசு அமைத்துக்கொடுத்த முகாம்களிலிருந்து 12,000 பேர் காணாமல் போயுள்ளனர். அதேசமயம் கிறிஸ்தவர்களுக்கு பாதுகாப்பு வழங்குவதற்கு அரசு எல்லா வழிகளிலும் முயற்சிக்கும் என்ற உறுதிப்பாடு வழங்கப்பட்ட பின்னரும் 12க்கும் மேற்பட்ட கிறிஸ்தவர் வீடுகள் எரிக்கப்பட்டுள்ளன. ஓரிஸாவில் ஆகஸ்ட் 24ஆம் திகதியிலிருந்து இடம்பெற்றுவரும் கிறிஸ்தவர்களுக்கு எதிரான தாக்குதல்களில் இதுவரை 60 பேர் இறந்துள்ளனர் 50,000 பேர் இடம்பெயரக் கட்டாயப்படுத்தப்பட்டனர். அரசு முகாம்களில் 15,000 பேருக்கு புகழிடம் அளிக்கப்பட்டுள்ளது.



### இந்திய ஆயர் குழு கருணைச் சாவை எதிர்க்கிறது

கருணைச் சாவை அமுலாக்க விரும்பும் சட்டக் குழுவைக் கண்டிக்கும் ஆயர் குழு சட்டக் குழுவின் பரிந்துரைகள் மிகுந்த தாக்கங்களை இந்தியாவில் உருவாக்கும் என எச்சரித்துள்ளது. ஓகஸ்ட் மாதம் 24ஆம் தேதி கேரள கத்தோலிக்க ஆயர் குழு வெளியிட்ட செய்தியில் இந்தக் கருணைச் சாவை அமுலாக்குவதைப் பரிந்துரைப்பதைத் தவிர்த்திடுமாறு கூறியுள்ளது. கருணைச் சாவைப் பரிந்துரைக்கும் ஆலோசனைக் குழு இந்திய அரசின் 'சட்டம் மற்றும் நீதி' க்கான அமைச்சரவையின் ஒரு பகுதியாகும். கேரளக் கத்தோலிக்க ஆயர் மன்றம் இதுபற்றி வெளியிட்ட செய்தியில் 'ஒரு மனிதன் இயற்கைச் சாவை அடையும்போதுதான் மாண்புபெற்றான். சமுதாயமும் அரசும் ஓர் உயிரைக் காப்பதற்குத் தேவையான எல்லா முயற்சிகளையும் எடுக்க வேண்டும்' எனக் கூறியுள்ளது. சட்டத்தை அமுலாக்கம் செய்ய அரசுக்குப் பரிந்துரைக்கும்

ஆலோசனைக் குழு 'ஒருவர் சாதாரண வழிகளில் தன்னைக் குணப்படுத்த முடியாத சூழ்நிலையில் உணர்வுகளை இழந்துபோன நிலையில் அவருடைய விருப்பம் சாவது என்றிருந்தால் அவரைக் கட்டாயப்படுத்தி வாழ்வில் துன்புறுச் செய்வது தவறு' எனக் கூறியுள்ளது. 'ஒரு பொறுப்புள்ள அரசு மக்களுக்கு நல்ல மாதிரியாக இருந்து கடும் நோயுற்றோருக்குப் பாதுகாப்புப் பராமரிப்பும் கொடுக்க வேண்டும் எனவும் சமுதாயம் நோய்வாய்ப்பட்டவரை ஒதுக்க நினைப்பது தவறு' என்றும் இந்திய ஆயர் குழுவின் தலைவர் பேராயர் ஸ்தனிஸ்லாஸ் பெர்னாண்டஸ் கூறியுள்ளார். நலிந்தோரைப் பராமரிக்கவே ஆயிரக் கணக்கான முதியோர் மற்றும் ஊன்முற்றோர் இல்லங்கள் கத்தோலிக்க சபையால் நடத்தப்படுவதாக அவர் மேலும் கூறினார்.

### உலகின் மிகத் தொன்மையான கிறிஸ்தவக் கோவில் யோர்தானில் கண்டுபிடிக்கப்பட்டுள்ளது

உலகின் மிகத் தொன்மையான கிறிஸ்தவக் கோவிலைத் தொல்பொருள் ஆராய்சியாளர்கள் ஜோர்தான் நாட்டில் கண்டுபிடித்துள்ளார்கள். வட ஜோர்தானில் சிரியா நாட்டு எல்லையில் அமைந்துள்ள நகரத்தான் ரிகாப். இங்கு தொன்மையான புனித கிரகோரியூஸ் கோவில் உள்ளது. இன்றைய கிரகோரியூஸ் கோவிலின் அடியில்தான் 2000 ஆண்டு தொன்மையான கோவில் கண்டுபிடிக்கப்பட்டுள்ளது. கி.பி. 230 ஆம் ஆண்டு கட்டப்பட்ட கோவிலின் அடிப்பகுதியில் கண்டுபிடிக்கப்பட்ட குகைக்கோவில் கி.பி. 33-70 ஆம் ஆண்டு கட்டப்பட்டதாகக் கருதப்படுகின்றது என்று ரிகாப் தொல்பொருள் ஆராய்ச்சி மையத் தலைவர்

அப்துல் காதிர் அல்சைன் அவர்கள் கூறியுள்ளார். முதல் கிறிஸ்தவரான 70 கிறிஸ்தவ சீடரின் அபய இல்லமாகத் தற்போது கண்டுபிடிக்கப்பட்ட குகைக் கோவில் இருந்ததற்கு சான்று கிடைத்துள்ளது என்றும் அவர் கூறியுள்ளார். எருசலேமில் கிறிஸ்தவர்கள் கொண்டு துன்பத்திற்கு உள்ளானபோது அவர்கள் 'வட ஜோர்தானுக்கு குடிபெயர்ந்ததாகவும், உரோமை ஆட்சியாளர்களின் ஆதரவு கிடைக்கும்வரை அங்கேயே தங்கியிருந்ததாகவும் தற்போது கண்டுபிடிக்கப்பட்ட குகைக் கோவிலில் இறைவழிபாடு செய்ததாகவும் தொல்பொருள் ஆராய்ச்சியாளர்கள் கூறுகின்றனர்.

### ஓரிஸா வன்முறைகள் முடிவுக்கு வரட்டும் மதத்தலைவர்கள் கூட்டாக வேண்டுகோள்

ஓரிஸாவில் இடம்பெறும் பல வன்முறைகள் முடிவுக்கு வரவும் மதங்களிடையேயான பேச்சு வார்த்தைகள் ஊக்குவிக்கப்படவுமென இந்திய இந்து மற்றும் கத்தோலிக்க தலைவர்கள் ஒன்றிணைந்த அறிக்கையொன்றை வெளியிட்டுள்ளனர். டெல்லி பேராயர் வின்சென்ட் கொன்செசாவோன், ஓரிஸாவின் புபனேஸ்வர் பேராயர் ரபேல் சீனாத் ஆகியோர் இணைந்து எதிர்கட்சித் தலைவர் லால் கிசன் அத்வானியை அவரின் இல்லத்தில் சந்தித்தபின் மூவரும் இணைந்து வெளியிட்டுள்ள அறிக்கையில் மதங்களிடையேயான கருத்துப் பரிமாற்றங்கள் ஊக்குவிக்கப்பட வேண்டியதன் அவசியம் வலியுறுத்தப்பட்டுள்ளது. இந்துமதத் தலைவர் சுவாமி கீதானந்த சரஸ்வதியால் ஏற்பாடு செய்யப்பட்ட இச்சந்திப்பின்போது ஓரிஸா வன்முறைகளில் கத்தோலிக்க அருட்கன்னியர் ஒருவர் வன்முணர்ச்சிக்கு உள்ளாக்கப்பட்டது குறித்து எல். கே. அத்வானி தன் வன்மையான கண்டனத்தை

வெளியிட்டதாகவும் கூறப்பட்டுள்ளது. ஓரிஸாவில் மத வன்முறையில் எரிக்கப்பட்ட ஒரு கிராமத்தை மீண்டும் கட்டியெழுப்பித்தர இச்சந்திப்பின்போது சுவாமி கீதானந்த சரஸ்வதி உறுதி வழங்கியதாகவும் மேலும் அக்கூட்டறிகையில் தெரிவிக்கப்பட்டுள்ளது. இதற்கிடையே ஈரோடு மாவட்டம் கவுந்தம்-பாடியில் இரண்டு கோவில்கள் அக்ரோபர் 8 அன்று காலை அடையாளம் தெரியாத மனிதர்களால் கல்வீசித் தாக்கப்பட்டுள்ளன. கவுந்தம்பாடி பெருந்தலையூர் சி. எஸ். ஐ. கோவிலில் விவிலியப் படிப்பறையின் கண்ணாடி கல்வீசி உடைக்கப்பட்டுள்ள நிலையில் கவுந்தம்பாடி சக்தி சாலையிலுள்ள 'இயேசு அற்புதம் செய்கின்றார்' என்ற கோவிலுக்கு இரு சக்கர மோட்டார் வாகனத்தில் வந்த மூவர் கோவில் மீது கல்வீசிவிட்டுத் தப்பிச் சென்றுள்ளனர். இது தொடர்பாகக் காவல்துறையால் கைது செய்யப்பட்டுள்ள இருவரிடம் தீவிர விசாரணை நடந்துவருவதாக அறிவிக்கப்பட்டுள்ளது.

# கலை இலக்கியச் சாளரம்

## கவிதைக் களம்

### தொடர்கின்ற அவலம்

கூண்டுக் கிளிகள்  
ஒய்யாரமாக விசாலமான விரிந்த வானிலே  
சிறுகடித்து சுதந்திர கீதம் பாடிக்கொண்டே  
பறந்து திரிந்தன.  
நீண்டவெளிப் பயணத்திலே நிம்மதியாக  
பெருமூச்சுவிட்டு கும்மிருட்டை விலக்கி  
குறித்த இடம் தாண்டும்போதுதான்  
மீண்டும் வந்தது மீள முடியாத வில்லங்கம்.

திரும்பவும் அரும்புகள் நுள்எப்பட்டன.  
வலி தாங்க மாட்டாமல் சில பறவைகள்  
வலிந்தே சென்றன.  
குஞ்சுகள் தாம் மறைய அன்னையின்  
சிறகுகளுக்குள் பதுங்கின.  
இழுத்துச் செல்லப்பட்ட பறவைகளுள்  
பல இன்று இறந்தே போய்விட்டன.  
சில இறுதிப் பயணத்திற்கும்  
தயாராகிவிட்டன.  
வேண்டும் மட்டும் கெஞ்சிப் பார்த்தபோதும்  
நாண்டுகொண்டு நின்றனர் நயவஞ்சகர்கள்.



ஒடி ஒடிக்க களைத்து  
இளைப்பாறிய இடத்திலும்  
தேடித்தேடி துளைத்தெடுத்தது  
துன்பக்கிண்ணம்.  
பனிபோல மறைந்திடும்  
துன்பம் என்று நினைத்தோம்.  
ஆனால் இனித்தான்  
கொடும் என நினைக்கும்போது  
விதியே நீ நேற்றிரவே என்னைக்  
கொன்றிருக்கலாம் எனச்  
சொல்லத் தோன்றுகிறது.

அ. மேரி கொண்டசெப்ரா  
மடுக்கோவில், மடு

## சூளியப்பா

ஈசல்

அன்று தோன்றி அன்றே  
மறையும் ஈசலே...  
கற்றேன் ஒரு பாடம்  
உன்னிடம் - வாழ்வு  
நிலையற்றது என்பதை!



பூக்கள்

வாழும்வரை பிறருக்கு  
வாசத்தையும் வசந்தத்தையும்  
கொடுக்கும் பூக்களே - உங்களால்  
தெரிந்கொண்டேன் வாழும் வரை பிறருக்கு  
பயனுடையவராய் வாழ வேண்டுமென்பதை!



நிலா

விதியின் வசத்தால்  
முழு நிலவாய் நின்று  
பின் தேய்ந்து பிறையாகி அழிந்தபோதும்,  
மீண்டும் முழு நிலவாய்  
காட்சிதர முயற்சி செய்யும்  
உன்னால் அறிந்துகொண்டேன்  
தோல்விகள் நிரந்தரமல்ல என்பதை!



உ. ஜெனட் நிரஜா

நல்லாயன் மகளிர் கல்லூரி, கண்டி.

அந்தி

வானத்தின்  
வர்ண மாநாடு



மௌனம்

விடாமுயற்சியே  
வெற்றிக்கு வழி  
என்பதை  
நினைவுபடுத்திக்  
கொண்டு  
இருக்கிறது.

இயற்கை

கடவுள்  
மனிதனுக்குக்  
கொடுத்த பரிசு.

மெழுகுவர்த்தி

நரம்பிலே தீ விழுந்து  
மேனி எரிகிறது



காதல்

வாலிபம்  
சூடிப்பார்க்கும் கிரீடம்

சிரிப்பு

மகிழ்வின்  
எல்லையைத் தொட்ட  
எம் மனம் பிறருக்குக்  
கொடுக்கும்  
பரிசுத்த ஓலி.  
வாழ்வின்மீது  
இயற்கை தெளித்த  
வாசனைத் தைலம்.

ஜெ. பிமற்றில்

தரம் 12

நொச்சிக்குளம்,

உயிலங்குளம்



## இல்லாததைத் தேடி இருப்பதைத் தொலைத்துவிடலாமா?

அ. ஜஸ்மின் ஷரோன் - ஆவணம், நானாட்டான்.

“அளவுக்கு மிஞ்சினால் அமிர்தமும் நஞ்சு”  
என்றொரு பழமொழி உண்டு. எந்த  
விடயத்திலும் ஓர் அளவு - எல்லை உண்டு;  
அதை மீறி நடக்கக்கூடாது; மீறினால் எல்லாம்  
தொலைந்துவிடும் என்பதை இதன் அர்த்தமாகும்.

நான் பாடும் திறமை உடையவன் என்று  
பெருமதிம் கொண்டு மேடையில் ஏறி ராக  
தாளத்திற்கு மதிப்பளிக்காமல் சத்தமாக  
பாடிவிட்டு வந்தால் என்ன மிச்சம்? நமக்குத்தான்  
அவமானம்! நான் அழகானவன் என்று எண்ணி  
என் அழகை மேலும் கூட்ட வேண்டும் என  
நினைத்து செயற்கை ஒப்பனைகளைச் செய்து  
கடைசியில் உள்ள அழகையும் கெடுத்துவிட்டு  
வந்து நிற்பார்கள். இது அவசியம்தானா?

இப்படியாக எதிலும் கர்வம் கொண்டு  
வாழ்க்கூடாது. அவ்வாறு வாழ்ந்தால் விபீதமான  
விழைவுகளே மிஞ்சும். இதற்கு அடிப்படைக்  
காரணமே என்னைவிட யாரும் மிஞ்சிவிடக்  
கூடாதென்ற எண்ணமாகும்.

இதைச் சற்று மாற்றி அமைக்கலாமே?  
எம்மிடமுள்ள திறமைகளை ஆறுதலாக  
வளர்த்தெடுக்க வேண்டும். நான் சாதாரணமாக  
- ஓர் சமாரான அழகிதான் என்றால் இருக்கும்  
அழகிற்கு தகுந்தால்போல எம்மை அலங்காரம்  
செய்யவேண்டும். அழகை இன்னும் அதிகமாக்க  
வேண்டும் என எண்ணி எல்லா வகை  
மருந்துகளையும் பூசுவதால் அழகு  
அவலட்சணமாகி எம்மை யாரும் கண்டு  
கொள்ளமாட்டார்கள். விலகிவிடுவார்கள்

நன்றாகப் படிக்கும் மாணவன் ஒருவன்  
தன்னைவிட யாரும் படித்துவிடக்கூடாது என  
எண்ணி எல்லாவிதமான படிப்புக்களையும் படித்து  
கடைசியில் முனை பாதிக்கப் பட்டு  
பைத்தியகாரனாகி விடுகின்றான். எதற்கும் ஓர்  
எல்லை உண்டு. அதைப் புரிந்துகொண்டு  
நடந்தால் எந்த ஆபத்துமே நேராது.

அடுத்தபடியாக நாம் எந்தப் பொருளிலும்  
அதிகம் ஆசை வைக்கக்கூடாது. சிலருக்கு  
நிறைய நகை போட ஆசை; சிலருக்கு அதிகம்  
பணம் சம்பாதிக்க ஆசை. இப்படியாக  
ஆசைப்பட்டு நிறைய நகைகளைப் போட்டுக்  
கொண்டு நிறையப் பணத்தை எடுத்துக்கொண்டு  
சென்றால் கடைசியில் திருடனின் கையில்  
அகப்பட்டு அனைத்தையும் தொலைத்துவிட்டு  
நிற்கவேண்டிய நிரக்கதி நிலையே ஏற்படும்.

ஏன் இந்த விபீதப் பேராசை. இருக்கும்  
பணத்தைக் கொண்டு வசதியாக வாழக்  
கற்றுக்கொள்ள வேண்டும். சிலர் அதிகம் ஆசை  
கொண்டு பயனற்ற பொருளுக்காக அதிகம்  
செலவழிப்பார்கள் ஏன் இந்நிலை? இப்படியாக  
வாழ்ந்தோமேயானால் மற்றவர்கள் கேலிப்பேச்சுக்கு  
ஆழாக நேரிடும். பேராசைக்காரி, பகட்டுக்காரி,  
ஆட்டக்காரி என்று பெயர்கூட்டி விடுவார்கள்.

இது தேவைதானா? சற்று சிந்தியுங்கள்!  
இருப்பதைக் கொண்டு இதமாக வாழ்ந்தால்  
இவ்வாறான விபீதம் ஏற்படாது. எனவே எமது  
மனப்பான்மைகளில் மாற்றத்தை ஏற்படுத்துவோம்.  
வாழ்வில் ஏற்றத்தைக் காண்போம்.

# சறுகை

## சுனாமி தந்த உறவு

இ. ஸ்ரீபனா,  
களிமோட்டை, முருங்கன்



உள்ளத்தை வருடிய அந்தக் கடற்கரைக்  
காற்றிலே மெய்மறந்து போயிருந்தான் ரவி.  
அருகில் நான்கு வயது நிரம்பிய அவனது வளர்ப்பு  
மகன் பாணுப்பிரியா வினையாடிக்கொண்டிருந்தான்.  
கடற்கரையிலே பலர் நடமாடினாலும் அவர்கள்  
கடல்மீது சற்றுப் பயம் கொண்டவர்களாகவே  
இருந்தார்கள். பாணு ஓடி வந்து தந்தையின்  
தோள்களைக் கட்டிப் பிடித்தபடியே, “அப்பா இங்க  
பாருங்களேன் கடல் எவ்வளவு அழகா இருக்கு”  
என்றான் மழலை கலந்த மொழியில்.

இதே கடல்தான் அன்றொரு நாள் சுனாமியாக  
உருவெடுத்து கடற்கரைப் பிரதேசங்களை  
சின்னாபின்னமாகியது என்று அந்தக்  
குழந்தைக்குப் புரியவா போகிறது? தன் மழலை  
கடல்மீது காது கொண்டுள்ளது போலும் என்று  
எண்ணியவனாய் கைக்கடிகாரத்தைப் பார்த்தான்.  
உலகம் சுழன்றுகொண்டிருப்பதை அது  
உணர்த்தியது. நேரம் ஆறு மணிக்கு மேலாகி  
விட்டது. குழந்தையைத் தூக்கிக்கொண்டு  
வீட்டிற்குச் சென்றான் ரவி.

அன்று வழமைக்கு மாறாக தாயார்  
குழந்தையுடன் உறவாடினார். இது ரவிக்கு  
ஆச்சரியமாக இருந்தது. பாணு வந்த  
காலத்திற்குள் ரவியின் தாய் பாணுமீது இப்படிப்  
பாசம் காட்டியதில்லை. தனது ஆச்சரியத்தைத்  
தாயாரிடமே வெளிக்காட்டிவிட்டான். “என்னமா  
இண்டைக்கு அதிகமா பாணுமீது பாசம் காட்டுறா?  
இவ்வளவு நாளா வேண்டா வெறுப்பா நடந்தா  
இப்போ மாறிட்டியா” என்றான்.

“என்ன மன்னிச்சிரு ரவி. உன் ர  
மனவேதனையை புரிஞ்சிக்காம நானும்  
நடந்திற்றேன். உன்ன விட்டா எனக்கு யாருடா  
இருக்கிறா. உன் சந்தோஷத்தானே என்  
சந்தோஷம். பாணுதான் உனக்கு நிம்மதி  
சந்தோஷம் எல்லாத்தையும் தாறதால் அவள  
நானும் ஏத்துக்கிறேன். இனி இவதான் என்  
பேத்தி” என்று குழந்தையைத் தூக்கி நெற்றியில்  
முத்தமிட்டவன், “சரி சரி போய் கைகாலக்  
கழுவிற்று வா சாப்பிடுவோம்” என்றான். “எனக்கு  
பசிக்கலம்மா. பாணுவும் நீயும் சாப்பிடுங்க” என்று  
கூறிவிட்டுப் போய் கட்டிலில் மெல்ல  
தலைசாய்த்தான் ரவி. கடந்த கால நிகழ்வுகள்  
அவன் மனத்திரையிலே படமாக ஓடின.

ரவிக்கு உறவென்று சொல்ல அம்மா மட்டும்  
தான். அப்போது ரவி கல்லூரியில்  
படித்துக் கொண்டு இருந்தான். தாயின்  
ஊக்கத்தாலும் தந்தை உழைத்து வைத்து  
விட்டுச்சென்ற சொத்தாலும், தனது விடா  
முயற்சியாலும் கல்லூரியில் சிறந்த மாணவனாக  
இருந்தான். அதே கல்லூரியில் வலம்  
வந்தவன்தான் பாணுமதி. நிஜத்திலும் அவள்  
மதியாகவே இருந்தாள். சுடிதார் அணிந்த சுந்தர  
நிலவாய்த் திரிந்தாள். எல்லோருடனும் நன்றாகப்  
பழகினாள். துடிப்பான பெண்ணாக இருந்தாலும்  
அடக்கமான மாணவியாய் இருந்தாள். கறுப்பான  
நீண்ட அடர்த்தியான கூந்தலைப் பின்னி  
இடையிலே நிறை கட்டியிருப்பாள். பார்வையிலே  
அனைவரையும் தன்வசம் இழுத்துவிடுவாள்.

காலங்கள் உருண்டன. ரவியும் பாணுவும்  
கல்லூரியின் இறுதி ஆண்டில் படித்துக்  
கொண்டிருந்தனர். நண்பர்களாக அறிமுகமாகி  
காதலர்களாக நடமாடினர். இருவர் வீட்டிலும்  
எதிர்ப்பு இல்லை. கல்லூரிப் படிப்பு முடிந்ததும்  
திருமணம் என்று கூறினார்கள் பெற்றோர்கள்.

இந்தச் சந்தர்ப்பத்திலேதான் ஆசிரியரும் சில

மாணவர்களும் பாடம் சம்மந்தமான  
ஆய்வொன்றை மேற்கொள்ள கடற்கரைக்குச்  
சென்றார்கள். நத்தாரைக் கொண்டாடிய  
மகிழ்வோடும், எதிர்காலக் கனவுகளை  
நனவாக்கும் எண்ணத்தோடும் மறுநாள்  
கடற்கரையில் உலாவினர். அன்றுதான்  
ஆசியாவையே அதிரவைத்த கடல்கோள்  
உருப்பெற்று அனைவரையும் காவுகொண்டது.  
அதிலே இவர்களும் சிக்கிக்கொண்டனர்.  
கடற்கரையிலே மீட்கப்பட்டவர்களில் ரவியும்  
சில மாணவர்களும் உயிர் தப்பினர். ஆனால்  
பாணுமதியைக் காப்பாற்ற முடியவில்லை. அவள்  
இல்லாத வாழ்வை நினைத்தபோது அவனால்  
தாங்க முடியவில்லை. அவள்மீது கொண்ட  
பாசம் தற்கொலை செய்யும் நிலையைத்  
தோற்றுவித்தது. பாணுமதி இறந்த கடலிலே  
தானும் இறக்க முடிவெடுத்தவனாய்  
கடற்கரைக்குச் சென்றான்.

அங்கு சென்றதும் தனது எண்ணத்தை  
மாற்றிக்கொண்டான். காரணம் அருகிலே அழகு  
குழந்தையே. அந்தக்குழந்தையும் கருண்ட  
முடியும், கருவிழிகளும், அதன் ஒவ்வொரு  
அசைவுகளும் அவனைக் குழந்தையின்பால்  
இழுத்தது. அக்குழந்தையை பார்த்தபோது  
பாணுமதி சிறுவயதில் எடுத்த போட்டோ  
மனக்கண் முன்னே வந்து மறைந்தது.  
பாணுவைப்போல் இருந்த குழந்தையைத்  
தூக்கியெடுத்து தன் மார்போடு அணைத்து  
முத்தமிட்டவன் தன் காதலியைப் பறித்த  
இறைவன் தனக்கு தந்தை என்ற பதவியைத்  
தந்துள்ளார் என எண்ணி அவளின் நினைவாய்  
குழந்தைக்கு பாணுப்பிரியா எனப் பெயரிட்டான்.

பாணுமதி இறந்த செய்தியைக் கேட்டபோது  
ரவியின் மனதில் ஆயிரம் சுனாமி அலைகள்  
தோன்றி மறைந்தன. இந்தக் குழந்தையின்  
உருவில் என் பாணுதான் மறுபிறவி  
எடுத்திருக்கிறாள் என எண்ணினான். தான் ஏன்  
உயிரோடு இருக்கிறேன் என்பதை உணர்ந்தான்.  
இவ்வாறு பாணுவின் நினைவோடு உறங்கினான்.  
காலையில் குழந்தையின் அழகைக் குரலில்  
கண்விழித்துக் கடிக்காரத்தைப் பார்த்தான். நேரம்  
6.45 எனக் காட்டியது. ஜன்னலினூடே சூரியன்  
தன் கதிர்களைப் பரப்பி தன் வேலையைத்  
தொடக்கி விட்டதை உறுதி செய்தான். இவனும்  
எழுந்து அவசரமாய் வேலைக்குப் புறப்பட்டான்.

ரவியின் தாயிடமிருந்து தாவி வந்த  
குழந்தை பாணுவைத் தூக்கி முத்தமிடுகையில்  
வானொலியிருந்து தவழ்ந்து வந்த, “எந்தன்  
வாழ்க்கையில் அர்த்தம் சொல்ல பூக்களின்  
வண்ணம் கொண்டு பிறந்த மகனே என்  
மகனே...” என்ற பாடல் காலைத் தென்றலுடன்  
கலந்துவந்து மனதிற்கு இதமளித்தது. ஓர்  
உறவைப் பறித்த சுனாமி இன்னுமொரு  
உறவைத் தனக்கு தந்துள்ளதை எண்ணிப்  
பார்த்தான். இந்தப் புதிய உறவுக்காக  
ஆண்டவருக்கு நன்றி கூறினான்.

## இயற்கையும் இசையும்

திருமதி டி. பெனோ (B. F. A)

இயற்கை ஒலிகளில் இருந்தே நமது  
இசைக்குரிய அடிப்படை ஸ்வரங்கள் எல்லாம்  
தோன்றி உள்ளன. இசையில் உள்ள ஏழு  
ஸ்வரங்களும் ஏழு விலங்கு மற்றும்  
பறவைகளிடம் இருந்து பெறப்பட்டதாக ‘ரகு  
வம்சம்’ எனும் நூலில் காளிதாசன் குறிப்பிடுகிறார்.  
கின்னரம் எனும் பறவைகளும், அசுணமா எனும்  
விலங்குகளும் இசையைக் கேட்டு இன்புற்று  
மகிழும் தன்மையுடையவை. இவற்றைப் பிடிக்க  
விரும்புவோர் பறை மேளங்களை முழங்கச்  
செய்து, அவற்றை முர்ச்சையற்று கீழே விழச்  
செய்து அதனைக் கொன்று தின்றுவிடுவர்.

தினைக்கொல்லையை காவல் காக்கும்  
பெண்ணொருத்தி பாடிய குறிஞ்சிப் பண்ணைக்  
கேட்டு தினைக்கதிரை உண்ண வந்த  
யானையானது பசியையும் மறந்து மயங்கி  
நின்றதாக அகநாநூறு குறிப்பிடப்படுகின்றது.  
அங்குசத்துக்கும் அடங்காத மதம் பிடித்த

யானைகூட இசையின் இனிமையால் அடங்கி  
விடும் என்று கலித்தொகை கூறுகின்றது.  
உதயணன் கோடபநி எனும் யாழினை வாசித்து,  
நளகிரி எனும் மதம் பிடித்த யானையை ஒருவன்  
அடக்கினான் என்று பெருங்கதைக் காப்பியம்  
குறிப்பிடுகின்றது. பிருந்தாவனத்தில் கிருஷ்ணன்  
புல்லாங்குழலில் ஊதிய ‘மோகனம்’  
இராகத்தை கேட்டு பயிர்களும், உயிர்களும்,  
பறவைகளும், மிருகங்களும், மனிதர்களும்  
மெய்மறந்து இருந்துள்ளனர். பசுக்கள் தம்மை  
மறந்து பால் சொரிந்ததாகக் கூறுவர்.  
திருவாங்கூர் சமஸ்தானம் சென்றிருந்த சிவ  
னங்கை பெரிய வைத்து நள்ளிரவு 12 மணிக்கு  
‘பூபாளம்’ இராகத்தைப் பாடி காக்கைகளை  
கரையச் செய்துள்ளார். ஆறவைக் கள்வர்கள்  
கூட பாலைப் பண் இசையைக் கேட்டு மயங்கி  
தம் கொலைக் கருவிகளை நழுவிவிட்டனர்  
என்று பெருநூற்றுப்படை கூறுகின்றது.

# கேரள மாநிலத்தில் மலர்ந்த புனிதப் பூ இந்தியாவின் முதல் பெண் புனிதை புனித அல்போன்சா

## புனிதர் பட்ட நிகழ்வு பற்றிய ஒரு கண்ணோட்டம்

**“துன்பாத நாட்களையெல்லாம் நான் வாழ்நாளில் திறம்படக் கருதுகிறேன்” என அல்போன்சா அவரது மடலில் எழுதியிருந்தார். நமக்கு வரும் சிலுவைகளை அவரைப்போன்று நாமும் தாங்கிக்கொண்டு அவரோடு ஒரு நாள் வான்வீட்டில் மகிழ்ந்திருக்கும் பெறுபெறுவோமாக என்று புனித அல்போன்சாவின் புனிதர் பட்ட நிகழ்வில் திருத்தந்தை கூறினார்.**

அக்டோபர் மாதம் 12ஆம் நாள் 2008 ஞாயிற்றுக்கிழமை பொன் எழுத்துக்களால் பொறிக்கப்படவேண்டிய நன்னாள். செயற்கரிய செய்த புண்ணியவான்கள் நால்வருக்குப் புகழாரம் சூட்டி இவர்கள் உறுதியாக வான்வீட்டில் உறைகிறார்கள், இவர்கள் வாழ்க்கை நமக்கெல்லாம் ஒரு நல்வழிப்பாதை, மேல்வரிச்சட்டம்; இவர்களுக்கு வணக்கம் செலுத்தி அவர்கள் வாழ்வைப் பின்பற்றினால் நாம் உறுதியாக உன்னத தேவனின் வான்வீட்டில் சென்றடைவோம் எனக்கூறி அவர்களை கத்தோலிக்க திருச்சபையில் புனிதர்கள் என்று திருத்தந்தை 16ம் ஆசீர்வாதப்பர் அறிவித்தார்.

இவர்கள் மாமனிதர்கள், புனிதர்கள், புனிதைகள் என்று ஊருக்கும் உலகுக்கும் அறிவிக்கும் பெருவிழாநாளாக அன்றைய நாள் அமைந்திருந்தது. அன்றைய வழிபாட்டில் இப்புனிதர்களை நமக்குத் தந்ததற்காகவும் அவர்களுக்குப் புனிதர்களாகும் வரம் ஈந்ததற்காகவும் இறைவனுக்கு நன்றிகூறப்பட்டது. அவர்கள் விட்டுச்சென்ற மதிப்பீடுகளையும் நல்லெண்ணங்களையும் கருத்தோடு கேட்டவர்கள் அவற்றை நெஞ்சில் நிலைநிறுத்திக்கொண்டார்கள்.

பின்னர் அனைத்துப் புனிதர்களிடமும் மன்றாடி அம்மன்றாட்டின் இறுதியில் திருத்தந்தை பதினாறாம் பெனடிக்ட் இந்நால்வரையும் இறைவனின் பெயரால் புனிதர்கள் என்று அறிவிக்கும் ஜெபத்தை பொழிந்தார். ஆமென் என மும்முறை பாடகர்க்கு முழங்கியதும், அங்கிருந்த விசுவாசிகள் அனைவரும் வாணப்பிளக்கும் அளவுக்கு ஆரவாரமெழுப்பித் தங்கள் மகிழ்ச்சியை வெளிப்படுத்தினார்கள்.

புனிதர் பட்டம் வழங்க ஆய்வுசெய்யும் வத்திக்கான் திருப்பீட ஆணையத்தின் தலைவர் பேராயர் ஆஞ்சலோ அமாதோ

திருத்தந்தைக்கு நன்றிகூறி சமாதான வாழ்த்துக்களைப் பகிர்ந்த பின் திருப்பலி தொடர்ந்தது.

புனிதர் பட்டமளிப்பு திருவழிபாட்டில் கர்தினால்கள், துறவற சபையின் தலைவர்கள், திருப்பீடத்தில் பணி செய்யும் குருக்கள், முக்கியமாக புனிதர்பட்டம் வழங்கும் ஆணையத்தில் பணிசெய்யும் குருக்கள் ஆகியோர் திருத்தந்தையோடு கலந்துக்கொண்டார்கள். 9 சீரோ மலபார் ஆயர்கள் இந்திய மண்ணிலிருந்து அங்கு வந்து திருத்தந்தையோடு வழிபாட்டில் இணைந்துகொண்டார்கள். இந்திய அரசு 12 பிரதிநிதிகளை இந்தப்புனித விழாவிற்கு அனுப்பியிருந்தது. 10,000க்கும் அதிகமான இந்தியர்கள் இவ்விழாவிற்காக உரோமைக்கு வந்திருந்தார்கள்.

அந்நாளில் இரண்டாம் வாசகத்தை புனித அல்போன்சா சேர்ந்திருந்த க்ளாரிஸ்ட் சபையின் டெல்லி மாநிலத்தலைவி வாசித்தார். புனித அல்போன்சாவின் புனிதப் பொருட்களை பிரான்சிஸ்கன் க்ளாரிஸ்ட் சபையின் தலைவி சீலியா திருத்தந்தையிடம் காணிக்கையாகப் படைத்தார். கேரள முன்னாள் அமைச்சர் கே. எம். மணியும், புனிதர் பட்டம் வழங்க விண்ணப்பிக்கும் இணை கோருநர் தந்தை பிரான்சிஸ்கன் வடக்கேலும் காணிக்கைப் பவனியின்போது சபைத்தலைவி சீலியாவோடு உடன் சென்றார்கள்.

அன்றைய விழாவின் நாயகர்கள் நால்வரையும் புனிதர்கள் என்று அறிவித்த பிறகு இந்தப்பவனி நடந்தது. அதேபோல ஒவ்வொரு புனிதப்பொருட்களும் திருத்தந்தையிடம் அர்ப்பணமாகக் கொடுக்கப்பட்டன. மேலும் 3 பிரான்சிஸ்கன் க்ளாரிஸ்ட் சபை சகோதரிகள் திருப்பலியின் காணிக்கைப் பவனியின்போது காணிக்கைப் பொருட்களைத் திருத்தந்தையிடம் வழங்கினார்கள். அன்றைய நற்செய்தியின்பின் திருத்தந்தை மறையுரை வழங்கினார்.

### புனிதர் பட்ட விழாவின்போது திருத்தந்தை ஆற்றிய மறையுரை

“என்றமே இல்லாதவாறு சாவை ஒழித்திடுவார், என் தலைவராகிய ஆண்டவர் எல்லா முகங்களிலிருந்தும் கண்ணீரைத் துடைத்துவிடுவார்” என்ற இறைவாக்கினர் எசாயாவின் திருவசனங்களை மேற்கோள் காட்டிப் பேசிய திருத்தந்தை புதிய தாரகை அல்போன்சா பற்றி மறையுரையாற்றினார்.

அல்போன்சாவின் வாழ்வில் அவர் பட்ட அளப்பரிய உடல்வாதைகள் மற்றும் மனத்துயரங்களைத் தாங்கிக்கொள்ள இவ்வாக்குகள் துணையாக இருந்தன. இந்த வித்தியாசமான பெண்மணி முதல் பெண் புனிதையாக இந்தியாவிற்கு அருளப்பட்டுள்ளார். வானத்தில் இறைத்தந்தை தயார் செய்துள்ள விருந்துக்குக் கூட்டிச் செல்லும் வழி சிலுவையின் பாதை என்பதை அவர் உணர்ந்தார் என்றும் திருத்தந்தை கூறினார்.

வானகத் திருமண விருந்துக்கு வந்த அழைப்பை ஏற்று அதற்குத் தகுதியுள்ள முறையில் செபத்தின் வழியாகவும் தபத்தின் வழியாகவும் அருளை ஆடையாக அணிந்துகொண்டு அவர் வாழ்வைக் கிறிஸ்துவுக்கு ஏற்புடையதாகக்கொண்டார். இப்பொழுது சுவையான விருந்தில் பக்குவப்படுத்தப்பட்ட திராட்சை இரசத்தோடு இறையரசில் மகிழ்ந்திருக்கிறார் என்றார். துன்புறாத நாட்களையெல்லாம் நான் வாழ்நாளில் இழப்பாகக் கருதுகிறேன் என அல்போன்சா அவரது மடலில் எழுதியிருந்தார். நமக்கு வரும் சிலுவைகளை அவரைப்போன்று நாமும் தாங்கிக்கொண்டு அவரோடு ஒருநாள் வான்வீட்டில் மகிழ்ந்திருக்கும் பெறுபெறுவோமாக என்று புனித அல்போன்சா பற்றித் திருத்தந்தை கூறினார்.



இயேசுவின் சிலுவைப் பாடுகளைத் தியானித்த அவா நான் கோதுமை மணியாகிய நான் அப்பமாக மாற்றப்பட வேண்டும் என்று புன்முறுவலுடன் கூறியிருக்கிறார். சிலுவையைச் சமப்பதில் இறுதிவரை பொறுமையைக் கடைப்பிடித்தார். இதில்தான் அவர் நமக்கொரு உன்னத வழிகாட்டி என்று திருத்தந்தை 16ஆம் பெனடிக்ட் தனது மறையுரையில் குறிப்பிட்டார்.

அதேபோல, தனது மறையுரையின்போது மற்ற 3 புனிதர்களின் மகத்தான சாதனைகளையும் திருத்தந்தை எடுத்துரைத்தார்.

அல்போன்சாவுக்குக் கிடைத்த புனிதப்பட்ட பேறு வழியாக நாமெல்லாம் அவரைப்போல துன்பங்களை நல்மனத்துடன் தாங்கும் புனிதர்களாக மாற்றப்பெற அவர் நமக்காகப் பரிந்துபேசுவாராக.

### புனித அல்போன்சாவின் வாழ்க்கை வரலாறு

கேரள நாட்டின் கமலம் என்று அழைக்கப்படும் அல்போன்சா முக்திபெற்றவராக 1986ஆம் ஆண்டு பெப்ரவரி மாதம் 8ஆம் தேதி முன்னாள் திருத்தந்தை இரண்டாம் அருள் சின்னப்பரால் அறிவிக்கப்பட்டார்.

புனித அல்போன்சாவுக்கு முன்னர் இந்திய மண்ணின் மைந்தர் மும்பையின் வசாயின் கால் ஸ்னூமிடத்தில் பிறந்த கொன்சாலோ கார்சியா 1862இல் புனிதர் என்ற பட்டம் பெற்றார். ஜப்பான் நாட்டுக்குச் சென்றிருந்தபோது அவர் அங்கு 1597இல் கொல்லப்பட்டு மறைசாட்சி எனும் மங்காத புகழுடைய மகுடத்தைப் பெற்றுக்கொண்டார்.

இந்திய மண்ணின் மகளிர் பிரிவிலிருந்து பெண்குலப் பெருமையாக வரும் முதல் புனிதை அல்போன்சா. ஆகஸ்ட் திங்கள் 10ஆம் நாள் 1910ஆம் ஆண்டில் பிறந்த இவர் பிறந்த மூன்று மாதத்தில் அன்னையை இழந்தார். பெரியம்மா இவரை வளர்த்து வந்திருக்கிறார். 1928ஆம் ஆண்டு பிரான்சிஸ்கன் க்ளாரிஸ்ட் மகளிர் துறவற சபையில் பரணஞானத்தில் இவர் சேர்ந்திருக்கிறார். ஆகஸ்ட் திங்கள் 12ஆம் நாள் 1936இல்

முதல் வாக்குறுதிகளைக் கொடுத்துள்ளார். இவருக்கு 18 வயது நடக்கும்போது திருமண ஏற்பாடுகள் தயாரானபோது காலில் தழும்பு ஒன்றை உண்டாக்கித் திருமணத்திலிருந்து தப்பிக்க நெருப்பில் காலை வைத்துச் சூடு போட்டது தொடங்கி வாழ்வே நீண்ட நெடும் நோய் எனக் கூறும் வண்ணம் கரும் காய்ச்சல் தொடங்கி வலிப்பு நோய்வரை ஒன்றன்பின் ஒன்றாக அவரை சோதனையிட்டாலும், “இந்த உலகம் மாசுறுத்து வாழ இத்துன்பங்களை ஆண்டவருக்கு அர்ப்பணிக்கிறேன்” என்று மகிழ்ச்சியோடு ஏற்று வாழ்ந்திருக்கிறார்.

ஆண்டவர் எவ்வளவு சோதனைகளை எனக்குத் தந்தாலும் அவற்றை உலகம் உய்வுபெறக் காணிக்கையாக்குவேன் என்று பெருநோக்கோடு வாழ்ந்திருக்கிறார்.

36ஆவது பிறந்த நாளுக்கு முன்று வாரங்களுக்கு முன்னரே ஜூலைத் திங்கள் 28ஆம் நாள் 1946ஆம் ஆண்டு இவர் காலமானார். ஆம் காலமே ஆனார். சாகாவரம் பெற்று இறந்தும் வாழ்ந்துகொண்டிருக்கிறார். எல்லோர் நெஞ்சங்களிலும் இந்தக் கேரளக் கமலம் புனிதம் என்ற மணத்தைப் பரப்பிக்கொண்டிருக்கிறது.



### அன்று புனிதர் பட்டம் பெற்ற நால்வர் யார்?

அன்று புனிதர்பட்டம் பெற்ற நால்வர் யார்? இத்தாலியில் அக்டோபர் திங்கள் 19ஆம் நாள் 1791இல் பிறந்த கயத்தானே எர்ரீக்கோ ஒரு குருவானவர். ஆண்டவர் இயேசுவின் திருத்தந்தை அன்னை மரியாவின் திருத்தந்தையம் பெயரில் ஒரு துறவற சபையைத் தோற்றுவித்தவர். இவர் அக்டோபர் திங்கள் 29ஆம் நாள் 1860ஆம் ஆண்டு காலமானார். 2002ஆம் ஆண்டில் முன்னாள் திருத்தந்தை இரண்டாம் அருள் சின்னப்பர் இவரை முக்திப்பேறு பெற்றவராக அறிவித்தார்.

மேரி பெர்னாந்தா பட்டர் மே திங்கள் 28ஆம் நாள் 1848ஆம் ஆண்டில் ஸ்விட்சர்லாந்தில் பிறந்தவர். பிரான்சிஸ்குவின் சகாய அன்னை துறவற சபையைத் தோற்றுவித்தவர். இவர் எக்வடோர், கொலம்பியா, பெரு ஆகிய நாடுகளில் மறைப்பணி செய்தவர். மே திங்கள் 19ம்நாள் 1924இல் காலமானார். 1995ஆம் ஆண்டில் முன்னாள் திருத்தந்தை இரண்டாம் அருள் சின்னப்பர் இவரை முக்திப்பேறு பெற்றவராக அறிவித்தார்.

அடுத்த புனிதர் நற்சீலா தெ எசுஸ் மர்த்தியோ மொரான் என்பவர் 1832-1869 ஆண்டுகளில் வாழ்ந்தவர். இளமையிலிருந்தே புனிதையாக வாழ ஆர்வம் காட்டியவர். இவர் தனியாகச் சென்று செபிப்பது வழக்கம். எக்வடோர் நாட்டில் பிறந்த இவர் புனித வாழ்வில் மேலோங்குவதற்காகப் பெரு நாட்டுக்குச் சென்று அங்குள்ள தொழிலாளர் சபை கன்னியர் மடத்தில் பொதுநிலை கிறிஸ்தவராகவே வாழ்ந்தவர். மகா அற்புத வரங்களைப்பெற்ற இவர் 1869ஆம் ஆண்டு டிசம்பர் திங்கள் 19ஆம் நாள் காலமானார். அப்போது அவருக்கு வயது 37. அழியாதிருக்கும் அவரது உடல் பெருநாட்டிலிருந்து சொந்த நாடான எக்வடோருக்குக் கொண்டுசெல்லப்பட்டது. 1992ஆம் ஆண்டு முன்னாள் திருத்தந்தை இரண்டாம் இரண்டாம் ஜான்பால் இவரை முக்திப்பேறு பெற்றவராக அறிவித்தார்.

### கத்தோலிக்க திருச்சபையில் ஒருவரை புனிதராக அறிவிக்கும் டாபுரைகள் - ஓர் பார்வை -


கத்தோலிக்கத் திருச்சபையில் ஒருவரைப் புனிதர் நிலைக்கு உயர்த்துவது என்பது நீண்ட நாள் பணி. அதற்கு நிறைய வேலை செய்ய வேண்டும். ஒரு கத்தோலிக்கர் இறந்த பின்னர் அவர் இறந்த ஊரிலிருந்து இந்த நடைமுறைகள் தொடங்கும். இறந்த அவரின் பரிந்துரையால் காரியங்கள் நிறைவேறுகின்றன, புதுமைகள் (அற்புதங்கள்) நடக்கின்றன என்ற தகவல்கள் கிடைத்தவுடன் மறைமாவட்ட அளவில் நடைமுறைகள் தொடங்கப்படும். இவை முடிந்தவுடன் அந்த நபர் இறையடியார் என்று அழைக்கப்படுவார். பின்னர் அவர் பற்றிய விபரங்கள் வத்திக்கானிலுள்ள புனிதர் படிநிலைகளுக்கான திருப்பேராயத்திற்கு அனுப்பிவைக்கப்படும். அல்போன்சாவின் விடயத்தில் மறைமாவட்ட அளவில் 1953ல் பாளையில் இது தொடங்கப்பட்டது.

இரண்டாவது கட்டமாக, இந்தத் திருப்பேராயம் இறந்த அந்த நபரின் வாழ்வு, அவரின் எழுத்துக்கள் பற்றிய விபரங்களைத் தீவிரமாகச் சேர்க்கத் தொடங்கும். அந்த நபர் வீரத்துவமான புண்ணியங்களைக் கொண்டிருந்தாரா அல்லது மறைசாட்சியாக துன்புறு இறந்தாரா என்று ஆராயும் இந்த இரண்டாம் நிலையில் அவரின் பரிந்துரையால் ஒரு புதுமையும் நடந்திருக்க வேண்டும். இந்த நடைமுறைகள் எல்லாம் முடிந்ததும் அவர் முக்திப்பேறு பெற்றவர் (அருளாளர்) நிலைக்கு உயர்த்தப்படத் தகுதி பெறுவார். அல்போன்சாவின் விடயத்தில் 1986ம் ஆண்டு பெப்ரவரி 8ம் நாள் திருத்தந்தை இரண்டாம் ஜான் பவுல் கேரளாவில் அவரை முக்திப்பேறுபெற்றவர் என்று அறிவித்தார்.

மூன்றாவது கட்டமாக புனிதர் என அறிவிப்பது. இதற்கும் இறந்த அவரின் பரிந்துரையால் இன்னொரு புதுமை நடந்திருக்க வேண்டும். முக்திப்பேறு பெற்ற (அருளாளர்) அல்போன்சாவின் பரிந்துரையால் கேரளாவின் குரப்பந்தாரா சிறுவன் ஜினிலியின் பின்னிப்பிணைந்த கால்கள் அற்புதமாய் குணமானதே அப்பதுமை. அவன் பிறந்தபோதே கால்கள் இரண்டும் முழங்காலுக்குக் கீழே பின்னிப் பிணைந்திருந்தன. அவன் கால்களைச் சரிசெய்வதற்கு முயற்சித் தருவதுவர்கள் சிகிச்சை பலன் அளிக்காததால் அவன் வாழ்க்கை முழுவதும் அப்படியேதான் இருப்பான் என்று எழுதிக்கொடுத்தார்கள்.

# திருத்தந்தையின் பிரான்ஸ் விஜயம்

## திருத்தந்தை வழங்கிய அருளுரைகளின் சாராம்சங்கள்



பிரான்ஸ் நாட்டில் உள்ள லூர்து நகரில் அன்னை மரியா காட்சி கொடுத்ததன் 150 வது ஆண்டு விழாவை முன்னிட்டு திருத்தந்தை 16ம் பெனடிக்ஸ் அவர்கள் கடந்த செப்டெம்பர் மாதம் 12ம் திகதி தொடக்கம் 15ம் திகதி வரை பிரான்ஸ் நாட்டிற்கு திருப்பயணம் ஒன்றை மேற்கொண்டார். அப்போது திருத்தந்தை பல்வேறு தரப்பினரையும் சந்தித்து வழங்கிய அருளுரைகளின் முக்கிய அம்சங்களை இங்கே தருகின்றோம்.



### திருச்சபையின் உயிருள்ள கற்கள் நீங்கள்

#### இறைமக்களோடு திருப்பலியின்போது

இயேசுக்கிறிஸ்து நம் எல்லோரையும் ஒன்றாக இந்த மிக முக்கிய இடமாகிய பாரீஸ் மாநகரின் இதயப்பகுதியில் ஒன்று சேர்த்திருக்கின்றார். இன்று உலகத்திருச்சபை புனித கிறிஸ்தோஸ்தின் திருவிழாவை நினைவு கூருகின்றது. அவரது சான்று பகரும் வாழ்வாலும் போதனையாலும் கிறிஸ்தவர்கள் ஆண்டவரைப் பின்பற்றும் வழியைக் காட்டினார்.

அடுத்தபடியாக இது புனித பவுலடியாரின் யூபிலி ஆண்டாகும். அப்போஸ்தலர் பவுல் நல்ல ஆலோசனைகளை வழங்கியுள்ளார். அது இன்றும் மிக முக்கியமானதாகவுள்ளது. கொரிந்திய மக்களுக்கு எழுதிய திருமடலில் அவர்கள் கடவுளுக்குப் பதிலாக பல அந்நிய தெய்வங்களை வழிபட்ட நிலை, மக்களை உண்மையான ஒரே ஒரு மீட்டரும் தெய்வமுமாகிய கடவுளிடம் மனிதரை அழைத்துச் செல்லும் ஒரே வழியுமாகிய கிறிஸ்துவை இனங்கண்டுகொள்ளச் சொல்லிக் கொடுத்தவர். ஆனால் இந்த நிலை இன்றும் நிகழ்கின்றது. அதாவது இன்றைய நவீன உலகு தனது சொந்த உருவங்களை கடவுள்களாக உருவாக்கவில்லையா? அதைப் பின்பற்றவில்லையா? உண்மையான கடவுளிடமிருந்து மனதைத் திசை திருப்பவில்லையா? கடவுளோடு முடிவில்லா மகிழ்ச்சியுடன் வாழ்வதை திசை திருப்பவில்லையா? எல்லா மக்களும் தங்களது நெஞ்சைத் தொட்டுப் பார்த்துக் கேட்க வேண்டிய கேள்வி இது. எனது வாழ்வின் முக்கியத்துவம் என்ன? எனது வாழ்வின் முன்னுரிமை என்ன? பிற தெய்வங்களை வழிபடுவோரை உண்மையிலிருந்து வெறும் மாயைக்கும் வெளித்தோற்றத்துக்கும் இது இட்டுச் செல்கிறது. மனிதன் தனது சொந்த முயற்சியால் மட்டும் நித்திய மகிழ்ச்சியை சொந்த உலகுக்கு கொண்டுவர முடியாது. (love of Money is the root of all evil) சிலர் தங்கள் விசுவாசத்தை விட்டு தங்கள் இதயத்தை வேறுபல தெய்வங்களுக்கு இழந்துவிட்டனர். இன்றைய வழிபாடு இதற்கு ஒரு விடையைத் தருகிறது. அதை நாம் எமது மூதாதையர்களின் விசுவாசத்திலிருந்தும், குறிப்பாக புனித பவுலிடமிருந்தும் பெறுகிறோம்.

புனித கிறிஸ்தோஸ்தின் தனது விளக்கவுரையில் இதைத்தான் வலியுறுத்துகின்றார். வேறு தெய்வங்களை உருவாக்குவதை மிகவும் கடுமையாகப் புனித பவுல் சாடுவதாகக் குறிப்பிடுகின்றார். பாவம் வேறு பாவி வேறு. இதில் குழப்பம் இருக்கக்கூடாது.

பாவம் ஏற்றுக்கொள்ளப்பட முடியாதது. ஆனால் பாவியின் நிலை வேறு. இதில் மனமாற்றமும், மன்னிப்பும் எப்போதும் கூடுமானதாகும். அன்பு ஒருபோதும் உண்மையான விசுவாசத்திற்கு எதிராக அமைவதில்லை. கடவுள்தான் அறிவைத் தந்தார். கடவுள்தான் விசுவாசத்தையும் தருகிறார். சுதந்திரத்தின் வழியாக இதை ஒரு கொடையாகப் பெறுகிறோம். கடவுள் எங்களைப் பார்க்கிறார், எம் குரல் கேட்கிறார், எமக்கு உதவி செய்கிறார், தாய்மைப்படுத்துகிறார். எல்லாத் தீமைகளிலிருந்தும் எங்களைக் காக்கிறார்.

கடவுளைக் காண்பதற்கு அறிவை மட்டும் பாவிக்க வேண்டாம், அதற்கும் மேலாக விசுவாசம் நமக்கு என்ன சொல்கிறது? அப்பம் பிடுதலில் கிறிஸ்துவின் உடலோடும் திருக்கிண்ணம் ஆசீர்வதித்தலில் கிறிஸ்துவின் இரத்தத்திலும் ஒன்றிணைகின்றோம். இந்த அதிவிசேட வெளிப்பாடு கிறிஸ்துவிடமிருந்து தொடர்ந்து அப்போஸ்தலர்களாலும், திருச்சபையாலும் 2000 வருடங்களாகக் கொடுக்கப்படுகிறது. கிறிஸ்து பெரிய வியாழன் அன்று நற்கருணையை ஏற்படுத்தினார். அவர் தனது பலி புதியதாகக் கொடுக்கப்படுவதும் என்று விரும்பினார். உடல் வடிவில் அல்ல, ஒவ்வொரு தடவையும் ஒரு குரு அருள்பொழிவு வார்த்தையை அப்பத்திலும் இரசத்திலும் உச்சரிக்கும்போது இது புதுப்பிக்கப்படுகிறது. கோடிக்கணக்கான தடவைகள் கடந்த 20 நூற்றாண்டுகளாக சிற்றாலயங்களிலும், வானவான உயர்ந்த பசிலிக்காக்களிலும், ஆசனக் கோவில்களிலும் உயிர்த்த ஆண்டவர் தன்னை தன் மக்களுக்கு அளிக்கின்றார். ஆற்றல் தரும் அருட்சாதனமாக அப்பரசக் குணத்தில் இருக்கும் ஆண்டவரையும் இதில் இருக்கும் உண்மையான ஆண்டவனின் பிரசன்னத்தையும் தனது திருச்சபைக்கும், முழு மனித சமுதாயத்திற்கும் தந்த ஆண்டவருக்கு அதியுன்னத ஆராதனை செய்வோம்.

நமக்குக் கிடைக்கும் ஒவ்வொரு சந்தர்ப்பத்தையும் பயன்படுத்தி அவருக்கு வணக்கத்தையும், அன்பையும் ஆராதனையையும் செய்வோம். எமது வார்த்தைகள், சிந்தனை, செயல்கள் யாவும் உயிர்த்த கிறிஸ்துவில் வைத்துள்ள விசுவாசத்தைவிட்டு ஒருபோதும் நம்மைப்பிரிக்காமல் இருக்கப் பார்த்துக்கொள்ள வேண்டும். மனுக்குலத்தை விடுவித்தற்காகவும், கடவுளுக்குத் தாரத்தே இருந்த மக்களையும் கடவுள் இல்லாத மக்களையும் கடவுளின் உரிமை மக்களாக மாற்றியதற்காகவும் நம் வானகத் தந்தைக்கு நன்றி சொல்வோம் எனத் திருத்தந்தை தெரிவித்தார்.

### இறைவார்த்தை வாழ்வின் மையமாகட்டும்

#### குருக்கள் துறவிகளுடனான சந்திப்பின்போது

நம் தாய் மரியா லூர்துபதியில் பெர்ணதேத்துக்கு காட்சியளித்ததன் 150வது யூபிலி விழாவில் பங்கேற்க வருகை தந்த பரிசுத்த தந்தை அவர்கள் குருக்கள், துறவிகளுக்கு வழங்கிய மறைபுரையில் பின்வருமாறு குறிப்பிட்டார். வரலாற்றுப் பெருமை மிக்கதும் அனைவரையும் ஈர்க்கும் பாரீஸ் மையத்தில் அமைந்துள்ள மரியன்னை பேராலயத்தில் உங்களோடு இணைந்து மாலைச் செபத்தில் இணைந்து அனைத்துக்கும் காரணமான இறைவனை புகழ்வது பொருத்தமானதே! அப்போஸ்தல குருத்துவப் பணியின் ஆன்மாவாக விளங்கும் இறைவார்த்தை நமக்கு எப்போதும் தரப்படுகின்றது. ஒவ்வொரு நாள் விடியலிலும் இறைவார்த்தை நம்மை எழுப்புகிறது. ஒவ்வொரு நாளும் இறைவன் தாமே அவரது குரலைக் கேட்க நம் காதுகளைத் திறந்து விடுகின்றார். முழு நாளும் இறைவார்த்தை நம் வாழ்வின் உயிராய் இருந்து நம்மை வழிநடத்துகின்றது.

### திருமணத்தின் முறிவுடாத தன்மை காக்கப்பட வேண்டும்

#### 170 கர்தினால்கள் மற்றும் ஆயர்கள் மத்தியில்

கத்தோலிக்க திருச்சபையின் 'முத்த மகள்' என அழைக்கப்படும் பிரான்ஸின் 170 கர்தினால்கள் மற்றும் ஆயர்களுக்கு உரையாற்றிய திருத்தந்தை, பிரான்சில் திருச்சபை எதிர்கொள்ளும் சவால்கள் பற்றி எடுத்துரைத்தார். இதில் திருமணத்தை முறித்து மீண்டும் திருமணம் செய்துகொள்வோர் மீதான திருச்சபையின் அக்கறை குறித்த தமது சிந்தனைகளையும் பகிர்ந்துகொண்டார். மறுமணம் புரியும் கத்தோலிக்கர்களுக்குத் திருச்சபை அணுக முடியாத ஒன்று அல்ல. மாறாக அது அவர்களைப் பாசத்துடன் அரவணைத்துச் செல்லவே

முயற்சிக்கின்றது. அதேவேளை, கிறிஸ்துவின் விருப்பத்திற்கு மாறாகச் செல்ல விரும்பாத திருச்சபை, திருமணத்தின் முறிவுடாத தன்மையைக் காப்பதில் உறுதியாய் இருக்கிறது. இதனாலே முறை தவறி சேர்ந்து வாழ்வோரை ஆசீர்வதிக்க எடுக்கப்படும் முயற்சிகளையும் திருச்சபை அனுமதிப்பதில்லை.

ஆயர்கள் இதில் எதிர்கொள்ளும் பிரச்சினைகளைத் தான் அறிந்தே இருப்பதாகவும் ஒரு நல்ல நேரத்தில் அவர்கள் இதற்கான தீர்வைக் காண்பார்கள் என்பதில் சந்தேகமே இல்லை எனவும் திருத்தந்தை கூறினார்.

### வாழ்வைப் புரிந்துகொள்ள மறைக்கல்வி மிகவும் முக்கியமானது

#### கர்தினால் ஆயர்கள் மத்தியில் திருத்தந்தை

மறைக்கல்வி போதனைக்கு ஆயர்கள் கொடுத்துவரும் முக்கியத்துவம் பற்றி தமது கருத்துக்களை திருத்தந்தை முன்வைத்தார். திருமுழுக்குப் பெற்ற கிறிஸ்தவர்கள் கடவுள் மீதான தாக்கத்திலும் வாழ்வைப் புரிந்துகொள்வதிலும் வளர வேண்டுமென்றால் அதற்கு மறைக்கல்வி மிகவும் முக்கியமானது. இம் மறைக்கல் வியை நன்கு கற்றுக் கொடுப்பதற்கு ஆயர்களுக்கு உடல்

உழைப்பாளர்கள் தேவைப்படுகின்றார்கள். எனவேதான் குருத்துவம் மற்றும் துறவற அழைத்தலில் முன்னரையைவிட தற்பொழுது மிகுந்த கவனம் செலுத்தப்பட வேண்டும். குருத்துவம் திருச்சபைக்கு இன்றியமையாதது. திருச்சபைக்குப் பணி செய்வதில் ஒவ்வொரு குருவும் மகிழ்வை அனுபவிக்க வேண்டுமெனவும், திருவழிபாட்டின் முக்கியத்துவம் பற்றியும் திருத்தந்தை விளக்கினார்.

### கிறிஸ்து நம்மில் வாழும்போது நமக்கு வேறென்ன தேவை

#### நற்கருணை திருவழிபாட்டின் போது

லூர்துபதியில் இடம்பெற்ற நற்கருணைப் பவனியின் இறுதியில் திருத்தந்தை மறைபுரை ஆற்றினார். ஆண்டவராகிய இயேசுவே உம்மை அன்பு செய்கின்றோம். எங்கள் துன்பத்திலும் இன்பத்திலும் உமது அன்பில் எங்களை ஏற்றுக்கொள்ளும். புனித கன்னிமரியாயே உமது திருமகனை அன்பு செய்யவும், திரு அப்பத்தை நாம் தியானிக்கும்போது இயேசுக்கிறிஸ்துவின் மறு உருவான அவரது உயிர்த்த உடல்பற்றித் தியானிக்கின்றோம். திருநற்கருணை வரவிருக்கும் இயேசுக் கிறிஸ்துவாகவும் இருக்கின்றது. கிறிஸ்து நம்மில் வாழும்போது நமக்கு வேறென்ன தேவை. நமக்கு என்ன குறைபடுகின்றது? அன்புச் சகோதர சகோதரிகளே, ஆண்டவராகிய இயேசுக்கிறிஸ்துவை ஆராதிப்பதில் தொடர்ந்து நிலைத்திருங்கள். அமைதியில் நிலைத்திருந்து பின்னர் உலகுக்கு அறிவிப்புகள். நாம் அறிந்திருக்கும் ஒன்றுபற்றி மெளனம் காக்க முடியாது. உங்கள் வாழ்க்கையின் ஒவ்வொரு தருணத்திலும் உலகின் ஒவ்வொரு இடத்திலும் பிரச்சன்னமாபுரிக்கும் அவரின் அதிசயங்களை அறிவியுங்கள்.

### உலகப் புகழ்பெற்ற நோட்டர் டாம் பேராலயத்தில் திருத்தந்தை

செப்டெம்பர் 12ம் திகதி வெள்ளிக்கிழமை மாலை 7.15 மணிக்கு இந்திய நேரம் இரவு 10.45 க்கு பாரீஸ் மாநகரில் மைல் கல்லாக விளங்கும் உலகப் புகழ்பெற்ற நோட்டர் டாம் (Notre Dame) பேராலயத்தில் திருத்தந்தை மாலைச் செப வழிபாட்டை நடத்தினார். ஆண்டவனுக்கு நன்றி கூற அங்கு 2 ஆயிரத்துக்கும் அதிகமான குருக்கள், துறவியர், அருள் சகோதரிகள் குருமாணவர்கள் நிறைந்திருந்தனர். பிற மத நண்பர்களும் கூடியிருந்தனர். நோட்டர் டாம் என்பதன் தமிழ்ப் பதம் **நம் மாதா** என்பதாகும். அந்தப் பேராலயம் பாரீஸ் மறைமாவட்டத்தின், கடவுள் பிரசன்னத்தைப் பிரதிபலிக்கும் புகழ் மிக்க தாய்ப் பேராலயமாகத் திகழ்கிறது. இதைப் பார்ப்பவர்கள் வியப்புறாது செல்வதில்லை. கி.பி 1163ஆம் ஆண்டு இதற்கு அடிக்கல் நாட்டியவர் திருத்தந்தை 3ம் அலெக்சாண்டர். திருச்சபையின் முதல் வேதசாட்சியான புனித ஸ்தேபான் நினைவாக தொடங்கப்பட்ட இப்பேராலயக் கோபுரங்கள் கெம்பீரமாக எழுந்த இடைக்காலத்தின் மிகப்பெரிய அழகுறு பேராலயமாக வளர்ச்சியடைந்தது. கி.பி. 1245ல் அதன் 130 மீட்டர் உயர இரட்டைக் கோபுரம் எழுப்பப்பட்டது. ஒரே சமயத்தில் தேவாலயத்தினுள் 6,500 பேர் அமர முடியும். புகழ்பெற்ற சிற்பி நிக்கோலஸ் கோஸ்டோ என்பவரால் செதுக்கப்பட்ட அன்னை மரியின்

மிக அழகான கருபம் ஒன்று ஆலயத்தில் உள்ளது. இங்குதான் 13ஆவது லூயிஸ் மன்னர் பிரான்ஸ் நாட்டை அன்னை மரியின் பாதுகாவலில் அர்ப்பணித்தார். ஆகஸ்ட் 15ல் அன்னையின் விண்ணேற்றப் பெருவிழா நாளில் அன்னையின் திருவுருவச் சுருபத்தோடு அங்கு ஆண்டுதோறும் நகர வலம் வரும் திருப்பவனி நடைபெறுகிறது. இங்குதான் நெப்போலியன் டிசம்பர் திங்கள் 2 ஆம் நாள் 1804ஆம் ஆண்டு மன்னராக முடிசூட்டிக்கொண்டார். இங்கு திருத்தந்தையர் 7ஆவது பத்திநாடகம் 2 ஆம் ஜான் பவுலும் முன்னர் வருகை தந்திருந்தனர்.

செபவழிபாட்டின் முடிவில் பாரீஸ் நகர நோட்டர் டாம் பேராலயத்தின் முன் வளாகத்தில் மகிழ்ச்சியோடு ஆர்ப்பரித்து திருத்தந்தையை வரவேற்ற இளைஞர்களுக்கு திருத்தந்தை உரை வழங்கினார். பின்னர் இளைஞர்களுக்கு இரவு நேர கண்விழிப்புச் செப வழிபாட்டை பேராலயத்தில் திருத்தந்தை தொடங்கிவைத்தார். இரவு 8.30 மணிக்கு இந்திய நேரம் இரவு 12.00 மணிக்கு நோட்டர் டாம் பேராலயத்திலிருந்து திருத்தந்தை 6 கி. மீ. தொலைவில் உள்ள வத்திகான் தூதரக மாளிகைக்குச் சென்றார். அவரோடு சென்றவர்களோடு இரவு உணவு உட்கொண்டார். அதன் பிறகு அம்மாளிகையிலுள்ள இறைமக்களோடு நலம் விசாரித்துப் பேசினார்.



# கறிற்றாஸ் - வாழ்வுதயம்

CARITAS - VALVUTHAYAM  
(Diocese of Mannar)

மன்னார் மறைமாவட்ட நீதி, சமாதான, மனித முன்னேற்ற நடுநிலையம்  
"நாள் தாளாய் இருந்தேன் என் தாகத்தை தவித்தீர்கள்"

CARITAS - VALVUTHAYAM  
(Diocese of Mannar)



**போஷகர்:**  
அதிவந்தனைக்குரிய ஆயர்  
இராய்பு போசப் ஆண்டகை

Affiliated to National Secretariat for Justice, Peace & Human Development Commission of the Catholic Bishops' Conference in Sri Lanka incorporated by Act of Parliament, No. 17 of 1983 - Caritas - Valvuthayam,  
Diocese of Mannar, No. 17, Main Street, Mannar - Sri Lanka. T.P: 023-2222140, Fax : 023-2222893, E-mail : valvum@stnet.lk

**இயக்குனர்:**  
அருட்தந்தை  
யுயர் சோசை அடிகளார்

## தேசிய சமாதான செயற்திட்டம் National Peace Programme

"அனைவருடனும் அமைதியாய் இருக்க முயலுங்கள். தாய்மையை நாடுங்கள். தாய்மையின்றி எவனும் ஆண்டவரைக் காணமாட்டார்." (எபிரேயர்: 12: 14)

### கிறிஸ்தவ சபைகளின் ஒன்றிப்பு

வவுனியாப் பிரதேச கிறிஸ்தவ சபைகளின் ஒன்றிப்பு (UCC) நிகழ்வானது கடந்த 24.09.2008 அன்று இறம்பைக்குளம் புனித அந்தோனியார் ஆலய மண்டபத்தில் நடைபெற்றது. கறிற்றாஸ் வாழ்வுதய தேசிய சமாதான பிரிவினரால் ஏற்பாடு செய்யப்பட்ட இந்நிகழ்வில் மெதடிஸ்த சபை, அங்கிலிக்கன் திருச்சபை, தென்னிந்திய - அமெரிக்கன் திருச்சபை, தென்னிந்தியத் திருச்சபை மற்றும் கத்தோலிக்க திருச்சபை ஆகிய சபைகளின் தலைவர்களும் போதகர்களும் குருக்களும் கலந்துகொண்டு சமகாலத்தில் சமாதானத்தின் தேவைகள் பற்றி

தத்தமது கருத்துக்களை வழங்கினார்கள். இந்நிகழ்வில் கலந்துகொண்ட வவுனியாப் பங்கின் தற்காலிக பங்குத்தந்தை அருட்பணி. பி. யேசுராஜா அடிகளார் கருத்துத் தெரிவிக்கையில் அனைத்து கிறிஸ்தவ சபைகளும் இணைந்து செயற்படும்போது சமாதானத்திற்காக நாம் எழும்பும் குரல் வலுவுள்ளதாக அமையும் என்று தெரிவித்தார். எதிர்காலங்களில் எமது பிரதேசங்களில் எவ்வாறு ஒன்றிணைந்து செயற்பட முடியும் என்பது தொடர்பாக மெதடிஸ்த போதகர் தனது கருத்தினைத் தெரிவித்தார்.



வவுனியாப் பிரதேச கிறிஸ்தவ சபைகளின் ஒன்றிப்பு (UCC) நிகழ்வின் போது

### மாணவர்களின் உடல் வளர்ச்சியின் வேகத்திற்கு ஏற்ப உளவளர்ச்சியும் தேவை

மாணவர்களின் உடல் வளர்ச்சியின் வேகத்திற்கு ஏற்ப உள வளர்ச்சியும் தேவை என மன்னார் கோட்ட மாணவர்களுக்கான சமாதானத் தொடர் கருத்தமர்வின் 7வது நிகழ்வில் வளவாளராகக் கலந்துகொண்ட அருட்பணி. டானியேல் (அமதி) அடிகளார் தெரிவித்தார். அவர் தமது கருத்துரையில், மனிதன் உடல் உள ஆன்மீகப் பகுதிகளைக் கொண்டவனாகக் காணப்படுவதால் இவை அனைத்தும் ஒருங்கிணைந்த வகையில் செயற்படும்போதே ஒருவன் ஆளுமைமிக்க மனிதனாகத் திகழ்வான் எனவும் கற்றலை சிறப்பாக மேற்கொள்ளும் வழிமுறைகள்

பற்றியும் கருத்துரை வழங்கினார். இந்நிகழ்வில் கலந்துகொண்ட வாழ்வுதய இயக்குனர் பெப்பி சோசை அடிகளார் மாணவர்களுக்கான செய்தியை வழங்கினார். இன்றைய நாட்களில் வன்னிவாழ் மாணவர்கள், இளைஞர்கள் அனுபவிக்கும் அவலங்கள் தொடர்பாகத் தனது நேரடி அனுபவங்களைப் பகிர்ந்துகொண்டார். அவர் தொடர்ந்து கூறுகையில், இறை அருளால் கிடைத்துள்ள இந்த அருமையான சந்தர்ப்பத்தினைப் பயன்படுத்தி மனித விழுமியங்களையும் கற்றல் செயற்பாடுகளையும் சிறப்பாக மேற்கொள்ளுமாறு வேண்டுகோள் விடுத்தார்.

### கிராமிய விழிப்புட்டல் குழுக்களுக்கான சமாதான கருத்தமர்வு

வவுனியாக் கோட்டம் விநாயகபுர குழுக்களுக்கான சமாதான விழிப்புட்டல் செயலமர்வானது கடந்த 18.09.2008 அன்று நடைபெற்றது. இந்நிகழ்வின் போது குழுக்களின் கடந்தகாலச் செயற்பாடுகள் தொடர்பாகவும், எதிர்காலத் திட்டங்கள் தொடர்பாகவும் கிராமிய விழிப்புட்டல் பிரிவு இணைப்பாளர் தலைமையில் கலந்துரையாடப்பட்டது. அடுத்து அன்றாட வாழ்வின் எமது தொடர்பாடலினூடாக வன்முறையற்ற வகையில் எவ்வாறு செயற்படலாம் என்பது பற்றியும் நாளாந்த வாழ்வில் எவ்வாறு முரண்பாடுகள்

ஏற்படுகின்றன என்பது தொடர்பாகவும் ஊக்குவிப்பாளர் ஒருவரால் கருத்துக்கள் முன்வைக்கப்பட்டன. தொடர்ந்து குடும்பம் தொடர்பாகவும் அதன் கட்டமைப்பு, அதன் செயற்பாடுகள், திட்டமிடல் என்பன எவ்வாறு அமைந்தால் ஆரோக்கியமான குடும்பத்தினை உருவாக்க முடியும் என்பது பற்றியும் சமூகத்திற்கு ஆரோக்கியமான நபர்களை எப்படி உருவாக்க முடியும் என்பது பற்றியும் உளவியல் பார்வையில் விழிப்புட்டல் வழங்கப்பட்டது. சமாதான இணைப்பாளர் அவர்களால் சமாதானத் தொடர்பான கருத்துரைகள் முன்வைக்கப்பட்டன.

### சமாதான ஓவியப் போட்டியும் கண்காட்சியும்

"நாட்டின் சமாதானத்திற்கு எனது பங்களிப்பு" எனும் தலைப்பில் வாழ்வுதய தேசிய சமாதானப் பிரிவினரால் பாடசாலை மாணவர்களுக்கான சமாதான ஓவியப் போட்டியும் கண்காட்சியும் நடைபெற்றது. இந்நிகழ்வில் மன்னார், வவுனியா, முருங்கன் ஆகிய மறைக்கோட்ட பாடசாலைகளிலிருந்து மாணவர்களால் வரையப்பட்ட ஓவியங்கள் காட்சிப்படுத்தப்பட்டு அவற்றுள் சிறந்த கருத்துமிக்க ஓவியங்கள் நடுவரால் தெரிவுசெய்யப்பட்டன. தெரிவுசெய்யப்பட்ட ஓவியங்களுக்கான பரிசில்களும் பங்குபற்றிய மாணவர்களுக்கான சான்றிதழ்களும் தேசிய சமாதானப் பிரிவினரால் வழங்குவதற்கு தீர்மானிக்கப்பட்டுள்ளது. இக்கண்காட்சி நிகழ்வை வாழ்வுதய இயக்குனர், பணியாளர்கள், மற்றும் சமாதானக் குழு மாணவர்கள், மன்னார் பிரதேச கிராமிய விழிப்புட்டல் மக்கள் அமைப்பு அங்கத்தவர்கள் ஆகியோர் பார்வையிட்டனர்.

### சிரமதான நிகழ்வு

கறிற்றாஸ் வாழ்வுதய தேசிய சமாதானப் பிரிவின் செயற்பாடுகளில் ஒன்றான சமாதான சிரமதான நிகழ்வு வாழ்வுதய தொழிற்பயிற்சி வளாகத்தில் நடைபெற்றது. இதில் மன்னார் மறைக்கோட்ட சமாதானக் குழு மாணவர்கள் கலந்துகொண்டனர். இந்நிகழ்வில் வாழ்வுதய இயக்குனர் மற்றும் சமாதானப் பிரிவு பணியாளர்கள் ஆகியோர் கலந்துகொண்டனர்.

## வாழ்வுதயத்தின் பணிகள் தொடர்பான கள ஆய்வு எமது எதிர்கால குருத்துவ வாழ்விற்கு பயனுள்ளதாக இருந்தது!



கடந்த மாதம் 06 - 10 - 2008 தொடக்கம் 11-10-2008 வரையும் வாழ்வுதயக் கிராமிய விழிப்புட்டல் பிரிவினரின் ஒழுங்குபடுத்தலில் மன்னார் மறைமாவட்ட அருட்சகோதரர்கள் 16 பேர் கறிற்றாஸ் - வாழ்வுதயத்தின் மனித நேய சமூகப் பணிகள் தொடர்பான ஆய்வுகளுக்காக சில கிராமங்களுக்கும் இடம் பெயர் முகாம்களுக்கும் சென்றனர். அங்கு அவர்கள் செய்த கள ஆய்வின் இறுதியில் நடைபெற்ற மீளாய்வு நிகழ்வின் போது கருத்துத் தெரிவித்த அருட்சகோதரர்கள், வாழ்வுதயத்தின் பணிகள் தொடர்பான கள ஆய்வு தமது எதிர்காலக் குருத்துவ வாழ்வுக்கு பயன் உடையதாக இருந்தது எனத் தெரிவித்தனர்.

இந்த ஆய்வு நிகழ்வுகளுக்குப் பொறுப்பாக கிராமிய விழிப்புட்டல் பிரிவு இணைப்பாளர் அவர்களும் பிரதேச அலுவலர்களும் செயற்பட்டனர். அருட்சகோதரர்களுக்கு

பொறுப்பாக அருட்சகோதரர் எஸ். டெஸ்மன் அவர்கள் செயற்பட்டார். குறிப்பாக மளுவராயர் கட்டையடம்பன், தம்பனைக்குளம், பொன்தீவு கண்டல், இரட்டைக்குளம், நானாட்டான், ஆவணம், வவுனியா சிதம்பரபுரம், கற்குளம், செட்டிகுளம், அரசகுளம், மன்னார், நடுக்குடா, பேசாலை ஆகிய கிராமங்களில் இயங்கும், வாழ்வுதய கிராமிய விழிப்புட்டல் குழுக்கள், கல்வி உதவி பெறும் மாணவர்கள், வீட்டுத்திட்ட பயனாளிகள் எனப் பலருடனும் இக்கள ஆய்வுக்கலந்துரையாடல் நடைபெற்றது. இக் கலந்துரையாடல்களுக்கு சென்ற அருட்சகோதரர்களை மக்களுடன் இணைந்து வாழ்வுதய கிராமிய விழிப்புட்டல் குழு உறுப்பினர்களும் ஒன்றிணைந்து ஒவ்வொரு கிராமங்களிலும் இன்முகத்தடன் வரவேற்றனர். தங்களது சமகால சூழ்நிலைகள் தொடர்பாகவும் ஏனைய விடயங்கள் தொடர்பாகவும் மக்கள் இச்சகோதரர்களுடன் கலந்துரையாடினர்.

### உள்ளம் உடைந்த மக்கள் மத்தியில் உளவளப்பணி

கறிற்றாஸ் - வாழ்வுதய நிறுவனத்தின் உளவள சமூக ஆற்றுப்படுத்தல் பணிகள் யாவும் மன்னார் மறைமாவட்டமான மன்னார் மற்றும் வவுனியா மாவட்டங்களில் பரவலாக நடைபெற்று வருகின்றன. இங்கு வாழும் மக்கள் உள்நாட்டுப் போரினாலும், இடம்பெயர்வினாலும், உறவு இழப்பினாலும், உடமை இழப்பினாலும், பலவிதமான மன அழுத்தத்திற்கு உள்ளாகிக் -கொண்டு இருக்கின்றனர். உலகில் வாழும் 60 கோடி மக்களிலே 45 கோடி மக்கள் மனநோய்களுக்கு ஆளாகியிருக்கின்றனர். இவர்களில் இளவயதினரும், பெண்களுமே அதிகமாக அடங்குகின்றனர். ஒவ்வொருவரும் வித்தியாசமான பிரச்சினைகளினால் வேறுபட்ட விதங்களில் பாதிக்கப்பட்டுள்ளனர். எனவே

இவர்களை அடையாளம் கண்டு இவர்களுக்குத் தேவையான ஆற்றுப்படுத்தல் செயல்பாடுகளையும் மனநல மருத்துவ உதவி தேவைப்படுவோருக்கு அவை சம்மந்தமான உதவிகளையும் செய்து வருகின்றோம். ஆகவே இவைகளைக் கருத்தில் கொண்டு வயது வேறுபாட்டு அடிப்படையில் குழுக்களை அமைத்து அவர்களுக்கு ஒவ்வொரு கட்டமாக உளவியல் கருத்தமர்வுகளையும், சுகாதாரம் சம்மந்தமான கருத்தமர்வுகளையும் நடாத்தி வருகின்றோம். இதில் பங்குபற்றும் மக்கள் அனைவரும் கூடியளவு பயன்களைப் பெறுவது மட்டுமல்லாமல் சமூகத்தில் வாழும் ஏனைய மக்களுக்கும் வழிகாட்டிகளாகச் செயல்பட்டு வருகின்றனர்.



முசலியிருந்து இடம்பெயர்ந்து தாழ்வுபாடு, கீரி ஆகிய கிராமங்களில் குடியேறி தாழ்வுபாட்டுப் பாடசாலையில் கல்வி பயிலும் மாணவர்களின் வளர்ச்சிக்காக 01.10.2008 அன்று அவர்களுக்கு விளையாட்டு உபகரணம் வழங்கப்பட்டபோது எடுக்கப்பட்ட படம்

### புனர்வாழ்வு புனரமைப்பின் புரட்டாதி மாத அறிக்கை

வைத்தியச் செலவாக 20 நபர்களுக்கு 66,300/=வும் வைத்தியத்திற்கான பிரயாணச் செலவாக 4 நபர்களிற்கு 2,500/= வும் முக்குக்கண்ணாடி பெறுவதற்கு 7 நபர்களிற்கு 19,350/=வும் மரணங்கள் நடந்த 3 குடும்பங்களிற்கு 20,350/=வும் வழங்கப் -பட்டுள்ளன. மேலும் குடிசை வேய் வதற்காக 16 குடும்பங்களுக்கு 101 கட்டு கிடுகும் முருங்கன் பங்கில் 6 குடும்பங்களுக்கு 46 கட்டு கிடுகும் 2 கம்பி வழங்கப்பட்டுள்ளன. எமது நிறுவனத்தில்

எம்மை நாடி வந்த முதியவர்கள் வறுமைக் -கோட்டின் கீழ் வாழ்ந்தவர்கள் ஆதரவற்றோர் இடம்பெயர்ந்த 81 குடும்பத்தில் உள்ள 324 நபர்களுக்கும் களிமோட்டை சிறுக்கண்டல் முகாம்களில் உள்ள 309 குடும்பத்தைச் சேர்ந்த 693 நபர்களுக்கும் முசலிப் பிரதேச சபையில் இருந்து இடம்பெயர்ந்து மன்னார் தீவில் உள்ள 166 குடும்பத்தில் உள்ள 588 நபர்களுக்கும் கனகபுரத்தில் உள்ள 124 குடும்பத்தில் உள்ள 440 நபர்களுக்கும் உலர் உணவு வழங்கப்பட்டுள்ளது.

# புனித சின்னத் திரேசாவின் பெற்றோருக்கு முத்திப்பேறு பட்டம்

மாட்டின் தம்பதியினர் தமது இல்லற வாழ்வின் அழைத்தலை புனிதமாக வாழ்ந்தனர். திருச்சபைக்கும் உலகிற்கும் மறைத்தாதுப்பணியாளராக அழைப்புப் பெற்றிருப்பதன் மகத்துவத்தை அறிந்து நல்ல கிறிஸ்தவ குடும்ப வாழ்விற்குச் சாட்சி பகர்ந்தனர். இத்தகைய சாட்சிய வாழ்வுதான் இன்றைய உலகிற்கு முக்கிய தேவையாக இருக்கிறது.

பிரான்சில் உள்ள லிஸியெக்காரில் 2008ம் ஆண்டின் மறைபரப்பு ஞாயிறு ஒரு முக்கிய நினைவு தினமாக அமைந்திருந்தது. அன்று திருத்தந்தை 16ம் பெனடிக்டர் அவர்கள் புனித திரேசாவின் பெற்றோருக்கு முத்திப்பேறுபெற்ற பட்டம் அளித்தார். இதற்குச் சாதகமாக நடைபெற்ற மாபெரும் புதுமை என்னவென்றால் இத்தாலியரான பியற்றோ சிசிலீரே என்பவரின் இயற்கைக்கு மாறாக அமைந்திருந்த அவரது சுவாசப்பை அற்புதமாக சரியான நிலைக்கு வந்து பொருந்தியதாகும். இச்செய்தியை அண்மையில் திருத்தந்தை வெளியிட்டார். யார் இந்தத் தனித்துவம் வாய்ந்த பெற்றோர்?

புனித திரேசாவின் தந்தை லூயிஸ் மாட்டின் (1823-1984) அவர்களின் தந்தை ஓர் படைவீரர். கடினமான வேலையில் பயிற்றுவிக்கப்பட்டவர். இளைஞரான லூயிஸ் சிறந்த ஒரு மெய்வல்லுனர், இயற்கையை ரசித்தார். தமது 22வது வயதில் ஒரு சந்நியாசியாக முயற்சித்தபோதிலும் இலத்தீன் மொழியில் தேர்ச்சியின் மையால் நிராகரிக்கப்பட்டார். இதனால் அலென்கொன்னில் அமைந்திருந்த தமது வீட்டிற்குத் திரும்பி நகைக்கடையொன்றைத் திறந்தார். புனித திரேசாவின் தாயார் ஜெலி ஜியூரினின் என்னும் கவர்ச்சியான பெண்ணை நேர்ந்த பின்னும் வகுப்பில் சந்திக்க நேர்ந்தது. லூயிசும் ஜெ ஜெலியும் காதலித்து, 1858 ஆடி 13ல் திருமணம் செய்தனர். இவ்வருடம் இவர்களது 150தாவது திருமண நினைவு தினமாகும் (1858-2008).

புனித திரேசாவின் எதிர்கால அண்மையான ஜெலி ஜியூரினின் (1831-1877) ஒரு சிறந்த கத்தோலிக்க குடும்பத்தில் பிறந்தார். மூன்று பிள்ளைகளில் இவர் இரண்டாவது பிள்ளையாவார். அன்பு மகளிர் சபைச் சகோதரிகளின் பணிகளைக் கண்டு தாமும் அதில் இணைய அனுமதி வேண்டினார். ஆனால் வெளியிடப்படாத காரணங்களினால் இவருக்கு அனுமதி மறுக்கப்பட்டது. இதனை இறைவனின் திட்டமாக ஏற்றுக்கொண்ட அவர் தமக்குப் பல குழந்தைகள் கிடைக்க வேண்டுமென்றும் அவர்கள் புனிதர்களாக வேண்டும் என்றும் விரும்பிச் செபித்தார்.


லூயிஸ்சிற்கும் ஜெலிமாட்டின் அவர்களுக்கும் ஒன்பது பிள்ளைகள். ஏழு பெண்கள் இரு ஆண்கள். இளம் பருவத்தில் இரு ஆண்களும் இரு பெண்களும் இறந்து விட்டனர். மற்றைய ஐந்து பிள்ளைகளில் நால்வர் கார்மேல் சபையிலும் ஒருவர் விசிற்றேசன் கன்னியர் சபையிலும் துறவிகளாயினர். புனித லிசியூக்ஸின் திரேசா (St. Theresa of Lisieux) கடைக்குட்டி. மேற்கூறிய நான்கு கார்மேல் சபையினரில் இவரும் ஒருவர். லூயிஸ், ஜெலி தம்பதியினர் தமது இல்லற வாழ்வின் அர்த்தத்தை உணர்ந்தவர்களாய் மகிழ்வுடன் வாழ்ந்தனர்.

குறிப்பாக ஒரு நூற்றாண்டிற்கு முன்னர் இரண்டாம் வத்திக்கான் சங்கம் (1962-1965) பொதுநிலையினரின் புனிதத்தன்மையின் அவசியத்தை வற்புறுத்தியது. குறிப்பாக திருமண வாழ்க்கையின் புனிதத்தை வலியுறுத்தியது. மாட்டின் தம்பதியினர் தமது இல்லற வாழ்வின் அழைத்தலைப் புனிதமாக வாழ்ந்தனர். திருச்சபைக்கும் உலகிற்கும் மறைத்தாதுப்பணியாளராக அழைப்புப் பெற்றிருப்பதன் மகத்துவத்தை அறிந்து நல்ல கிறிஸ்தவ குடும்ப வாழ்விற்குச் சாட்சி பகர்ந்தனர். இத்தகைய சாட்சிய வாழ்வுதான் இன்றைய உலகிற்கு முக்கிய தேவையாக இருக்கிறது.

நாளாந்த வாழ்க்கையின் சாதாரண சவால்களுக்கு மாட்டின் தம்பதியினர் தைரியமாக முகம் கொடுத்தனர். அரசியல் பொருளாதாரச் சிக்கல்கள் நடுவில் வேலை செய்து உழைத்து பிள்ளைகளுக்குக் கல்விபூட்டும் பணியில் குறுக்கிட துன்பத்தையும் இளம் வயதில் நான்கு பிள்ளைகளைப் பறிக்கொடுத்ததில் ஏற்பட்ட வேதனைகளையும் தைரியமாக சகித்து வாழ்ந்தனர்.

ஜெலி மாட்டின் பற்றுநோயினால் தமது 46வது வயதில் இறந்தபோது இளைய மகனான தெரேசாவிற்கு நான்கு வயது மாத்திரமே. ஒருவர் ஒருவருக்குத் தைரியமூட்டி உறுதியான விசுவாசத்துடனும் அன்புடனும் தம் துன்பங்களைச் சகித்து வாழ்ந்தனர்.

லூயிஸ் மாட்டின் தனியாகத் தனது ஐந்து பிள்ளைகளையும் பராமரித்தார். பாடசாலைக்கும் கூட்டிச் சென்றார், விளையாடினார். பொம்மைகள் செய்து கொடுத்தார். பறவைகளின் தொனிகளை பின்பற்றிக் காட்டினார். பிரான்ஸ்சியக் கதைகளைப் பாடலாகப்



பாடினார். தேவாலயத்திற்குக் கூட்டிச்சென்று அவர்களோடு தாமும் செபித்தார். ஏழைகளுக்குத் தாராளமாக உதவினார். புனித தெரேசா "சிறிய வழி" என்ற ஆன்மீக வழிமுறைக்காக நன்கு அறியப்பட்டவர். இவ்வாறு தனது வீட்டுச் சூழலில், குடும்ப வாழ்வில் மிகுந்த அக்கறை காட்டி சிறிய காரியங்களில் கரிசனையாகச் செயற்பட்டார்.

உண்மையாகவே மறைத்தாதுப்பணிக்கு ஒரு குடும்பம் ஒரு ஊற்றுக் கிணறாய் அமைகிறது. மறைத்தாதுப்பணியின் உணர்வும் பயிற்சியும் குடும்பத்தில் ஆரம்பமாகிறது என்பதில் எவ்வித சந்தேகமும் இல்லை. பிற்காலத்தில் அது வெவ்வேறு வழிகளில் - அரசியல், பொருளாதார சமூக; துறவறம் என்பனவற்றினூடாக வெளிப்படுத்தப்படுகின்றது. வீடும் குடும்பமும் தான் மறைப்பணியின் ஆரம்பப் பாடசாலை.

விளியில் அமைந்துள்ள புனித தெரேசாவின் கல்வறையில் இவ்வாறு எழுதப்பட்டுள்ளது. "மண்ணிலும் பார்க்க விண்ணிற்குத் தகுதியான தாய் தந்தையை இறைவன் எனக்குத் தந்திருக்கிறார்".

## அருட்சகோதரி லூசில்லா (தி. கு.) பற்றிய நினைவுகள்

அருட்சகோதரி ரெஜினா கூடுகு, திருக்குடும்ப கன்னியர் மடம், மன்னார்.

"வாழ்வும் வழியும் உண்மையும் நானே" என்ற இறை யேசுவின் வார்த்தைக்கேற்ப வாழ்ந்து பலருக்கும் வழிகாட்டியாகத் திகழ்ந்து இன்று இறைவனின் பாதகமலங்களில் மகிழ்ச்சியுடன் இளைப்பாறும் அருட்சகோதரி லூசில்லாவின் வாழ்க்கைத் தடங்களைத் திரும்பிப் பார்க்கின்றேன்.

இவர் 22.12.1919ம் ஆண்டு பண்டத்தரிப்பைச் சேர்ந்த கிறிஸ்தோப்பர் மற்றும் வசாவிளாணைச் சேர்ந்த மரியமுத்து தம்பதியினரின் மூத்த புத்திரியாகப் பிறந்தார். தனது 10வது வயதில் ஆங்கிலத்தில் கல்வியில்வதற்காக இளவாலை திருக்குடும்ப கன்னியர் பாடசாலைக்கு அனுப்பப்பட்டார். தெளிந்த புத்தித்திறமையும், சீரிய சிந்தனையும், முற்போக்குத் தன்மையும் கொண்டவர். சித்திரம், கைப்பணி, வர்ணம் தீட்டுதல், தையல் போன்ற அனைத்துத் துறைகளிலும் திறமை படைத்தவர். இறை உறவினால் ஆட்கொள் எப்பட்டு, இறையழைப்புக்குச் செவிசாய்த்துத் திருக்குடும்ப கன்னியர் சபையில் இணைந்து 1939ம் ஆண்டு தனது முதல் அர்ப்பணத்தைச் செய்தார்.

தொடர்ந்து இளவாலைக் கன்னியர் மடம் பாடசாலையில் தனது கல்விப்பணியை ஆரம்பித்தார். அக்காலம் வெளிநாட்டுத் தலைவிகளால் யாழ் திருக்குடும்ப மாகாணம் வழிநடத்தப்பட்ட காலம். அவ்வேளை யாழ் மாகாணத்தில் பி. ஏ (B. A.) படித்தவர்கள் எவருமில்லை. எனவே சலோமைத் தாயாரின் முயற்சியினால் அருட்சகோதரி லூசில்லா பி. ஏ. படிப்பதற்காகக் கொடும்பு அக்குவானல் கல்லூரிக்கு அனுப்பப்பட்டார். ஆங்கிலத்தில் சிறந்த புலமை பெற்றவரான இவரே யாழ் திருக்குடும்ப மாகாணத்தில் முதன் முதலில் B. A. படித்தவர் என்பது குறிப்பிடத்தக்கது. தனது கல்வியை நிறைவு செய்ததும் இவரது முதல் பணித்தளமாய் அமைந்தது மன்னார் புனித சவேரியார் பெண்கள் பாடசாலை. இங்கு ஒருசில ஆண்டுகள் சிறந்த பணியாற்றிய இவர் தொடர்ந்து பம்பலப்பிட்டி, கரம்பன், இளவாலை போன்ற இடங்களில் ஆசிரியராக, அதிபராகச் சிறந்த பணியாற்றினார்.

1975ம் ஆண்டு தனது கல்விப்பணியிலிருந்து ஓய்வுபெற்ற இவர் கனடா, ஒட்டாவா பல்கலைக்கழகத்திற்கு அனுப்பப்பட்டு இளைஞர்களுக்கும் உடைந்த குடும்பங்களுக்கும் ஆலோசனை வழங்கும் விதத்தில் "குடும்ப மேய்ப்புப்பணி ஆலோசனை" வழங்குவதில் உயர்கல்வியை மேற்கொண்டார். அங்கிருந்து திரும்பியதும் சேந்தாங்குளத்தில் இயங்கிய குடும்ப மேய்ப்புப்பணி நிலையத்தில் பணியாற்றினார்.

நாட்டுப்பிரச்சினை, இடப்பெயர்வுகள் காரணமாக அந்நிலையம் மூடப்பட்டபோது யாழ் குருத்துவக் கல்லூரி மாணவர்களுக்கு ஆங்கிலம் கற்பிக்க அழைப்புப்பெற்றார். ஆர்வத்துடனும், அர்ப்பணிப்புடனும் 15 வருடங்களுக்கு மேலாக ஆங்கிலக்கல்வியை அளித்தது மட்டுமல்ல குருமட மாணவர்களின் வளர்ச்சி, தளர்ச்சிகளில் அவர்களுக்கு ஆலோசனை வழங்கி, ஆதரவு' நல்கி தட்டிக் கொடுத்து உற்சாகமூட்டி நல்லதொரு அண்மையாகத் திகழ்ந்தார்.

இவ்வாறாகத் தனது ஆற்றல் முழுவதையும் இறைபணிக்கென அர்ப்பணித்த எமது சகோதரி வயோதியம் காரணமாக நோயுற்று இறுதி அருட்சாதனங்களைப்பெற்று 2008 செப்டம்பர் மாதம் 5ம் திகதி இறைபதம் அடைந்தார். இவரது ஆன்மா இறைவனில் என்றும் சாந்தி அடைவதாக!

## திருச்சி கலைக்காவேரி இயக்குனர் ஜோர்ஜ் அடிகளார் இறைபதமடைந்தார்

தமிழ் நாட்டில் உள்ள திருச்சி கலைக்காவேரி நுண்கலைக் கல்லூரியின் நிறுவுனர் அருட்தந்தை, எஸ். எம். ஜோர்ஜ் அடிகளார் மறைவுகண்டு கலைத்தாயே கண்ணீர் வடக்கின்றாள்! முப்பத்தொரு ஆண்டுகளுக்கு முன்னர் தமிழ்நாடு திருச்சி நகரின் மையப் பகுதியில் கலைக்காவேரி என்னும் கலைத்தொடர்பு நிலையத்தை உருவாக்கி, தமிழகத்திலேயே முதன்முதலாக பரதக் கலைக்கும் கர்நாடக சங்கீதத்திற்கும் பட்டப்படிப்பு நிலையை ஏற்படுத்தி, முதுநுண்கலை பட்டப்படிப்பையும் உருவாக்கிய ஜோர்ஜ் அடிகளாரின் அளப்பரிய கலைச் சேவை தமிழக மக்களால் மட்டுமன்றி உலகளவிலும் பாராட்டப்பட்டது.

ஈழத்திலிருந்து இனக்கலவரத்தால் இனப்படுகொலையால் பாதிப்பற்ற தமிழகம் சென்றிருந்த நூற்றுக்கணக்கான மாணவ மாணவிகளுக்கு எவ்வித பாகுபாடும் காட்டாமல் நிறைந்த மனதுடன், சிரித்த முகத்துடன் வாழ்க்கைப் பாதிப்பைக் கேட்டறிந்து, திருச்சிராப்பள்ளி பாரதிதாசன் பல்கலைக்கழக அனுமதி பெற்று, கலைக்காவேரியில் சேர்த்து, பகுதி நேரமாகவும் முழு நேரமாகவும் கலைத்துறையில் மிக்க அனுபவம் பெற்ற ஆசிரியர்கள் மூலமாக நடனம், சங்கீதம், வயலின், மிருதங்கம் என கலையின் பல்வேறு வகுப்புகளை நடத்தி, அரங்கேற்றி, அவர்கள் இன்று சர்வதேச ரீதியில் கலைக்கூடங்கள் அமைக்க வழிவகுத்திருப்பதை மறக்க முடியாது.

கல்வி பயிலும்போதே சாதி, மதம், இனம், பிரதேச உணர்வு பாராமல் மாணவ மாணவிகளை பிரிட்டன், பிரான்ஸ், ஜேர்மனி, கனடா, இத்தாலி போன்ற பல நாடுகளுக்கு பொறுப்புடன் கட்டுப்பாடுடன் அழைத்துச் சென்று நாட்டிய நிகழ்ச்சிகள் நடத்தி தமிழ்க்கலைக்கு புதுவேகம் அளித்த பெருமை அருட்திரு. ஜோர்ஜ் அடிகளாரையே சாரும்

1977இல் திருச்சி நகரில் சிறிய அளவில் ஒரு கட்டடத்தில் கலைக்காவேரி கலைத் தொடர்பு மையத்தை நிறுவிய அடிகளார், 1983இல் கலைப்பள்ளியாகவும் பின்னர் திருச்சி பாரதிதாசன் பல்கலைக்கழக நுண்கலைக் கல்லூரியாகவும் தரம் உயர்த்தப்பட்டு இன்று தமிழக அரசு நிதி உதவி பெறும் ஒரே நுண்கலைக் கல்லூரியாகவும் உயர் உழைத்திருந்தார். பரதக் கலைக்கு பட்டம் மற்றும் முதுநுண்கலை பட்டப்படிப்பு, தொலைக்கல்வியில் பரதம் கற்கும் வசதி, பரதக் கலைக்கான ஆய்வு மையம் கலைக்காவேரி நடனக்குழு, நுண்கலைப்பள்ளி, வளாகம், கடந்த பாரத திட்டம் உள்ளிட்ட பல சிறப்பம்சங்களை இக்கலைக்காவேரி நுண்கலைக் கல்லூரி பெற்ற முழுப் புகழும் அடிகளாரையே சேரும். 2003ஆம் ஆண்டு திருத்தந்தை 2ம் அருள் சின்னப்பர் அவர்களால் செயல்வீரர் - மோன்சிகுளோர் எனும் உயர் விருது பெற்றவர் அடிகளார் என்பது



ஜோர்ஜ் அடிகளார்

குறிப்பிடத்தக்கது. இதே ஆண்டு திருச்சியில் நடைபெற்ற உலகத் திருக்குறள் மகாநாட்டில் 'கலைமாமுனிவர்' பட்டம் பெற்ற அடிகளார், கலைக்காவலர், கலைச்சிற்பி, கலைச்சூரியன், அருட்கலைத் தந்தை, கலைஞான சித்தர் போன்ற பல்வேறு பெரும் விருதுகளையும் ஈட்டியுள்ளார்.

அறுபத்தெட்டு வயதில் இவ்வாண்டு ஒக்ரோபர் மாதம் 20 ஆம் திகதி அமரத்துவம் பெற்ற அடிகளாரது பூதவுடல் திருச்சி ஆயர் இல்லத்திலும் பின்னர் பொதுமக்கள் அஞ்சலிக்காக அவர் கனவுகண்டு பார்த்துப் பார்த்துச் செதுக்கி நனவாக்கிய கலைக்காவேரி நுண்கலைக்கல்லூரி மண்டபத்திலும் கல்லூரி வளாகத்திலும் வைக்கப்பட்டு கல்லூரி வளாகத்திலேயே நல்லடக்கம் செய்யப்பட்டது.

கலைநுட்பங்களுடன் இன்று பூத்துக் குலுங்கும் இக்கல்லூரிக் கட்டடத்தின் ஒவ்வொரு செங்கல்லும், பளிங்குக் கற்களும், இரவும் பகலும் அவர் நடமாடிய மண்ணும் ஜோர்ஜ் அடிகளாரின் கலைச்சேவைக்கு என்றென்றும் புகழ்பாடி சாட்சி கூறும் என்பதை இக்கல்லூரியில் படித்து நிகழ்ச்சிகளை அரங்கேற்றிய பழைய மாணவி என்ற முறையில் என்னால் அமுத்தமாகப் பதிவு செய்ய முடியும். இறை வரலாற்றை கதையாகவும் இசையாகவும் கொடுத்த கற்பகத்தருவான அடிகளாரின் கலைத்திறன்கள் சாதனை படைத்தவை. கலைத்துறையில் தனி மனிதனாக இருந்து 'தோப்பான' இவர் வரலாறு படைத்திருப்பதுடன் கலைக் காவேரியின் தலைக்காவிரியாக ஒளிவிடுகின்றார்.

(கோவதனி புலனச் சந்திரனம், இலண்டன்)

# பழைய கேள்விகளும் புதிய பதில்களும்

**அடிப்படைவாத பெந்தகோஸ்தேசைபர் சகோதரர்களின் கேள்விகளுக்கு விவரம் அடிப்படையில் வெளிவர, அழுத்தமான பதில்களைத் தாங்கி இந்நொடர் வருகிறது.**

**கேள்வி :** திருச்செந்தூர் முருகனும், இராமேஸ்வரம் இராமரும் எங்களைக் காப்பாற்றினார்கள் என்று இந்துமதவாதங்களும், போர்ச்சுகீசிய கப்பல் மாலும் கள் பூயலில் சிக்கியபோது காப்பாற்றிய வேளாங்கண்ணி மாதா சனாமியன்போது ஏன் காப்பாற்றவில்லை? என்று பெந்தகோஸ்தே சபைகளும் கூறுகிறார்களே நீங்கள் என்ன பதில் சொல்லப்போகின்றீர்கள்?

**பதில் :** டிசம்பர் 26ம் திகதி ஏற்பட்ட சனாமித் தாக்குதலில் பாதிக்கப்பட்ட தமிழகக் கடற்கரையோர மக்களில் பாதிக்கு மேற்பட்டவர்கள் கிறிஸ்தவர்கள். பெற்ற பிள்ளைகளை, பெற்றோரை, உற்றார் உறவினரை, சேர்த்த செல்வங்களைக் கடலுக்குக் காவு கொடுத்துவிட்டு வெறுமையாய் - வாழ்விட்டுக்கூட அழமுடியாமல் மனதுக்குள் மக்கள் விசம்பும் வேதனைகள் உணரக் கூடிய உண்மையாகும். வெறுமையான மனவேதனையின் வெளிப்பாடாக நாங்கள் இதுவரை நம்பிய கடவுள் நம்மைக் கைவிட்டுவிட்டாரா? இப்படிப்பட்ட பேரழிவில் நம்மைக் காப்பாற்றாத கடவுள் இருக்கிறார் என்று எப்படி நம்ப முடியும்? அவர் இருக்கிறார் என்றால் என்ன செய்கின்றார்? இது போன்ற கேள்விகளை இயற்கைச் சீற்றங்கள், எதிர்பாராத விபத்துக்கள், எதிர்பாராத இறப்புக்கள் நிகழும்போது மனிதன் எழுப்புவது இயல்பு. வரலாற்றில் மனித துன்பங்களுக்கு விடை கிடைக்காதபோது மனிதன் இக்கேள்விகளை எழுப்பியும் வந்துள்ளான்.

ஆயிரக்கணக்கான மக்களுக்கு அன்றாடம் வாழ்வளித்து வந்த கடலின்னை கைதட்டும் சத்தம் காதையடைவதற்குள் கடற்கரையைச் சுடுகாடாக்கி விட்டான். சனாமியால் பாதிக்கப்பட்ட தெற்காசியப் பகுதியின் கடற்கரையோரப் பகுதிகள் பாதிப்பின்றி தப்பியுள்ளன என்றால் அது அப்பகுதிகளில் இயற்கையாகவோ (மரங்கள், காடுகள், பாறைகள்) அல்லது செயற்கையாகவோ (தூண்டில் வளைவுகள், தடுப்புச் சுவர்கள்) அமையப் பெற்றுள்ள தடுப்புகளே காரணம். உண்ண உணவின்றி, இருந்த குடிசைகளும் அழிந்து, படுக்கப் பாயும், குடிக்கக் குவளையும், உடுத்தத் துணியும் இன்றித் தவிக்கும் எம் சகோதரர்களுக்கு என்று விடியல்

## தொடர் - 15

ஏற்படும்? என்று காத்துக் கிடக்கும் மக்களுக்கு இறைவா, நீ என்ன சொல்லப் போகிறாய்? எனச் செப்பிப்பதையும், மனிதநேயத்துடன் ஒன்றிணைந்து உதவுவதையும் தவிர்த்து, பிணங்களை வைத்து ஆன்மீக அரசியல் நடத்தும் பாசிச இந்து அடிப்படையிலான பதில் சொல்லுவது காலத்தின் கட்டாயமென்றே நான் கருதுகின்றேன்.

மதம் என்பது சமூகம் என்ற இயக்கத்தின் பிரிக்க முடியாத அங்கம். மதவெளிப்பாடுகள் மாறினாலும் இறை நம்பிக்கை - யென்பது எக்காலத்திலுமுள்ள ஒரு சமூகக் கூறாகும். இந்த இறை நம்பிக்கைதான் மனித வாழ்வை சமூக ஓட்டத்துடன் ஒருங்கிணைத்துக்கொடுத்து, சனாமி என்ற பேரழிவால், தாங்க முடியாத சோகத்தால், சூழ்ந்துள்ள மனிதன் தங்களுக்கு ஏற்பட்டுள்ள அதிர்ச்சிகளை, மன உளைச்சல்களைத் தன்னுள் வாங்கிக்கொள்ளும் ஊடகமாக (Shock Absorber) மதங்கள் இருக்கவேண்டுமென்று விரும்புகிறான். தன் தேவைகள், பொருளாதார நிலை, அன்றாட அனுபவம் இவற்றின் கண்ணோட்டத்திலேயே மனிதன் தன் மதத்தின் மீதுள்ள பற்று, பார்வையை மாற்றிக்கொள்கின்றான். அன்றாட வாழ்வு கேள்விக்குறியாகும்போது மனிதன் தன் மத நம்பிக்கையைக் கேள்விக்குறியாக்குகிறான். வாழ்வுக்கு வழிகாட்டாத மதங்களை, சமூகமளின் பாரத்தை இறக்காத மதக்காரணிகளை மனிதன் மறு ஆய்வுக்குட்படுத்துகின்றான். பாதிக்கப்பட்டுள்ள மனிதனின் மதவுணர்வின்மீதும், அவனது பாதிப்புக்கள் என்ற பலவித சூழல் பயன்படுத்தியும், அவன் கடைப்பிடித்துவரும் மத நம்பிக்கை தவறானது என்றும், புல்வெளியைக் காட்டுவதாக பாழ்வெளிக்கு அழைக்கும் பரிதாபப் போக்குதான் "ஏன் எங்க சாமி காப்பாற்றியுள்ளபோது உங்க சாமி காப்பாற்றவில்லை?", "அன்னை மரியாவைக் கும்பிடும் கத்தோலிக்கர்கள் தான் பாதிக்கப்பட்டுள்ளீர்கள், பெந்தகோஸ்தே சபைக்கு உண்மைத் தேவனை ஆராதிக்க வாருங்கள்" போன்ற தப்பறையான இறையியல் முதலீடுகள், இவைகள் மக்களிடம் நல்ல வரவேற்புப்

## தருவது தஞ்சை டோமி

பெறும் என்ற நம்பிக்கையில் விதைக்கப்பட்டுள்ளன. மதவேறுபாடின்றி அனைவரும் வேளாங்கண்ணி போன்ற திருத்தலங்களுக்கு போவதால் கிறிஸ்தவ மதத்திற்கு நிறையப் பேர் மதம் மாற வாய்ப்புண்டு என்ற ஆர். எஸ். எஸ். இன் திருட்டு உள்நோக்கமும், வேளாங்கண்ணி போன்ற திருத்தலங்கள்தானே கத்தோலிக்கர்களை கத்தோலிக்க விசுவாசத்தில் கட்டிப்போட்டுள்ளது என்ற பிரிவினைச் சபைகளின் குறுக்குப் புத்தியுமே, ஏற்பட்டுள்ள சனாமி சூழ்நிலையைப் பயன்படுத்தி பாதிக்கப்பட்டவர்களைமேலும் பரிதாபநிலைக்குத் தள்ளும் நோக்கில் இப்படிப்பட்ட கேள்விகள் வழங்கப்படத் தூண்டியுள்ளன.

ஏன் இறைவன் இந்தப் பேரழிவை அனுமதித்தான்? என்று மானிடக் கேள்விக்கு மாபெரும் விஞ்ஞானிகளும், அறிவாளிகளும் விடை தெரியாமல் திணறும்போது சாதாரண மக்களை எளிதான பதில்களால், இறைவார்த்தைகளைப் பயன்படுத்திச் சாத்தான வேதம் ஒதும் கதையாக மக்களை மடையர்களாக்கும் முயற்சியில் பெந்தகோஸ்தே சபைகளும், இந்துமத பாசிச அமைப்புகளும் இறங்கியுள்ளன.

தெற்காசிய நாடுகளின் கடற்கரையோரப் பகுதிகளையெல்லாம் தாக்கிய சனாமி வேளாங்கண்ணி திருத்தலம் என்பதால் மட்டும் தாக்காமலிருந்தால் அது இயற்கைக்கும், இறை நீதிக்கும் எதிரானதல்லையா? திருத்தலங்கள் இறையருள் பொங்கி வெளிப்படும் மையங்கள் தான். ஆனால் இறைவன் அனைவரையும் அன்பு செய்கிறார். அனைவரையும் காக்கிறார், மதம் என்ற கட்டுக்குள் கட்டுப்படுத்தப்பட முடியாதவர். ஆகவே "உங்கள் கடவுள்", "எங்கள் கடவுள் என்பதோ", "மாதாவை வழிபட்டதால்தான் மாந்தர்கள் மாண்டு போனார்கள்" என்பதோ மத அடிப்படையான தவிர மனித நேய வெளிப்பாடல்ல.

நாம் எழுப்பும் எல்லாக் கேள்விகளுக்கும் பதில் உண்டா? நல்லவர்கள் ஏன் துன்பப்படுகிறார்கள் என்று கூறமுடியுமா? தீயவர்கள் இன்பமாய் வாழ்கிறார்களே எப்படி? ஏன் இவன் ஊமையாய் பிறக்க வேண்டும்? ஏன் இவர்களுக்கு மட்டும் குழந்தையே இல்லை...? இப்படிப்பட்ட கேள்விகளுக்கெல்லாம் இறைவன் ஒருவருக்கே பதில் தெரியும். இறைவன் செய்துவரும் நன்மையெல்லாம் எண்ணிப் பார்த்தால் நாம் அடைந்த துன்பங்கள் மறந்துபோகும். இன்பங்களை, நன்மைகளைப் பெறும் நாம் துன்பங்களைப் பெறும்போது முறையிடலாமா? இறைவன் இந்தச் சனாமி மூலம் என்ன கூறுகிறார் என்று செப்பிப்போம். இனிமேல் இழப்பு ஏற்படாத வண்ணம் எச்சிக்கையமைப்புக்களை உருவாக்கப் பாடுபடுவோம். இறைவன் நம்மைக் கைவிடமாட்டார்.

# பொதுநிலையினர் வாழ்வில் இறைவார்த்தை

## இறைவார்த்தை ஆண்டையோட்டிய சிந்தனைக் கட்டுரைத் தொடர் - 11

**திரு. மாட்டில் டயல், (பேசாலை) இளைப்பாறிய கோட்டக் கல்விப் பணிப்பாளர்**

**(V) ஐந்தாவது ஓளியின் மறையுண்மை:-**

### யேசு தேவநற்கருணையை ஏற்படுத்துகின்றார்

இயேசு தேவநற்கருணையை ஏற்படுத்தியமை வேறு பல நிறைவேற்றங்களுக்கு அத்திவாரமாக அமைந்துள்ளது. இது நடந்தது பாஸ்கா விருந்து வேளையின்போது. பாஸ்கா விருந்துக்கு ஒரு வரலாறு உண்டு என்பது நாம் அறிந்ததே. மோயீசன் எகிப்திலிருந்து இஸ்ராயேல் மக்களை மீட்டுகொண்டு வருவதற்கு, கடவுள் எகிப்தியரினமேல் வரவிட்ட இறுதித் தண்டனையின்போது இஸ்ராயேல் மக்களை இனம் காணுவதற்காக இஸ்ராயேல் மக்கள் நாடாத்திய விருந்தே பாஸ்கா விருந்து. பாஸ்கா என்பது கடந்து செல்லல் என்று பொருள்படும். இதன் நினைவாக இஸ்ராயேல் இனம் தாம் எகிப்திலிருந்து மீட்கப்பட்ட நாளிலிருந்து பாஸ்காவைத் திருவிழாவும் விருந்தும் கொண்டாடி வந்தது. பாஸ்காவின் செம்மறி யேசுவுக்கு முன்னடையாளமாகவும் இருந்தது.

இந்நாட்களிலும் பாஸ்கா விழா திருச்சபையால் கொண்டாடப்பட்டு வருகின்றது. பெரிய வியாழன் வழிபாடுகள் யாவும் பாஸ்கா விழாவை மையப்படுத்தியவையே. கிறிஸ்துவின் மரணத்தை வென்ற உயிர்த்தெழுதலே புதிய பாஸ்காவாகும். இயேசுவின் பாஸ்கா விருந்துணவை நற்செய்தியாளர் யோவானைத் தவிர ஏனைய மூன்று நற்செய்தியாளர்களும் குறிப்பிடுகின்றார்கள். புனித மத்தேயு இவ்வாறு கூறுகின்றார். "நீர் பாஸ்கா விருந்துண்ண நாங்கள் எங்கே ஏற்பாடு செய்ய வேண்டும் என நீர் விரும்புகின்றீர் என்று கேட்டார்கள். இயேசு அவர்களிடம் நீங்கள் புறப்பட்டு நகருக்குள் சென்று இன்னாரிடம் போய் 'எனது நேரம் நெருங்கிவிட்டது. என் சீடர்களோடு உம் வீட்டில் பாஸ்கா கொண்டாடப்போகின்றேன்' எனப் போதகர் கூறுகின்றார் எனச் சொல்லுவர்கள் என்றார். இயேசு தங்களுக்குப் பணித்தபடியே சீடர்கள் செயற்பட்டு பாஸ்கா விருந்துக்கு ஏற்பாடு செய்தார்கள்" (மத்: 26:17-19).

பாஸ்கா விருந்து எப்படி நடந்தது? அது நற்செய்தியில் இவ்வாறு தரப்படுகின்றது. "அவர்கள் உணவருந்திக் கொண்டிருந்தபோது இயேசு அப்பத்தை எடுத்து கடவுளைப் போற்றி அதைப் பிட்டுச் சீடர்களுக்குக் கொடுத்து, "இதைப் பெற்று உண்ணுங்கள். இது எனது உடல்" என்றார். பின்பு கிண்ணத்தை எடுத்து கடவுளுக்கு நன்றி செலுத்தி அவர்களுக்குக் கொடுத்து இதில் உள்ளதை அனைவரும் பருகினார்கள். ஏனெனில் இது உடன்படிக்கையின் இரத்தம். பலருடைய பாவமன்னிப்புக்காகச் சிந்தப்படும் இரத்தம்" என்றார் (மத்: 26: 26-27).

ஆதியில் விடுதலைப் பயணத்தின் முன்பு பாஸ்கா விருந்து இறைவனின் மக்களால் உண்ணப்பட்டது. இப்போதும் ஒரு புதிய யுகத்தை நோக்கிய பயணத்தின் ஆரம்பத்திலும் கிறிஸ்துவினாலும் சீடர்களினாலும் பாஸ்கா விருந்து உண்ணப்படுகின்றது. கிறிஸ்துவின் யுகத்துக்குள் நாம் நுழைகின்றோம். கிறிஸ்துவின் சிந்தனைகளும் விழுமியங்களும் சித்தாத்தங்களும்

நிறைந்த புதிய காலத்துள் அழைத்துச் செல்லப்படுகின்றோம். 'கண்ணுக்குக் கண் பல்லுக்குப் பல்' என்ற சித்தாத்தங்களிலிருந்து ஒரு கண்ணத்தில் அறைபவனுக்கு மறு கண்ணத்தையும் காட்டுகின்ற நவ சிந்தனையின் காலங்களுக்குள் நுழைகின்றோம். இதிலிருந்து மலரும் ஏனைய சிந்தனைகள் :

### 1. யேசு குருத்துவத்தை ஏற்படுத்துகின்றார்

இயேசு அப்பத்தைத் தன் உடலாகவும் இரசத்தைத் தனது இரத்தமாகவும் மாற்றி தம் சீடர்களுக்குக் கொடுத்து, "இதை என் நினைவாகச் செய்யுங்கள்" என்ற அன்புக் கட்டளையையும் தந்தார். ஆகவே இயேசு அன்று கொடுத்த கட்டளையை நிறைவேற்ற அதற்கான பணியாட்கள் கிறிஸ்துவின் பிரதிநிதிகள் தேவை. அவர்கள்தான் இன்று நம்மத்தியிலே திருநிலைப்படுத்தப்பட்டிருக்கும் குருக்களாவர். இன்று உலகிலே பல நூறு குருத்துவ சபைகளும் பல ஆயிரம் குருக்களும் கிறிஸ்துவின் ஊற்றுக்களிலிருந்து ஆன்மீகத்தையும், சமூக விழுமியங்களையும் உலகிற்கு வழங்கிக் கொண்டிருக்கிறார்கள். கிறிஸ்துவின் மேய்ப்பு பணியில் பல்வேறு நிலைகளில் திருத்தந்தை, கர்தினால்கள் - பேராயர்கள் - ஆயர்கள் - குருக்கள் - துறவிகள் என்ற அடிப்படையில் சுழன்று கொண்டிருக்கின்றார்கள். கிறிஸ்து சீமோன் இராயப்பருக்குக் கொடுத்த "என் ஆட்டுக்குட்டிகளை மேய். என் ஆடுகளை மேய்" என்ற கட்டளையும் இதனால் நிறைவுறுகின்றது.

**வேண்டதல்:** எமது பங்குத் தந்தைக்காகச் செப்பிப்போம். திருச்சபையின் தலைவர் பரிசுத்த திருத்தந்தைக்காகவும், ஆயர்கள் குருக்களுக்காகவும் செப்பிப்போம்.

### 2. கிறிஸ்துவின் நிரந்தரப் பிரசன்னம் நம்மோடு.

கிறிஸ்து தம் சீடர்களிடம் "இதோ உலகம் முடிவு வரை நான் உங்களோடு இருக்கின்றேன்" என்று கூறினார். அப்பத்தைத் தன் உடலாகவும் இரசத்தைத் தன் இரத்தமாகவும் மாற்றித் தம் சீடர்களுக்குக் கொடுத்த யேசு, "இதை என் நினைவாகச் செய்யுங்கள்" என்று கூறினார். கிறிஸ்துவின் உடலாகவும் இரத்தமாகவும் மாறும் திருவருட்சாதனம் எழுவான் தொடக்கம் படுவான் ஈறாக உலகின் எல்லாத் திசைகளிலும் நிறைவேறிக் கொண்டிருக்கின்றது.

கிறிஸ்துவின் பிரசன்னமாம் தேவநற்கருணை ஆலயப் பீடங்களில் நம்மோடு இருக்கின்றது. ஆக கிறிஸ்துவின் பிரசன்னம் நித்தியமானதாக, நிரந்தரமானதாக என்றும் நம்மோடு இருந்தலைக் கொண்டிருக்கின்றது. இக்கிறிஸ்துவின் பிரசன்னத்தை அருந்தும் நாம் தூயவர்களாய் இருப்பதன் மூலமாக கிறிஸ்துவின் பிரசன்னத்தை நம்மில் கொண்டிருக்கலாம். அப்பிரசன்னத்தை அன்னை திரேசாவைப்போல் வெளிக்கொணர்ந்தால் நாமே கிறிஸ்துவின் பிரசன்னம் ஆகிவிடமுடியும்.

**வேண்டதல் :** கிறிஸ்துவின் பிரசன்னத்தை நாம் எம்மில் ஏற்று அதை மற்றவர்களுக்குக் கொடுக்கும் வரம் வேண்டிச் செபித்தல்.

3. கிறிஸ்துவின் உடல் எமது ஆன்ம உணவாதல் "என் தசையை உண்டு இரத்தத்தைக் குடிப்பவன் என்றுமே வாழ்வான்" என்று கிறிஸ்து கூறினார். நாம் தேவநற்கருணையைப் பெற்றுக்கொள்ளும் முன் இப்படிச் செபிக்கின்றோம். "ஆண்டவரே தேவரீர் என்னில்லத்தில் எழுந்தருள நான் தகுதியற்றவன். ஆனால் ஒரு வார்த்தை மட்டும் சொல்லியிருளேன். என் ஆன்மா குணமடையும்" யேசுவின் உடலும் இரத்தமும் எமக்கு ஆன்ம உணவாகின்றது. தேவநற்கருணை (தேவனின் நல்ல இரக்கம்) யால் நிறைவுபெறும் ஆன்மாவும் அதைக் கொண்டிருக்கும் உடலுமே தன்னைக் கிறிஸ்தவனாக - கிறிஸ்துவின் பிரதிநிதியாக இனம் காட்ட முடியும்.

எவ்வித தேவநற்கருணை உயிரோட்டமாக அமைந்திருந்தது என்பதற்கு அன்னை திரேசாவின் வாழ்விலிருந்து ஓர் உண்மைச் சம்பவம். அன்னை திரேசாவின் இல்லத்தைத் தரிசித்த அரச அதிகாரி ஒருவர் அந்த இல்லத்தையும் அங்கு நடைபெறுகின்ற அன்புப்பணிகளையும் பார்த்து வியப்படைந்து அன்னை அவர்களிடம் கேட்டார் "இவ்வளவு பரித்தியாகமுள்ள பணிகளைச் செய்வதற்கு நீங்கள் எங்கிருந்து சக்தியைப் பெற்றுக் கொண்டீர்கள்" என்று. அன்னை அவர்கள் அவ்வில்லத்தில் இருந்த சிற்றாலயத்திற்கு அவ்வதிகாரியை அழைத்துச் சென்று, அங்கு எழுந்தேற்றப் பண்ணப்பட்டிருந்த நற்கருணை ஆண்டவரைச் சுட்டிக்காட்டி "இவரிடமிருந்து" என்றார். கிறிஸ்துவோடு ஐக்கியமாகும்போது நாம் அதிசயங்களையும் நன்மைத்தனங்களையும் ஆயிரம் ஆயிரமாய்ச் செய்யக்கூடும்.

**வேண்டதல்:-** ஆன்மாவிலிருந்து பாவங்களைக் களைந்து எறிந்துவிட வேண்டியும், நமது ஆன்மா நற்கருணையால் தினம் போஷிக்கப்பட வேண்டியும் வரம் கேட்டுச் செபித்தல்.

### 4. உலகம் முழுவதையும் போஷிக்கும் ஓர் உணவு - உலக சகோதரத்துவம்:

கத்தோலிக்கரான நாம் எல்லோரும் கிறிஸ்துவின் ஒரே உடலை உண்டு ஒரே இரத்தத்தைப் பருகும் ஒரே தலைமையில் ஒன்றித்திருக்கும் மக்கள். இதனால் நாம் கிறிஸ்துவின் சகோதரர்கள் ஆகின்றோம். கிறிஸ்துவின் சகோதரர் நாம் எல்லாம் நமக்குள்ளே சகோதரர்கள். நாம் உண்ணும் கிறிஸ்துவின் உடலும் இரத்தமும் இதை நமக்குள்ளே நிறுவுகின்றது.

ஆசிய மேய்ப்புப்பணி மாநாடு சென்ற ஆண்டில் தாய்லாந்து நாட்டில் நடைபெற்றபோது அதில் பங்குகொண்ட நாம் இந்த சகோதரத்துவ உணர்வை உண்மையில் அனுபவித்து மகிழ்ந்தோம். பல்வேறு மொழி பேசும் பல்வேறு கலாச்சார பின்னணியிலிருந்தும் பல்வேறு நாடுகளிலிருந்தும் வந்த இரண்டாயிரத்துக்கும் அதிகமான மக்கள் உலக சகோதரத்துவத்தைக் கிறிஸ்துவின் பெயரால் சமைக்க அனுபவிக்க முடிந்தது. எத்தனையோ வேற்றுமைகள் நமக்குள் இருந்தாலும் கிறிஸ்துவின் பெயரால் சகோதரர்கள் ஆகின்றோம். அதில் ஒரு திருப்தியையும் ஆன்மீக மகிழ்ச்சியையும் உணர்கின்றோம்.

**வேண்டதல்:** உலகம் முழுவதிலும் சகோதர உணர்வு மேலோங்கவும் யுத்தங்களும் - போராட்டங்களும் இன்றி உலகில் சமாதானம் நிலைக்கவும் வரம் வேண்டிச் செபித்தல்.

# வன்னிய பயணம் ... ஒரு தற்காலிக பயணம் ...!

## வன்னிய பயண அனுபவங்களைப் பகிர்கின்றார் அருட்பணி. பெனோ

கடந்த மாதம் மன்னார் மறைமாவட்ட ஆயர் மேதகு இராயப்ப யோசேப்பு ஆண்டகை அவர்களோடு நானும் அருட்பணி. சரேந்திரன் றெவல் அவர்களும் வன்னிய பயணத்தில் இணைந்திருந்தோம். மக்களின் பலவிதமான சோகங்களை, மரணங்களை, இழப்புக்களை நேரடியாகக் கண்டறிந்தோம். பின்பு மன்னார் திரும்பி எமது சர்வமத மாதாந்த ஒன்றுகூடலை மன்னார் மூர் வீதியிலே இருக்கின்ற பள்ளிவாசலில் நடாத்தினோம். மன்னாரில் உள்ள சர்வமதத் தலைவர்கள் ஒன்றுகூடி, "வன்னி மக்கள் உயிர்ப்பாழ் பிரார்த்தனை செய்து, அவர்களுக்காகப் பணம் சேகரிப்பது" என்ற தீர்மானத்தையும் நிறைவேற்றினோம்.

மன்னார் ஆயர் அவர்களின் அனுமதியோடு மன்னார் அரச அதிபர், பிரதேச செயலாளர், மன்னார் வலயக் கல்விப் பணியாளர், மன்னார் மாவட்ட வைத்திய அதிகாரி இன்னும் அரச - அரச சார்பற்ற நிறுவனங்கள், பாடசாலை அதிபர்கள், மும்மத ஆலயத் தலைவர்கள், போக்குவரத்து, மின்சார, நீர்வழங்கல், மாநகரசபைப் பணியாளர்கள், வங்கி ஊழியர்கள், நிதி நிர்வாக ஊழியர்கள் எனப் பல ஆதரவாளர்களை நாம் நேரடியாக சந்தித்துப் பேசி வன்னி மக்களுக்காக நிதி திரட்டும் எமது முயற்சிபற்றி விளக்கியபோது இவர்கள் தங்கனால் இயன்ற ஒத்துழைப்பை வழங்கினார்கள். எங்கள் எல்லோரினதும் முயற்சியின் பயனாக பெருந்தொகையான பணத்தை - ஏறக்குறைய பதினேழு இலட்சம் ரூபாவைச் சேகரித்தோம்.

இப்பணத்தை வன்னி மக்களுக்கு நேரடியாக வழங்க வன்னியிலிருந்து மன்னாருக்கு வந்திருந்த அருட்பணி. சத்தியராஜ் அவர்களோடு மோட்டார் சைக்கிளில் வன்னிக்குப் பயணமானோம்.

### வன்னியின் பாதை

புளியங்குளத்திலிருந்து நெடுங்கேணி ஊடாக செல்கின்ற பாதை மிகவும் ஆபத்தானது. உயிர் வேண்டாம் என்று செல்கிறவர்கள்தான் இதில் பயணிக்கிறார்கள். இந்தப் பாதையூடாக பேருந்தில் செல்பவர்கள் பயணம் முடியும்வரை பேசவே மாட்டார்கள். ஏன்? எப்போது கிளைமோர் வெடிக்குமோ என்ற பயம்! சராசரியாக ஒரு மாதத்தில் 5 பேர் வன்னிய பாதைகளின் நெரிசல்களால் விபத்துக்குள்ளாகி இருக்கிறார்கள். வாழ்க்கைச் சமைகளைச் சுமந்து பலவிதமான சோகங்களோடு, பைத்தியக்காரர்களைப் போன்ற நிலையில் பயணம் செய்யும்போது இப்படியான விபத்துக்கள் நிகழும்தானே...?

### குருக்களைப் பாராட்டுகின்றேன்

இந்தக் கொடுமான யுத்த காலங்களிலே வன்னி மக்களோடு வாழுகின்ற எமது குருக்களைப் பாராட்டுகின்றேன். அவர்கள் மரணத்தின் பணிகளையே செய்துகொண்டிருக்கிறார்கள். (They are doing the ministry of death) உயிரற்ற பிணங்களையும், நடைப்பிணங்களாக வாழ்வோரையும் இதயத்திலே தாங்கி

நிற்கிறார்கள். மரணவீடு சந்திப்பு என்றும், நிவாரணம் என்றும், திருப்பலி என்றும் உண்மையான பணியின் விருப்போடு பணியாற்றும் இந்த இளங்குருக்களை இறைவன் பாதுகாக்க வேண்டும். அருட்பணியாளர் அருள்நாதன், அருட்பணியாளர் யோகராஜா ஆகிய இருவரும் ஒரு இடத்திலேயே ஓலைக் கொட்டில்களைப் போட்டு மக்களின் துயர்களைத் தாமும் பகிர்ந்துகொண்டு வாழ்கின்றார்கள்.

அருட்பணியாளர்கள் சத்தியராஜ், லக்கோன்ஸ், நேரு, ஆரோக்கியம் ஆகிய இவர்கள் கல்மடு பகுதியிலே தினமும் சக்கரங்கள் போன்று சுழன்று மக்களோடு மக்களாகக் கரைகின்றனர். இவர்களோடு இருப்பதே ஒரு புது அனுபவம். பாம்புகளும், பூச்சிகளும் வாழுகின்ற இடத்திலே, ஓலைக்கொட்டில்களிலே, சில நேரம் உணவுகூட உட்கொள்ளாமல் தமது குருத்துவ வாழ்வை வாழ்கின்றனர். உண்மையிலேயே இவர்களையும் அங்கு வாழும் ஏனைய துறவிகளையும் எமது இதயத்தில் பாராட்டி இவர்களுக்காக செபிக்கின்றேன்.

இன்னும் அருட்சகோதரி ரூபராணியையும், அவரோடு பணியாற்றும் சகோதரியையும், அவர்களது 20 ஏழை அனாதைப் பிள்ளைகளையும் ஓலைக்குடிசையில் சந்தித்தேன். இவர்கள் புதிதாக அமைத்த தமது அருமையான இல்லத்தை காத்தாண்டுகளத்திலே பறிகொடுத்துவிட்டு வந்துள்ளார்கள். இங்கு பல உயிர் ஆபத்துக்களை அவர்களது பயணத்தில் சந்தித்து, துன்பத்திலும் இருப்பதை உண்டு வாழ்கிற இவர்களது பணிவாழ்வைப் பாராட்டுகிறேன்.

அன்பகத்தைச் சேர்ந்த அருட்பணி. லொசிங்ரன் அடிகளார் 40 பிள்ளைகளோடு முழங்காலில் அன்பாக வாழ்ந்தவர். இந்தப் பிள்ளைகளோடு விசுவமடு எனும் பகுதியிலே இன்னும் அதிகமான பெண் பிள்ளைகளோடு இப்போது அடிப்படை வசதிகூட இல்லாமல், ஓடிவந்த களை ஆராமல் வாழுகின்றார்கள். எதை, எப்படிச் சொல்வது என்று புரியவில்லை. இப்பகுதிகளில் பணியாற்றும் பணியாளர்கள் அனுபவிக்கும் துன்பங்களைச் சொல்ல வார்த்தையே இல்லை! இருந்தும் உயிர் இருக்கும் வரை வாழ்வோம்! வாழ்வு கொடுப்போம் என்ற இவர்களது மன உறுதி பாராட்டப்பட வேண்டியது.

### மக்களின் துயர்கள்

மக்களின் துயரங்களை சொல்லில் வடிக்க முடியாது. நாம் இங்கு துன்பங்களைப் பற்றிப் படிக்கிறோம் அல்லது எழுதுகிறோம். ஆனால் வன்னியில் மக்கள் அவர்கள் ஒவ்வொரு நிமிடமும் அதை வாழுகிறார்கள். பாம்புக்கடியால் தினம் தினம் மக்கள் செத்துக்கொண்டிருக்கிறார்கள். உறங்குகின்றபோது படுக்கையில் மண்ணெண்ணையை சுற்றிவர தெளித்துத்தான் இரவில் உறங்குகின்றார்கள். அதுவும் ஒரு லீற்றர் 350/=. அதுவும் இல்லாது போனால் நான்கு பக்கமும் குருசு போட்டு கடவுள் தயவிலே உறங்குகின்றார்கள். போதிய உணவில்லை, உடையிலலை, இருப்பிடமில்லை. காட்டுப் பிரதேசமே இன்று மக்களுக்குத் தஞ்சம்

கொடுக்கும்

இடமாகியுள்ளது.

வட்டக்கச்சி, கல்மடு,

இராமநாதபுரம், தர்மபுரம்,

விசுவமடு இவைதான்

இப்போது மக்கள் வாழும்

பிரதேசங்கள். ஆனால்

இதுவும் எவ்வளவு

நாளாளுக்கு என்பது

மக்களின் கேள்வி?

இறப்பும் இழப்பும்தான்

அவர்களது வாழ்வாகிறது.

எதிர்காலத்தை காணமுடியாத மாணவ சமூகம்.....

வைத்தியசாலைகளில் நிறைந்து வழியும் நோயாளர்.....

வாழ்விலே பிடிப்பற்று போகிற மக்கள்...!

### மக்களின் நன்றி

மன்னார் மக்கள் தாராள உள்ளம் கொண்டவர்கள்! அவர்கள் மன்னார் மறைமாவட்ட சர்வமத அமைப்பின் ஊடாக செய்த பண உதவிக்கும், அவர்களது பிரார்த்தனைகளுக்கும் வன்னியில் வாழும் எமது குருக்களும், துறவிகளும், மக்கள் அனைவருமே நன்றி சொல்லுகிறார்கள்.

தொடர்ந்தும் வன்னி மக்கள் உயிர் வாழ உதவுவோம், அவர்களுக்காக பிரார்த்தனை செய்வோம்!.

அருட்பணி. டே. அலெக்ஸ்ஸாண்டர் சில்வா (பெனோ), மறைமாவட்ட சமூகத் தொடர்பு, சர்வமத இயக்குனர்.

### வன்னி மக்களின் நன்றி

அண்மையிலே வன்னி மக்களின் துயரங்களை வெளிக் கொணர்ந்து எங்களுக்காகப் பிரார்த்தனை செய்து நிதி உதவியாக பதினேழு இலட்சம் ரூபா வழங்கிய மன்னார் மக்கள், அரச, அரச சார்பற்ற நிறுவன ஊழியர்கள் ஆகிய உங்கள் அனைவருக்கும் வன்னி மக்கள் சார்பாக எமது நன்றிகளைத் தெரிவிக்கின்றோம்.

மன்னார் சர்வமத அமைப்பின் ஊடாக எமது மக்களுக்கு நீங்கள் வழங்கிய இந்தப் பணத்தை பகிர்க்குடிய அனைத்து இந்து, கத்தோலிக்க இன்னும் ஏனைய மக்களோடும் பகிர்ந்துகொண்டோம் என்பதனையும் தெரிவிக்கின்றோம். இதை ஒழுங்குபடுத்திய இந்து மதகுரு மனோகர சர்மா குருக்களுக்கும், இல்லாமிய - மொலலி எஸ். ஏ. அசீம் அவர்களுக்கும், கத்தோலிக்க மதகுரு டே. அலெக்ஸ்ஸாண்டர் சில்வா (பெனோ) அவர்களுக்கும் சகோதரன் தினா அவர்களுக்கும் எமது விசேட நன்றிகளைத் தெரிவிக்கின்றோம்.

- அருட்பணி. சத்தியராஜ் மற்றும் குருக்கள்

## வன்னியில் துன்புறும் மக்களோடு இருந்து பணிசெய்யும் மன்னார் மறைமாவட்டக் குருக்களுக்காக சேர்ப்போம்



அருட்பணி. அருள்நாதன்



அருட்பணி. யோகராஜா



அருட்பணி. சத்தியராஜ்



அருட்பணி. ஆரோக்கியம்



அருட்பணி. நேரு



அருட்பணி. லக்கோன்ஸ்

## மன்னார், யாழ்ப்பாண மறைமாவட்டங்களில் 14 பங்குகள் மக்கள் எவருமின்றி வெறுமை!

மன்னார் மறைமாவட்டத்தைச் சேர்ந்த (வன்னியில் உள்ள 6 பங்குகளிலும் மற்றும் மன்னார் பெருநிலப் பரப்பைச் சேர்ந்த ஒரு பங்கிலும்) வாழ்ந்த அனைத்து கத்தோலிக்க மக்களும் இடம் பெயர்ந்துள்ளனர். அப்பங்குத் தலங்களின் பங்குத்தந்தையரும் வெவ்வேறு இடங்களுக்கு இடம்பெயர்ந்து சென்றுள்ளனர். அதேபோல் யாழ்ப்பாண மறைமாவட்டத்தைச் சேர்ந்த வன்னியில் உள்ள 7 பங்குகளில் மக்கள் முழுமையாக இடம்பெயர்ந்துள்ளனர்.

நடைபெறும் கொடுமான யுத்தத்தின் காரணமாக இப்பகுதி வாழ் மக்கள் வெவ்வேறு இடங்களுக்கு இடம்பெயர்ந்து தற்போது கிளிநொச்சி காட்டுப்பகுதிகளில் தஞ்சம் புகுந்துள்ளனர்.

யாழ்ப்பாண ஆயரின் செயலாளர் அருட்தந்தை ரொஷான் அடிகளாரின் கருத்துப்படி யாழ்ப்பாண மறைமாவட்டப் கரையோரப் பகுதிகளில் அமையப்பெற்ற 7 பங்குத் தலங்களில் வாழ்ந்த மக்கள் யுத்தம் காரணமாக கிளிநொச்சிக்கு சென்றுள்ளனர்.

யாழ் மறைமாவட்ட ஆயரான மேதகு தோமஸ் சுவந்தரநாயகம் ஆண்டகை, மன்னார் மறைமாவட்ட ஆயரான மேதகு இரா. யோசப் ஆண்டகை ஆகியோர் இம்மக்களின் அவல நிலை குறித்து வருத்தம் தெரிவித்ததோடு இம்மக்களை நேரில் சென்று சந்தித்து ஆறுதல் கூறியுள்ளனர். யுத்தத்தை நிறுத்தி உடனடியாக பேச்சுவார்த்தைக்கு வரும்படி சம்மந்தப்பட்ட இரண்டு தரப்பினருக்கும் வேண்டுகோள் விடுத்துள்ளனர். ஆனால் யாரும் இக்கோரிக்கையை ஏற்றுக்கொண்டதாகத் தெரியவில்லை.

### மன்னார் மறைமாவட்டத்தில்

#### இடம்பெயர்ந்த பங்குகள் பற்றிய விபரங்கள்

##### 1. பண்டிவிரிச்சான்:

கத்தோலிக்கர் 1578 பேர். ஏனைய மத மக்கள் 346 பேர்.

இப்பங்கில் பங்குத்தந்தையாக பணியாற்றிய அருட்தந்தை செபஸ்தியான் குருஸ் அடிகளார் தாழ்ப்பாடு பங்கிற்கு இடமாற்றம் பெற்றுள்ளார்.

##### 2. தட்சனாமருத மடு:

கத்தோலிக்கர் 628 பேர். ஏனைய மத மக்கள் 2871 பேர். இப்பங்கில் பங்குத்தந்தையாக கடமையாற்றிய அருட்தந்தை ரஞ்சித் ருஸ்வொல்ட் (அ.ம.தி) அடிகளார் தற்போது யாழ்ப்பாணம் அ.ம.தி இல்லத்தில் தங்கியுள்ளார்.

##### 3. மடுத் திருத்தலம்

கத்தோலிக்கர் 157 பேர். ஏனைய மத மக்கள் 45 பேர்.

தற்போது இங்கு பரிபாலராக அருட்தந்தை எமிலியானுஸ்பிள்ளை அடிகளார் பணியாற்றுகின்றார்.

##### 4. ஆள்காட்டிவெளி:

கத்தோலிக்கர் 4190 பேர். ஏனைய மத மக்கள் 1748 பேர்.

இப்பங்கில் பங்குத்தந்தையாக கடமையாற்றிய அருட்தந்தை சீமான் மரியதாசன் அடிகளார் தற்போது கற்கடந்தகுளம் பங்கிற்கு இட மாற்றம் பெற்றுள்ளார்.

##### 5. விடத்தல் தீவு:

கத்தோலிக்கர் 1293 பேர். ஏனைய மத மக்கள் 1233 பேர் இப்பங்கில் பங்குத்தந்தையாகக் கடமையாற்றிய அருட்தந்தை சத்தியராஜ் அடிகளார் கிளிநொச்சிக்கு இடம்பெயர்ந்த நிலையில் பணியாற்றுகின்றார்.

##### 6. அரிப்பு:

கத்தோலிக்கர் 4046 பேர். ஏனைய மத மக்கள் 289 பேர். இப்பங்கில் பங்குத்தந்தையாகக் கடமையாற்றிய அருட்தந்தை எஸ். ஜெயபாலன் அடிகளார் நானாட்டான் பங்குமனையில் இருந்துகொண்டு இடம்பெயர்ந்துள்ள தனது அரிப்பு பங்கு மக்களுக்கு பணியாற்றுகின்றார்.

##### 7. தேவன்பிட்டி :

கத்தோலிக்கர் 2857 பேர். ஏனைய மத மக்கள் 4450 பேர். இப்பங்கில் பங்குத்தந்தையாகக் கடமையாற்றிய அருட்தந்தை அருள்நாதன் அ.ம.தி அடிகளார் கிளிநொச்சிப் பகுதிக்கு இடம்பெயர்ந்த நிலையில் அங்கே இடம்பெயர்ந்த மக்களுக்கு பணியாற்றி வருகின்றார்.

நாட்டில் நிரந்தர சமாதானம் ஏற்பட்டு அனைத்து மக்களும் நிம்மதியாக வாழும் சூழ்நிலை விரைவில் வரவேண்டும் எனச் செபிக்கும்படி மன்னாவின வாசகர்களை வினயமாக வேண்டி நிற்கின்றோம்.

- பதிப்பாசிரியர்

**“திருச்சபையின் வாழ்விலும் பணியிலும் இறைவார்த்தை”**

**இறைவார்த்தை பற்றி ஆராய்வதற்காகக் கூட்டப்பட்ட**

**அகில உலக ஆயர் பேரவையில் எதிரொலித்தவை!**

“திருச்சபையின் வாழ்விலும் பணியிலும் இறைவார்த்தை” என்ற தலைப்பில் 12வது உலக ஆயர் பேரவை ஒக்டோபர் 5ம் திகதி தொடக்கம் 26ம் திகதி வரை நடைபெற்றது. திருத்தந்தை 16ம் பெனடிக்ற் அவர்கள் உரோம் புனித பவுல் பேராலயத்தில் பேரவைத் தந்தையர்களுடன் கூட்டுத் திருப்பலி ஒப்புக்கொடுத்து இந்த உலக ஆயர் பேரவையைத் தொடக்கி வைத்தார்.

மூன்றாண்டுகளுக்கு ஒருமுறை வத்திக்கானில் நடத்தப்பட வேண்டிய இப்பேரவை இவ்வாண்டு புனித பவுலின் ஆண்டு என்பதால் புனித பவுல் பேராலயத்தில் நடாத்தப்பட்டது. திருப்பலி வாசகங்களை விளக்கி மறையுரையாற்றிய திருத்தந்தை நற்செய்தி அறிவிப்புப் பணியை புனித பவுலை முன்வைத்து வலியுறுத்தினார். மேலும் இறைவார்த்தை தனியொரு விசுவாசியிலும் சமூகத்திலும் உள்ளூர் வேரூன்ற வேண்டும் என்றார்.

ஆயர் பேரவையில் சீன கம்யூனிச நாடு தவிர உலகின் பிற பகுதிகளிலிருந்து 253 பேரவைத் தந்தையர்கள் கலந்து கொண்டார்கள். உரோம் தலைமையகத்தின் 25 துறைகள், துறை சபைகளின் முதல்வர்கள் அவை ஆகியவற்றின் பிரதிநிதிகளும் அவ்வெண்ணிக்கையில் அடக்கினார்கள். மேலும் 21 நாடுகளிலிருந்து 6 பெண் வல்லுனர்கள் உட்பட 37 பார்வையாளர்களும் கலந்துகொண்டார்கள்.

அன்று முதல் பொது அமர்வில் பேசிய திருத்தந்தை பணம் மற்றும் பேராசையின் பயணற்ற தன்மையை உலக அளவில் உறுதியானதொன்றாகும் என்றார்.

**உலக ஆயர் பேரவையில்**

**முதல் தடவையாக யூத மத ராபி**

ஆயர் பேரவையில் யூதர்கள் புனித மறை நூலை வாசித்து அதற்கு விளக்கம் கொடுக்கும் முறை பற்றி யூத ராபி கோகென் அவர்கள் ஒக்டோபர் 6ம் திகதி உரையாற்றினார். ஒரு யூதமத ராபியும் கிறிஸ்தவரல்லாதவரும் பேரவைத் தந்தையருக்கு உரையாற்றியது இதுவே முதல் முறையாகும்.


**மதத்திற்கான தாகம்**

**ஆசியாவில் இன்னும் இருக்கின்றது**

**- இந்தியப் பேராயர் -**

மறுநாள் ஆசியத் திருச்சபை பற்றிய அறிக்கையைச் சமர்ப்பித்த இந்தியாவின் குவகாத்தி பேராயர் தாமஸ் மேனம்பரம்பில் மதத்திற்கான தாகம் ஆசியாவில் இன்னும் இருக்கின்றது என்றார். ஆசிய மக்களின் இத்தாகம் கிழக்குக் கண்டத்திற்கு மட்டுமல்ல, முழு மனித சமூகத்திற்குமே முதலிடம் உள்ளது என்றார். ஆசிய சமூகங்களில் அரசியல் இயக்கங்களைவிட சமய இயக்கங்கள் ஆழமாக வேரூன்றியவை என்றும், தங்கள் மதத்தை மாற்ற விரும்பாதவர்கள்கூட மிக ஆழமான ஆன்மீகத்தில் வளர ஆவல் கொண்டுள்ளார்கள் என்றும் உரைத்த அவர், ஆசியர்கள் கடவுளின் வார்த்தைக்குத் திறந்த மனதாய் உள்ளார்கள். விவிலியச் சிந்தனைகள் தனிப்பட்டவர்களின் வாழ்வைத் தொட்டுவருகின்றன; தத்துவ சிந்தனைகள் திருத்துகின்றன; நல்லதொரு சமூக வாழ்வுக்கான திட்டங்களைச் செம்மைப்படுத்துகின்றன என்றார். புனிதர்கள் சவேரியார், அருளாளனந்தர், இராபர்ட் தே நொபிலி போன்ற மேற்கத்திய மறைபோதகர்கள் ஆசியாவில் ஏற்படுத்திய தாக்கங்கள் பற்றியும் விளக்கிய அவர் தற்போது ஆசியக் கிறிஸ்தவர்கள் அவர்களின் பணிகளைத் தொடர்ந்து செய்கின்றார்கள் என்றார். இளம் வயதின் விவிலியத்தை நன்கு படித்து அது பற்றிய அறிவில் ஆழப்பட விரும்புகின்றனர் என்றும் கூறினார்.

திருச்சபைச் சமூகங்கள் சிறிதாக இருந்தாலும் எல்லாப் பங்குகளிலும் ஞாயிறு திருப்பலிகள் நிகழ்த்தப்பட வேண்டும் என்று பேரவைத் தந்தையர்கள் அறிவித்தனர். இவ்வாயர் மன்றத்தில் உரையாற்றிய ஆபிரிக்க மாற்றும்



மடகாஸ்கர் ஆயர் பேரவைத் தலைவர் கர்தினால் பொலிகார்ப் பெங்கோ கத்தோலிக்க விசுவாசிகள் பிற பிரிவினைவாத கிறிஸ்தவ சபைகளுக்குச் செல்வதற்கான காரணத்தை விளக்கினார்.

**குருத்துவப் பயிற்சியில் விவிலியப் பகுதி மண்பாடம் செய்வது இடம்பெற வேண்டும்**

**- கொரிய ஆயர் -**

இறைவார்த்தைகள் தாமதவே தன்னில் பேசுவதற்குத் தான் அனுமதித்தது பற்றிப் பேசிய கொரிய ஆயர் விண்வினசென்ட் ரி பியூக் கோ குருக்களின் தற்போதைய மற்றும் வருங்கால உருவாக்கப் பயிற்சிகளில் விவிலியப் பகுதி மண்பாடம் செய்வது இடம்பெறாமாறு பரிந்துரைத்தார்.

**நற்செய்தியை அறிவித்தல் என்பது அன்பை உலகமயமாக்குதலாகும்**

**- இந்திய ஆயர் -**

இந்தியாவின் கன்னூர் ஆயர் வர்கீஸ் சக்காலக்கல் அவர்கள் அடிப்படையாக, மதத்தீவிரவாதம், ஏழ்மை, அநீதி, நுகர்வுத்தன்மை, தான் என்ற போக்கு, வன்முறை, சாதிப்பாகுபாடு, பாலியல் பாகுபாடு, சமூகத்தொடர்பு சாதனங்களின் ஆக்கிரமிப்பு ஆகியவற்றுக்கிடையே சிக்கியுள்ள இன்றைய உலகிற்கு இறைவார்த்தையை எப்படி அறிவிக்கலாம் என்பதை ஒன்றிணைந்து சிந்திக்குமாறு பரிந்துரைத்தார்.

பொது அமர்வில் பேசிய ஆயர் சக்காலக்கல் ஒருபக்கம் கடவுளுக்கான தாகத்திலும் மறுபக்கம் கடவுளற்ற சிந்தனையிலும் சென்றுகொண்டிருக்கும் உலகில் இறைவார்த்தையை எப்படி வழங்குவது என்ற கேள்வியையும் எழுப்பினார். மரணக் கலாச்சாரத்தை நோக்கிச் சென்றுகொண்டிருக்கும் உலகில் நற்செய்தியை அறிவித்தல் என்பது அன்பை உலகமயமாக்குதலாகும் என்று கன்னூர் ஆயர் கூறினார்.

**மறையுரையாற்றும்போது விவகாரங்களை விவேகமுடன் கையாள வேண்டும்**

**- புலாபெஸ்ட் ஆயர் -**

12 வது உலக ஆயர் பேரவையின் பொது அமர்வு ஒன்றில் பேசிய புலாபெஸ்ட் கர்தினால் பீட்டர் எர்டோ விசுவாசிகளுக்கு மறையுரைகள் ஆற்றும்போது அவர்களுக்குள் பிரிவினைகளை ஏற்படுத்தும் விவகாரங்களை விவேகமுடன் கையாளாமாறு கேட்டுக்கொண்டதொரு அரசியல் கூறுகளைத் தவிர்ப்பதற்கும் பரிந்துரைத்தார்.

**குழந்தைகள் வாசிக்கும் பருவம் வரை அருகே விவிலியம் வைக்கப்பட வேண்டும்**

**- மியான்மாரின் பேராயர் -**

மியான்மாரின் யாங்கூன் பேராயர் சார்லஸ் மவுங் போ மியான்மாரில் நரீஸ் கடும் குறாவளி ஏற்பட்டபோது 20இலட்சத்திற்கும் மேற்பட்டவர்கள் அகதிகளானார்கள் அச்சமயத்தில் கிறிஸ்தவ ஆலயங்கள் அகதிகள் முகாம்களாக

செயற்பட்டன என்றும் தெரிவித்தார். குழந்தைகளுக்குத் திருமுழுக்கு அளிக்கும்போது பெற்றோர் விவிலியத்தைக் கொண்டுவந்து அக்குழந்தைகள் வாசிக்கும் பருவம் வரை அவர்கள் அருகில் அதை வைக்குமாறு பரிந்துரைத்தார்.

**இறைவனுக்கான ஏக்கங்கள் தவிர்க்கப்பட்டு மரணக் கலாச்சாரம் விதைக்கப்படுகின்றது**

**- இந்தியக் கர்தினால் -**

பண்பாட்டுமயமாக்கல் என்பது அந்தந்தக் கலாச்சாரங்களில் நற்செய்தி அறிவிப்பதையும் அதற்கு மேலாக கலாச்சாரத்திற்குள் எய்யிருந்து அதனை நற்செய்தி மயமாக்குதலையும் குறித்து நிற்கின்றது என்று இந்திய கர்தினால் ஐவன் டயஸ் உரையாற்றினார். இன்றைய நிலையில் இறைவனுக்கான மனிதனின் உள் ஏக்கங்கள் தவிர்க்கப்பட்டு மரணக் கலாச்சாரம் ஒன்று விதைக்கப்படுகின்றது என்ற கர்தினால் டயஸ், இதனால் குடும்பமும் இளைய சமுதாயமும் பாதிக்கப்பட்டுள்ளன எனவும் கவலையை வெளியிட்டார்.

**ஈராக்கில் கிறிஸ்தவர்களது வாழ்க்கை கல்வாரியாகவுள்ளது**

**- ஈராக்க் கர்தினால் -**

பொது அமர்வு ஒன்றில் உரையாற்றிய ஈராக்க் கல்தேய ரீதி கர்தினால் இம்மாதிரியே டெல்லி ஈராக்கில் கொல்லப்பட்ட ஆயர்கள் மற்றும் குருக்கள் பற்றி எடுத்துச் சொன்னார். 16 குருக்களும் ஆயர்களும் கடத்தப்பட்டு பின்னர் விடுதலை செய்யப்பட்டது பற்றிக் குறிப்பிட்ட அவர் ஈராக்கில் கிறிஸ்தவர்களது வாழ்க்கை கல்வாரியாகவுள்ளது. மக்களுக்கு அமைதியும் பாதுகாப்பும் இல்லாமல், அன்றாட வாழ்க்கையின் அடிப்படை வசதிகள் இன்றி துன்பப்படுகின்றார்கள் என்றும் தெரிவித்தார்.

**பொதுநிலை விசுவாசிகள் இயேசுவின் வார்த்தையோடு ஒன்றித்து வாழ்கிறார்கள்**

**- பேராயர் ஆஞ்சலோ -**

வேறொரு பொது அமர்வில் உரையாற்றிய புனிதர் நிலைக்கு உயர்த்தும் பணிகளைச் செய்யும் பேராயர் ஆஞ்சலோ அமாத்தோ அருட்சகோதரி அல்போன்சாவின் புனித வாழ்வு பற்றியும் எடுத்துச் சொல்லி எண்ணற்ற பொதுநிலை விசுவாசிகள் அன்றாட வாழ்க்கையில் இயேசுவின் வார்த்தைகள் தங்களது உடலிலும் இரத்தத்திலும் ஒன்றாகக் கலக்குமாறு வாழ்கிறார்கள் என்றார்.

உலகில் மிக அதிகமாக வாசிக்கப்படும் புத்தகம் திருவிவிலியம். இதன் நூல்கள் 2454 மொழிகளில் மொழி பெயர்க்கப்பட்டுள்ளன. மேலும் ஏறத்தாழ 4,500 மொழிகளில் மொழிபெயர்க்கப்பட்டுள்ளன என்று கத்தோலிக்க விவிலியக் கூட்டமைப்பின் தலைவர் ஆயர் வினசென்சோ பாலியா கூறினார். புத்தகங்களின் புத்தகமாகிய திருவிவிலியத்தை வாசித்துப் பேசியு கொள்வது பற்றி நிரூபர் கூட்டத்தில் விளக்கிய ஆயர் பாலியா விவிலியக் கழகங்கள் 2006 ஆம் ஆண்டில் இரண்டு கோடி அறுபது இலட்சம் விவிலியங்களை விநியோகித்தன. ஆனால் அவை உலகின் இருநூறு கோடி கிறிஸ்தவரில் ஒன்று முதல் இரண்டு விழுக்காட்டினரையே சென்றடைந்தன என்றார்.

விவிலியப் பிரதிகளின் தேவையை உணர்ந்து விவிலியத்தை மொழி பெயர்த்து அதனை அச்சிட்டு இன்னும் அதிகமாக விநியோகிப்பதற்கென விவிலிய ஐக்கியக் கழகங்களுக்கும் கத்தோலிக்க விவிலிய கூட்டமைப்பும் புதிய ஒப்பந்தம் ஒன்றில் கையெழுத்திட்டுள்ளன. இன்னும் இந்திரூபர் கூட்டத்தில் பேசிய பாஸ்டர் மில்லாய் விவிலியத்தை மொழி பெயர்ப்பதில் கிறிஸ்தவ சபைகளுக்கிடையேயான ஒத்துழைப்பு குறித்த வழிகாட்டிகள் 1968ல் அமலுக்கு வந்ததிலிருந்து கத்தோலிக்க திருச்சபையும் விவிலிய ஐக்கிய கழகங்களும் சேர்ந்து 130 மொழி பெயர்ப்புகளை நடத்தியிருக்கின்றன என்றார்.

**இறந்த விசுவாசிகள் நினைவு**

**நவம்பர் 2ம் திகதி - சிந்தனைகள்**

கார்த்திகை மாதம் என்றதும் எம் அனைவரது நினைவுகளிலும் நிலைப்பவர்கள் இறந்துபோன எமது உற்றார் உறவினர்களே! அன்னையாம் திருச்சபையும் கார்த்திகை 2ம் நாள் இறந்துபோன அனைவரையும் நினைவுகூர்ந்து அவர்களுக்காக மன்றாட அனைவரையும் அழைக்கின்றோம்.

இவ்வுலகில் பிறக்கின்ற ஒவ்வொரு மனிதனும் இறந்தே ஆகவேண்டும். இது இயற்கையின் நியதி. ஆனால் கிறிஸ்தவனுக்கு இப்படி வாழ்வின் முடிவன்று. அது மறுவாழ்வின் ஆரம்பம். நாம் இறந்தாலும் மீண்டும் உயிர்த்தெழுமுவோம். இதற்கு கிறிஸ்தவ உயிர்ப்பே சான்று.

கிறிஸ்து இறந்தார், உயிர்த்தெழுந்தார், அவர் மீண்டும் வருவார் என்பது எமது விசுவாசம். இவை மனித கற்பனையோ அல்லது வெறும் போலி நம்பிக்கையோ அல்ல. மாறாக வரலாற்றில் உருவெடுப்பவை. கிறிஸ்துவின் இறப்பும், உயிர்ப்பும் கடந்தகால நிகழ்வுகள். அவரது 2ம் வருகை, உலகத்தின் இறுதி நாளில் நிகழ இருப்பது. கிறிஸ்து எவ்வாறு இறந்து உயிர்த்தாரோ அவ்வாறே அவர் மாட்சியுடன் வரும் நாளில் இறந்த அனைவரும் உயிருடன் எழுப்பப்படுவார்கள் என்பது கிறிஸ்தவ நம்பிக்கை.

நாம் திருமுழுக்கின் மூலம் பெற்ற விசுவாசமே அந்த நம்பிக்கைக்கு அடிப்படையாக இருக்கின்றது. கிறிஸ்தவரல்லாதார்



வேண்டுமானால் இறந்தவர்கள் உயிர்த்தெழுந்தவர்களா? என ஐயம் கொள்ளலாம். ஆனால் கிறிஸ்தவர்களான நாம் அவ்வாறு ஐயம் கொள்ளக்கூடாது. மாறாக இறந்தவர்கள் மீண்டும் உயிருடன் எழுப்பப்படுவார்கள் என்ற அசைக்க முடியாத நம்பிக்கையுடன் வாழ வேண்டும். இதையே தாய் பவுல் கொரிந்தியருக்கு எழுதிய 1ம் திருமுடித்திலும், தெசலோனிக்கேயருக்கு எழுதிய 1ம் திருமுடித்திலும் வலியுறுத்துகின்றார். “சகோதரர்களே இறந்தோரைப் பற்றி உங்களுக்கு ஐயமிருக்கலாகாது. நம்பிக்கையற்ற

ஏனையோரைப்போல நீங்களும் வருந்தலாகாது (1தெசலோ 4:13). ஏனெனில் நாம் திருமுழுக்குப் பெற்றபோது ஆண்டவரது இறப்போடும், புதைக்கப்படுதலோடும், உயிர்ப்போடும் இணைக்கப்பட்டிருக்கிறோம். திருமுழுக்கு பாவத்தினால் இறந்த எம்மை புதிய வாழ்வுக்கு இட்டுச்செல்லும் வாயிலாக அமைந்திருக்கிறது.

கிறிஸ்தவனுக்கு மரணம் புதிதானதொன்றல்ல. கிறிஸ்தவன் அனுதினமும் பாவத்திற்கு இறந்து கிறிஸ்துவின் புதுவாழ்வுக்கு எழுந்துகொண்டிருக்கிறான். கிறிஸ்தவரல்லாதோருக்கு மரணம் நிரந்தரமானதாக இருக்கலாம். ஆனால் கிறிஸ்தவனுக்கு மரணம் தற்காலிகமானது. உறங்குபவர்கள் மீண்டும் கண்விழித்து எழுவுவதுபோல் இறந்தவர்கள் மீண்டும் உயிருடன் எழுப்பப்படுவார்கள்.

“கிறிஸ்து இறந்தபின் உயிர்த்தார் என்று நாம் விசுவாசிக்கின்றோமல்லவா? அப்படி என்றால் கிறிஸ்துவின் ஒன்றியில் இறந்த அனைவரையும் கடவுள் அவருடன் அழைத்து வருவார்.” (1 தெச 4:14). ஆதமினால் எல்லா மனிதரும் இறப்பைத் தேடிக்கொண்டதுபோல் கிறிஸ்துவால் இறந்த அனைவரும் உயிருடன் எழுப்பப்படுவார்கள்.” (1 கொரி 15:22).

“இறந்தவர்கள் உயிர்ப்பதில்லை என்றால் கிறிஸ்துவும் உயிர்த்தவிலையென்றாகிவிடும். இதனால் எமது விசுவாசம் பொருளற்றதாயிருக்கும். ஆனால் உண்மையாகவே கிறிஸ்து உயிர்த்தெழுந்தார்” (1 கொரி 15:12-20). இது இறந்த அனைவரும் உயிர்த்தெழுந்தார்கள் என்பதை உறுதிப்படுத்துகின்றது. ஏன் கிறிஸ்துவே கூறியிருக்கின்றார். “உயிர்ப்பும் உயிரும் நானே. என்னில் விசுவாசம் கொள்பவன் இறப்பினும் வாழ்வான்” (யோவா. 11:25). (தொடர்ச்சி 19ம் பக்கம்)

## இறந்த விசுவாசிகள் நினைவு - சிறப்புக் கட்டுரை

# மரணம் முடிவில்லா வாழ்வின் முதல் பாடி

இறப்பு மனித வாழ்வில் தவிர்க்க முடியாத ஓர் அனுபவம். தினமும் எத்தனையோ பேர் இறக்கின்றனர். நாம் அன்றாடம் எத்தனையோ இறப்புக்களைப் பார்க்கின்றோம். ஏன் செய்திகளின் ஊடாக எத்தனையோ விதமான இறப்புக்களைப் பற்றி அறிகின்றோம்.

எமது குடும்பத்தைச் சேர்ந்த ஒருவர் அல்லது எமக்குச் சொந்தமான ஒருவர் இறக்கும்போதுதான் சாவின் உண்மைத்தன்மை எம்மை உலுக்குகின்றது; எமது வாழ்வைத் தொடுகின்றது; நம் உள்ளத்தில் பேரதிர்ச்சியாகவும், பேரிடியாகவும் அமைகின்றது. அத்துடன் புரியாத புதிராகவும் ஏற்றுக்கொள்ள முடியாத ஒன்றாகவும் இருக்கின்றது. இவையனைத்தும் சாவின் உண்மையான வெளிப்பாடாகும்.

ஒரு மனிதனுடைய வாழ்வில் ஒருமுறை மட்டும் நிகழும் இந்த அனுபவத்தை பலர் பல்வேறு கோணங்களில் பார்க்கின்றனர். பல்வேறுவிதமாக அணுகுகின்றனர். எம்மில் சிலர் மரணத்தைப் பாவத்தின் தண்டனையாகவும், பாவத்தின் சம்பளமாகவும் காண்கின்றனர். அதாவது மரணத்தில் வாழ்வின் அழிவைக்கண்டு பயந்து ஒருவித அச்ச உணர்வோடு அதை நோக்குகின்றனர். இவர்கள் சாவை இருளாகக் கண்டு அஞ்சுகின்றனர். இவ்வடிப்படையில் நோக்குகின்றபோது எல்லா மனிதருக்கும் சாவு தவிர்க்க முடியாத ஒன்றாக இருக்கின்றது. இவ்வாறாக மரணம் எல்லோரையும் உலுக்குகின்ற, கதிகலங்கச் செய்கின்ற ஒன்றாக இருந்தாலும் கிறிஸ்தவர்களாகிய எமக்கு அந்த மரணத்திலிருந்தும் ஓர் ஆறுதலான செய்தி காத்திருக்கவே செய்கின்றது.

அதாவது கிறிஸ்து இயேசு எமது பாவங்களுக்காக இறந்து மரணத்தை வெற்றிகொண்டு அதைப் பாவத்தின் சம்பளமாக அல்ல மாறாக நிலைவாழ்வின் வாயிலாக, வழியாக மாற்றியுள்ளார். ஆகவே கிறிஸ்தவர்களாகிய எமக்கு மரணம் தண்டனையும் அல்ல, சாபமுமல்ல. மாறாக அது ஒரு விடுதலை; நிறைவாழ்வுக்கான ஒரு நிபந்தனை. நாம் நிறைவாழ்வை அடைய இறந்தே ஆகவேண்டும். இவ்விதமாக மரணம் இவ்வுலக வாழ்வின் முடிவாகவும், முடிவில்லாப் பேரின்ப வாழ்வின் தொடக்கமாகவும் இருக்கின்றது.

மரணத்தை எம்மால் தவிர்க்க முடியாது என்றாலும் மரணிக்கின்ற நாம் ஒருநாள் நிச்சயமாக உயிர்த்தெழுவோம். இதற்கு கிறிஸ்துவின் உயிர்ப்பே சான்றாகும். கிறிஸ்து மரித்தார், உயிர்த்தார், மீண்டும் வருவார் என்பது எமது விசுவாசம். அவரது மீள்வருகை உலக இறுதியில் நிகழவிருப்பது. கிறிஸ்து எவ்வாறு இறந்து உயிர்த்தாரோ அவ்வாறே அவர் மாட்சியுடன் வரும் நாளில் இறந்த அனைவரும் உயிருடன் எழுப்பப்படுவார்கள். இதுவே கிறிஸ்தவர்களாகிய எமது நம்பிக்கையுமாகும். நாம் திருமுழுக்கின் மூலம் பெற்ற விசுவாசமே அந்த நம்பிக்கைக்கு அடிப்படை. கிறிஸ்துவின் பெயரால் நாம் பெற்ற திருமுழுக்கானது எம்மை ஆண்டவரது மரணத்தோடும் புதைக்கப்படுதலோடும், உயிர்த்தெழுதலோடும் இணைக்கின்றது.

சுருங்கக்கூறின் திருமுழுக்கானது பாவத்திற்கு இறந்து புதுவாழ்வுக்கு இட்டுச்செல்லும் வாயிலாக அமைகின்றது. திருமுழுக்குப்பெற்ற நாம் அனுதினமும் பாவத்திற்கு இறந்து கிறிஸ்துவின் புதுவாழ்வுக்கு எழுந்துகொண்டிருக்கின்றோம். எம்முடைய வாழ்வு தொடர்ச்சியான இறத்தலும் உயிர்த்தெழுதலுமாகும்.

எனவே, எமக்கு மரணம் புதிதானதொன்றல்ல, அது எமது நாளாந்த அனுபவம். அத்தோடு மரணம் எமக்கு நிரந்தரமானதுமல்ல. அது தற்காலிகமானது. எனவே, நாம் மரணத்தை ஒருவித அச்ச உணர்வோடு பார்க்க வேண்டியதில்லை. ஏனெனில் இறக்கின்ற நாம் ஒருநாள் நிச்சயமாக உயிர்த்தெழுவோம். கிறிஸ்துவின் உயிர்ப்பே இதற்கு அடிப்படையாகவுள்ளது.

இறந்தவர்கள் உயிர்த்தெழு மாட்டார்கள் என்றால் கிறிஸ்துவும் உயிர்த்தெழு மாட்டார்கள். அப்படியாயின் எமது விசுவாசமும் பொருளற்றதாகிவிடும். ஆனால் கிறிஸ்து இயேசு உண்மையாகவே உயிருடன் எழுப்பப்பட்டார். இது இறந்த அனைவரும் உயிருடன் எழுப்பப்படுவார்கள் என்பதை உறுதிப்படுத்துகின்றது. ஏனெனில் மரணம் நிரந்தரமானதல்ல. உறுதிப்படுத்திக் கண்டிப்பிட்டு எழுப்புவதுபோல இறந்த அனைவரும் ஒருநாள் உயிருடன் எழுப்பப்படுவார்கள்.

கடவுள் தம் ஒரே பேரான மகனை மீட்பு வழங்குவதற்காக இவ்வுலகிற்கு அனுப்பியதுபோல இறந்தவர்களை உயிர்ப்பிக்கவும் மீட்பின் முழுமையை அனுபவிக்கச் செய்யவும் உலக முடிவில் அவரை அனுப்பிவைப்பார். அதுவே ஆண்டவரது நாள். அந்நாளில் அதிதாரது குரலொலியும் எக்காளமும் முழங்க ஆண்டவராம் கிறிஸ்து இயேசு முழு மாட்சியுடனும் முழு வல்லமையுடனும் வானினின்று இறங்கி வருவார். அப்பொழுது இறந்த அனைவரும் கிறிஸ்துவால் உயிருடன் எழுப்பப்படுவார்கள்.

மண்ணைச் சார்ந்த சாயலோடு இறந்த அவர்கள் உயிர்த்தெழுமும் போது விண்ணைச்சார்ந்த, கிறிஸ்து இயேசுவின் சாயலுக்கொண்டிருப்பார்கள். பெளதீக உடலோடு இறந்த அவர்கள் உயிர்த்தெழுமும்போது ஆன்மீக உடலைக் கொண்டிருப்பார்கள். அழிவுக்குரிய உடலோடு இறந்தவர்கள் அழியா உடலோடு உயிர் பெற்றெழுவார்கள். மதிப்பற்ற உடலோடு இறந்த அவர்கள் மாண்புக்குரிய உடலோடு உயிர்த்தெழுமார்கள். வலுவற்ற உடலோடு புதைக்கப்பட்டவர்கள் வலிமையுள்ள உடலோடு உயிர்த்தெழுமார்கள்.

எனவே, நாம் இறப்பைப்பற்றி அஞ்சுவோ இறந்தோரைப்பற்றி கவலைப்படவோ தேவையில்லை. ஏனெனில் மரணம் நிரந்தரமானதல்ல, தற்காலிகமானதே. அதுவே முடிவில்லா வாழ்வுக்கு இட்டுச்செல்லும் வாயிலாகவும் அமைகின்றது. ஆதலால் கிறிஸ்தவர்கள் ஒவ்வொருவரும் மரணத்தை மகிழ்வோடு எதிர்கொள்ளத் தயாராக இருத்தல் வேண்டும்.

நன்றி - வெட்டாப்பு

எஸ். லோகன் தாண்டவன்வெளி, மட்டக்களப்பு

## உங்களுக்குத் தெரியுமா?

மறையறிவுப் பகுதி இல.66

புனித பவுல் கிறிஸ்தவ விசுவாசத்திற்கும் உண்மைகளுக்கும் உறுதியான தூண் போன்றவர். அவர் கிறிஸ்துவின் அப்போஸ்தலர்களில் ஒருவராக இல்லாவிட்டாலும் கிறிஸ்துவின் பணிக்காய் கிறிஸ்துவின்மேலே அழைக்கப்பட்டவர். கிறிஸ்துவின் அழைப்பைப் பெற்று பரிசுத்த ஆவியினால் அர்ச்சிக்கப்பட்டபின் கிறிஸ்துவக்காய் முன்னையும்விட அதிவேகத்தோடும் அர்ப்பணிப்போடும் பணியாற்றி பல்லாயிரக்கணக்கான பிற இனத்தவரைக் கிறிஸ்துவின் பக்கமாய் அழைத்து வந்தவர். மறையறிவு - நற்செய்தி அறிவிப்பு பணியில் மூன்று முக்கிய பயணங்களை மேற்கொண்டு பல நகரங்களிலும் கிராமங்களிலும் வாழ்ந்த பல்லினத்தவருக்குக் கிறிஸ்துவை அறிமுகம் செய்து இறையரசின் மக்களாய் ஆக்கியவர். அவர் பல திருமுக்கங்களை எழுதியுள்ளார். பல திருமுக்கங்கள் அவர் தூண்டுதலால் எழுதப்பட்டவை. அவற்றில் முக்கியமானவைகளில் ஒன்று உரோமையருக்கு அவர் எழுதிய திருமுகம்.

உங்களுக்குத் தெரியுமா? மறையறிவுப் போட்டியின் ஐந்தரை ஆண்டு நிறைவில் நாம் திருமுகங்களிலிருந்து வினாக்களைத் தொகுக்க ஆரம்பித்துள்ளோம். இவை சாதாரணதர - உயர்தரங்களில் பயிலும் மாணவர்களுக்கு அதிக பயன்தரக்கூடியதாக இருக்கும். வினாக்கள் உரோமையருக்கு எழுதிய திருமுகம் 1ம் 2ம் 3ம் அதிகாரங்களிலிருந்து தொகுக்கப்பட்டுள்ளன. வினாக்களுக்குச் செல்வோம்.

1. நற்செய்தியை நம்பும் ஒவ்வொருவருக்கும் மீட்பு உண்டு என்னும் உண்மையை வலியுறுத்தும் மறைநூல் வாக்கு எது?
2. எவ்வகை மனிதர்களின் நெறிக்கேடுகளினின்று கடவுளின் சினம் விண்ணினின்று வெளிப்படுகின்றது?
3. கடவுள் நம்மீது பரிவுகாட்டுவது எதற்காக?
4. யாருடைய தலைமீது இறைவனின் சினமும் சீற்றமும் வந்து விடும்?
5. பிறருக்கு எதிராகத் தீர்ப்பளிக்கும்போது நாம் என்ன செய்வதாகப் பவுலடிகளார் கூறுகின்றார்?
6. திருச்சட்டத்தைக் கேட்பதால் மட்டும் யாரும் கடவுளுக்கு ஏற்புடையவர் ஆவது இல்லை என்றால் பயன் அடைபவர் யார்?
7. நற்செய்தியைப்பற்றி நான் வெட்கப்பட மாட்டேன் எனப் பவுலடியார் கூறுவதற்கு என்ன காரணம் தருகின்றார்?
8. திருச்சட்டங்களை அறியாதவர்களுக்கும் மீட்பு உண்டென்பது உண்மையானால் அவர்களை வழிநடத்துவது எது?
9. விருத்தசேதனம் மட்டும் மீட்புப் பெறுவதற்குப் போதுமானது அல்ல என்றால் மீட்புப் பெறுவதற்கு அவசியமானது எது?
10. கடவுள் உண்மையுள்ளவர் என்பதை தெளிவுபடுத்தும் மறைநூல் வாக்கு என்ன?

மாணவர் மறையறிவுப் பகுதி இல. 64 இற்கான கேள்விகளுக்கு 08 பேர் விடையளித்திருந்தனர்.

## இவர்களுள் பரிசுக்குரியவராகத் தெரிவுசெய்யப்பட்ட அதிஸ்ரசாலி:

சிறகுடைந்த இளஞ்சீட்டு, தோட்டவெளி, மன்னார் பாராட்டுக்குரியவர்களாக தெரிவுசெய்யப்படும் 10 அதிஸ்ரசாலிகள்

1. ஆர்.ஹிரோஷாந்த், இல.சி.140, பதுமுபிட்டிய, பதுளை.
2. அ.வதனி, முதலைகுத்தி, உயிலங்குளம்.
3. கி. பிறைநாள் பாய், ஜோசவ்வாஸ் நகர், தோட்டவெளி, மன்னார்.
4. ஜே. எஸ். லிர்வினியா, மாதாகோவில், தலைமன்னார்.
5. எ.ஜேசி, வா.பெ.கண்டல், அளவக்கை.
6. அ. ஜஸ்மின் ஷரோன், ஆவணம், நானாட்டான்.
7. ஜே.எஸ்.சுகன்யா, மாதாகோவில் வீதி, தலைமன்னார்.
8. வேஜின், சின்னக்கடை, மன்னார்.
9. ஜோய்லின், கொழும்புத்துறைவீதி, யாழ்ப்பாணம்.
10. பிரியதர்ஷினி, குருமன்காடு, வவுனியா.

இருப்பது இதயநோய் அபாயத்திற்கான ஒரு காரணியாகும். எனவே சோயா பீன்ஸ் உண்டு வந்தால் கொலஸ்டிரோல் மிகுந்தவர்கள்கூட இதயநோய் அபாயத்திலிருந்து தப்பி, நன்மை பெறலாம் என்பது உறுதியே.

## எலும்பு மென்பாடு நோயில்

ஐசோ.பிளேவன்கள் ஈஸ்ரோஜன் செயற்பாட்டை உடையவனாய் இருப்பதும், செயற்கை ஐசோ.பிளேவன்கள் பெண்களுக்கு மாதவிலக்கு நிறுவுகும் முன்பும் பின்பும் எலும்பு அடர்த்திக் குறைவை தடுக்கும் மருந்து போன்றவற்றின் அமைப்பை ஒத்து இருப்பதும் எலும்புகளின் நலத்தை மேம்படுத்த உதவுகின்றன. ஆசிய நாடுகளில் மக்களுக்கு ஏற்படும் கீழ் இருப்பெலும்பு முறிவுகளும் குறைவாக உள்ளதற்கு ஐசோ.பிளேவன் ஒரு காரணியாக அமைகின்றன.

## முடிவுரை

எனவேதான் இப்போதெல்லாம் சோயாபீன்ஸ்க்கு உலகம் முழுவதும் தேவை அதிகரித்து வருகிறது. சோயாபானங்கள், சோயா ரொட்டி, சோயா சீஸ், சோயா கேக் போன்ற பலவகை சோயா புரத உணவுகள் இறைச்சிக்கு மாற்றாக உள்ளன. இவற்றில் உள்ள ஐசோ.பிளேவன்கள் இன்னொரு அதிகப்படியான நன்மை.

சோயாவின் நன்மைகள் பற்றிய அறிவு நமது அடுத்த தலைமுறைகளுக்கு சிரமமின்றி எடுத்துச்செல்லப்பட இப்போது வழி உண்டாகியுள்ளது. சோயாப்புரதம் கொலஸ்டிரோலைக் குறைக்கக்கூடியது என்பதால், சோயாப்பால் மற்றும் சோயாப்பானங்களை நாள்தோறும் பயன்படுத்துவது நற்பயனை அளிக்கும். எனவே சோயா உணவுகளை நமது அன்றாட உணவுகளில் சேர்த்து நலவாழ்வு வாழ்வோமாக.

## உடல் நலம்

# சோயாவும் உடல்நலமும்

இன்றைய நிலையில் தாவர உணவுகளில் ஊட்டம் சாராத பொருட்கள் அல்லது பைற்றோர் கெமிக்கல்கள் (Phytochemicals) என்னும் உயிரியல் ரீதியான தூண்டும் பொருட்கள் ஏராளமாக அடங்கி உள்ளன என்று அறிவியல் சமுதாயம் அறிந்துகொண்டுள்ளது. நாளுக்கு நாள் பைற்றோ கெமிக்கல்களின் நிலை பலராலும் பாராட்டப்பட்டு வருகின்ற நிலையில், உயிராற்றல் தரும் மரக்கறி உணவுகளின் சந்தை குடு பிடித்துள்ளது. இப்படிப்பட்ட உணவுகளின் உண்மைப்பயன் பொதுமக்கள் நடுவில் இன்னமும் சரிவர எடுத்துக் கூறப்படாத நிலையிலும் இவையும் உணவுக்கு ஏற்றவை என்கிற எண்ணங்கள் விரிந்து வருகின்றன.

சோயா, பீன்ஸ், தன்னிலுள்ள உயர்ந்த புரதம் (Protein) மிகக் குறைந்த செறிவுள்ள கொழுப்பு (saturated fat) காரணமாக இத்தனை ஆண்டுக்கால வரலாற்றில் ஒரு சிறந்த தாவர உணவு என்ற மதிப்பான இடத்தைப் பிடித்துள்ளது. எனவேதான் மேல்நாட்டு உணவு வகைகளில் சோயா பீன்ஸ் உணவுகள் ஒரு பெரிய இடத்தைப் பெற்றுள்ளன. இருந்த போதிலும் அண்மைக்காலமாக சோயா உணவுகளில் ஐசோபிளேவன்கள் அல்லது பைற்றோ ஈஸ்ட்ரோஜன்கள் (Isoflavones or Phytoestrogens) எனும் தனிச்சிறப்பு வாய்ந்த உணவு மூலகம் உயர்ந்த அளவுகளில் உள்ளது என்பது புதிய விவக்கவைக்கும் செய்தியாகும். சோயாப் புரதம்கூட ஈர்ம் கொலஸ்டிரோலின் (Serum cholesterol) அளவுகளை நேரடியாக குறைக்கக்கூடியதாக உள்ளது.

சோயா உணவுகளின் 'கொலஸ்டிரோல் குறைப்பு' விளைவுகள் நிறுவப்பட்ட போதிலும், அதிலுள்ள ஐசோ.பிளேவன்கள் பெரும்பான்மை கவனத்தைக் கவர்ந்த பொருள் ஆகும். இந்த ஐசோ.பிளேவன்கள் புற்றுநோயை (Carcinoma) மட்டுமல்லாது, எலும்பு மென்பாடு (Osteoporosis), இதயநோய் (Coronary Heart Disease-CHD) உட்பட பல்வேறு நோய்களின் அபாயத்தைக் குறைக்கிறது. இவை மாதவிடாய் நிறுவுக்கான (Menopause) அறிவுகளையும் குறைக்கத் துணை செய்கின்றன. சோயா உணவுகள் நோயின் கடுமையையும் அடக்கடி நோயுறுவதையும் வெகுவாகக் குறைக்கின்றன என மருத்துவ ஆய்வுகள் காட்டுகின்றன. ஐசோ.பிளேவன்கள் 'பைற்றோ ஈஸ்ட்ரோஜன்' அல்லது 'தாவர ஈஸ்ட்ரோஜன்' என்ற பெரிதும் குறிப்பிடப்படுகின்றன. ஏனெனில் இவை பெண்பால் ஓமோனாக ஈஸ்ட்ரோஜனை (Oestrogen) போன்ற கட்டுமான அமைப்பு உடையவையாய் இருப்பதே இதற்கு காரணம்.



ஆக்கம்:

வைத்திய கலாநிதி. நி. தர்ஷனோதயன்  
பெற்றா, மன்னார்.

## புற்றுநோயில்

சோயா உணவுகளில் புற்று நோய் எதிர்ந்தன்மைகள் பற்றிய ஆர்வம் முதலாவதாக மார்க் புற்றுநோய் (Breast Carcinoma) இரு முதன்மைக் காரணங்களுக்காக செலுத்தப்படுகிறது.

1. ஆசிய மக்களிடம் சோயா வகைகளை வழக்கமாக உண்டு வருகிற மற்றும் பிற நாடுகளைச் சேர்ந்தவர்களிடமும் குறைவாக காணப்படும் மார்க் புற்றுநோய் இறப்பு விகிதம்.

2. பலவீன ஈஸ்ட்ரோஜன்களின் எதிர் ஈஸ்ட்ரோஜன் விளைவுகள் மார்க் புற்றுநோய் அபாயத்தைக் குறைக்கும் தன்மையைக் கொண்டுள்ளது.


வயதான பிறகு சோயா உணவுகளை உண்பதால் மாதவிலக்கு நிறுவிட்ட வாழ்வின் பிற்பகுதியில் பெண்களுக்கு மார்க் புற்று நோய் அபாயத்தை அவ்வளவாக குறைப்பதற்கில்லை என்றும் இருந்தாலும் எந்த வயதிலும் நாள்தோறும் ஒருபடி சோயா உணவுகளை உண்டு வருவது எவருக்கும் தற்காப்பு அளிக்க வல்லது என்றும் ஆய்வுகள் கோடிட்டுச் சொல்கின்றன. அத்துடன் சோயா கலந்த உணவுகள் புரோஸ்டிரேசி கட்டிகள் (Prostatic tumour) வளர்வதை தடைசெய்கின்றன.

## இதயநோயில்

சோயாப் புரதம் நமது உடலில் உள்ள ஈர்ம் கொலஸ்டிரோலின் (serum cholesterol) அளவைக் குறைக்கிறது. மற்றைய கொலஸ்டிரோல் குறைப்பு உணவுகளைவிட, சோயா உணவுகளை உண்பதால் அதிக அளவிலே தீமை செய்யும் LDL கொலஸ்டிரோல் குறைகிறது. மேலும் உடலில் ஏற்கனவே கொலஸ்டிரோல் எவ்வளவு மிகுதியாக உள்ளதோ அதற்கேற்ப சோயாப்புரதத்தின் விளைவு இருக்கும். ஐசோ.பிளேவன்கள் இருப்பது இரத்த நாளங்களின் திறனைப் பெருக்குகிறது. இரத்த நாளங்கள் பலவீனமாக

# குடும்பக் குவலயம் ஒழுக்கமும் குடும்ப வாழ்வும்

அருட்சகோ. றமேஸ் (அ.ம.தி.)



“சோதனை செய்யப்படாத வாழ்வு, வாழத் தகுந்தது அல்ல” என்கின்றார் சோக்கிரிடீஸ். “தன்னைத் தன்னால் தெரிந்து கொள்ள முடியாத, ஒருவனால் தலைவன் ஆக முடியாது” என்றார் கவிஞர் கண்ணதாசன். “மற்றவர்களைப் புரிந்து கொள்கிறவன் அறிஞன். தன்னைப் புரிந்துகொள்கிறவன் ஞானி.” என்ற கருத்திற்கமைய மலர்கின்ற மனிதன் தன்னைப்பற்றிய தெளிவிலே நாளும் வளர வேண்டும். நான் உருவாக..... என்னை என்னில் நான் காண.... எனக்கு வித்திட்டது என் குடும்பம் என்று ஒவ்வொரு மனிதனும் உணர்வது இயல்பு. உயிரைவிட மானிடப் பிறவிகளுக்குப் பெரியதொரு பொருளொன்றில்லை என நினைக்கும்போது வள்ளுவப் பெருந்தகை உயிரிலும் மேலான அரிய பொருளாக ஒழுக்கத்தைக் காண்கிறார்.

**“ஒழுக்கம் விழுப்பம் தரலாம்  
ஒழுக்கம் உயிரினும் ஓம்பப்படும்”**

ஒழுக்கத்தின் பிறப்பிடம் குடும்பம். தாய் தந்தையின் மடியில் கொஞ்சிக் குலாவும் குழந்தைப் பருவத்திலேதான் ஒழுக்கம் வித்திட்டு வளர்ச்சி பெறும். அன்றாட வாழ்வில் பெற்றோர் காட்டுகின்ற மாதிரிகையான வாழ்க்கையே மழலையின் மனதில் பதிந்துவிடுகிறது. வளரும் குழந்தை தன் வாழ்வில் அதனையே பிரதிபலிக்கிறது. தீயதை விலக்கி, வன்சொல்லகற்றி, இனிமையே பேசி, நல்ல பாதையை குழந்தைகளுக்குக் காட்டுகின்ற போதுதான் அக்குழந்தை நற்குணசீலராக சமுதாயத்தில் தலைதூக்கும். மனித வாழ்க்கையை எட்டுக் கட்டங்களாக வகுத்து, உள சமூக நிலைகளைப் பற்றி ஆழ்ந்த வரைவிலக்கணம் அமைத்துள்ள எரிச்சன், குழந்தைப் பருவத்திலே நல்லொழுக்கம் விதைக்கப்பட வேண்டும் என அறிவுறுத்துகிறார்.

**“நன்றிக்கு வித்தாகும் நல்லொழுக்கம் - தீயொழுக்கம்  
என்றும் இடும்பைத் தரும்”**

என்றார் செந்நாப் போதகர் வள்ளுவர். ஒரு மனிதனின் வளர்ச்சிப் பாதையில் அவன் தீய வழியில் செல்லாது அறவழியில் வாழ்க்கை நடத்துவதற்கு வழிகாட்டுவது குடும்பமே. “எந்தக் குழந்தையும் நல்ல குழந்தைதான்

மண்ணில் பிறக்கையிலே அவன் நல்லவன் ஆவதும் கெட்டவன் ஆவதும் அன்னை வளர்ப்பினிலே” என்றாற்போல குழந்தைகள் கற்க வேண்டியதைக் கற்று, கடமையுணர்வைப் பெற்று, பெற்றோரையும், உற்றாரையும், மற்றோரையும் மதித்து வாழ்வதற்கு, பெற்றோர்களின் வாழ்வும் அவர்களின் வழிகாட்டலும் படிக்கற்களாக அமைகின்றன. மாறாகக் குழந்தைகள் தீயவழி ஒழுக்கி, ஒழுக்கம் தவறி, பிற்காலத்தில் சமுதாயக் கட்டுக்கோப்புக்களை மீறி, தனக்கும் சமுதாயத்திற்கும் அழிவை ஏற்படுத்துவதற்கும் பிரதான காரண கார்த்தகர்கள் என்றால் அதுவும் பெற்றோரையே சாரும். கெட்ட பேச்சுக்கள், கெட்ட நடத்தைகள், துஷ்டத்தனமான செய்கைகளை பெற்றோர் தம் வாழ்வில் கொண்டுபோகும்போது வளரும் சிறுவர்கள் அதனைத் தன்னில் அப்படியே பிரதிபலிக்கிறார், வளர்த்துக்கொள்கிறது, பிரயோகிக்க முற்படுகிறது என்று உளவியலாளர்கள் கருத்துக் கூறுகிறார்கள்.

மதுப் பழக்கத்திற்கும் புகைக்கும் பழக்கத்திற்கும் அடிமைப்பட்டுள்ள ஒரு குடும்பத்தலைவனது சீர்கெட்ட வாழ்வு, குழந்தையின் உள்ளத்தில் முளைத்து வேரூன்றி நாளைவில் அதைச் செய்யத் தூண்டுகிறது. அது மட்டுமன்றி தன் உற்ற மனைவி அருகிருக்க மாற்றான் மனை தேடி இச்சை வளர்க்கும் குடும்பங்களில் ஒழுக்கம் சீரழிகிறது. இதனால் அமைதி குலைகிறது. அமைதியின்மையால் குழந்தைகளின் எதிர்காலம் இருட்டுக் குகையாகப்படுகிறது. இச்சூழ்நிலையில் வளரும் குழந்தை வெறுப்பும் விரக்தியுணர்வுமுடைய மனிதனாக வளர்ச்சி பெற்று, தீச்செயல்களில் இறங்கக்கூடிய நிலைக்கு ஆளாகிறது.

குடும்பத்தில் பெற்றோர்களின் தாம்பத்திய உறவு வரம்பு மீறும்போது அவை குழந்தைகளுக்கு முன்மாதிரிகையான வாழ்வாக அமையாமல் பெற்றோர் தங்களில் தாங்கள் மட்டும் சுகம் காணும் வாழ்வாக மட்டும் அமைகிறது. தங்கள் பிள்ளைகளை அன்பால் அணைத்து, பாசமுடன் கண்ணோக்கி, நேசக் கரம் நீட்டாமல், அவர்களது மனநிலைகளைப் புரியாமல், அவர்களது சிறு விருப்பங்களுக்கு முக்கியத்துவம் கொடுக்காமல் அவர்களது உரிமைகளைப் புரியாமல் வாழும் பெற்றோர் மட்டில் பிள்ளைகளுக்கு வெறுப்பும், அவமரியாதையும் ஏற்படுவது மட்டுமல்லாமல் பிள்ளைகளின் மனோ வளர்ச்சி குன்றி எதிர்காலம் கேள்விக்

குறியாகிறது. பரந்த உலகில் பரவி வாழும் சமூகங்களின் மத்தியில் ‘பிரச்சினை’ என்பது பிரச்சினையாகவே கருதப்படுவதனால் அப்பிரச்சினை பிரச்சினையாகவே தொடர்கிறது. அதற்கு வழிகாண எம் வாழ்வைப் பின்பார்த்து முன்போக பழகிக்கொள்ள வேண்டும். மனித வாழ்க்கைப் பருவங்களில் பக்குவமடையாத நிலைகளைத் தாண்டும் மனிதர்கள் வாழும் பருவங்களில் பிரச்சினைகளை எதிர்கொள்வதும், வாழ்வில் சலிப்படைவதும் இன்று இயல்பாகவுள்ளது. இப்பிரச்சினை தீர்க்கப்பட ஆரம்பப் பருவங்கள் - விசேடமாக குழந்தைப் பருவம் முக்கியமாகக் கவனிக்கப்பட வேண்டும் என்பது உளவியலாளர்கள் பலரினதும் கருத்து. இப்பருவத்தில் மிக முக்கியமாக குழந்தைகள் வாழ்வில் விதைக்கப்பட வேண்டிய நல்ல காரியங்களைப் பெற்றோர், பெரியோர் மாதிரிகையாக வாழ்ந்து காட்டும்போது அக்குழந்தை அவற்றைத் தன்னுள்ளத்தில் பதித்துப் பிரதிபலிக்கும். மாறாக தீயதை குழந்தைகள் தம் உள்ளத்தில் கற்க பெரியோர் காரணமாயிருந்தால் அதன் பிற்காலப் பருவங்கள், வாழ்வு நிலைகள் கேள்விக் குறியாகவே அமையும். வளருகின்ற குழந்தை சிந்திக்கும் காலம் வரும்போது தான் எப்படி வாழ வேண்டும் என்று தன் வாழ்வை மீட்டிப் பார்க்கும்போது பலவாறு சிந்திக்கும் என்பது யதார்த்தமாக எமக்குப் புரிகிறது.

‘நான் என்னில் நானாக உருவாக, கற்றுத்தந்த பெற்றோர் எனக்கு உருத்தந்து நல்திருத்தம் தரவேண்டும். அது என் வாழ்வில் நல் திருப்பமாக வேண்டும். அதனால் நான் எனக்கும் பிறர்க்கும் சமூகத்திற்கும் விருப்பமாக வேண்டும். சமூகத்தின் ஊட்டத்தில் நான் பெரும் பொறுப்பேற்று உலகில் அறங்காக்க வேண்டும். அதற்கு நான் ஒழுக்கத்தில் நற்குணசீலனாக வளர வேண்டும் என்று ஒவ்வொருவரும் நினைக்க வேண்டும். நான் வளர்ந்து என்னால் பிறர் வளர்ந்து ஈற்றில் சமூகம் வளர நான் வழிசமைக்க வேண்டும். இல் லங்களிலும், மனித உள்ளங்களிலும் ஒழுக்கம் உயர்ந்து உயிர் கொடுக்க வேண்டும்.

## மருத்துவமனை வெளியீடு இருமல் சரிக்கான சீர்த - ஆயுர்வேத மருத்துவ சீர்ச்சை-02

டொக்டர் எஸ். லோகநாதன் B.S.M.S, R.A.M.P சித்தவைத்திய நிபுணர், மன்னார்

கஸ்தூரிக் கறுப்பு: அல்லது சிவனார் அமிர்தம் :  
இவற்றில் ஒன்றை 50 மில்லி கிராம் தொடக்கம் 100 மில்லி கிராம் வரை 3 வேளை உணவுக்குப்பின் தேனில் குழைத்துச் சாப்பிடவும்.

**சந்திரகலா லேபம்:**

நெற்றி, மூக்கு, நெஞ்சு, மூதுகு ஆகிய இடங்களில் இந்த லேபத்தைப் பூசி நன்கு தேய்த்து அதன்பின் ஒரு குடான ஒற்றடம் இடவும். சளி நன்கு இளகி வெளிவரும்.

**நீர்க்கோவை மாதத்திரை:**

500 மில்லி கிராம் அளவு மாதத்திரை ஒன்றை எடுத்து அதனை நன்கு தட்டி கடித்துப் பொடி பண்ணி அந்தப் பொடிக்குள் தாய்பால் அல்லது குடான வெந்நீர் அல்லது தேசிக்காய் புளி இவற்றில் ஒன்றை 5 - 10 துளிவரை விட்டு நன்கு பசைபோலக் கரைத்து நெற்றியின் மேலும், மூக்கின் மேலும் பற்றிடவும் சளிமினால் உண்டான தலையடி தலைப்பாரம் நீங்கும்.

**பிருங்காம்பலகத் தைலம் அல்லது பீனிசத் தைலம்:**

இவற்றில் ஒன்றைத் தினசரி தலையில் வைத்துத் தேய்த்து வரவும்.

மேலே கூறப்பட்ட சிகிச்சை முறைகளில் நோயாளிகளின் குறிகுணங்களைப் பயன்படுத்திச் சுகம் காணலாம். இருமல் சளி அறவே தீர்ந்துவிடும்.

**இருமல், சளிக்கான வீட்டு வைத்தியம்:**

மேலே குறிப்பிட்ட மருத்துவ முறைகள் கிடைக்காதவர்களுக்கு கீழ்வரும் வீட்டு வைத்திய முறை மூலம் இருமல், சளியைத் தீர்த்துக்கொள்ளலாம்.

01. சுக்கு, மிளகு, திற்பலி, இவை வகை ஒவ்வொன்றும் சமனாக எடுத்து இதற்கு 3 மடங்கு ஆடாதோடை இலை சேர்த்து தக்க அளவு நீர் விட்டுக் கொதிக்க வைத்து அதில் தேவையான அளவு பனங்கற்கண்டு சேர்த்துக் குடிக்க இருமல், சளி சளியால் வரும் காய்ச்சல் தீரும்.

02. கற்பூரவள்ளி இலைச் சாற்றுடன் பனங்கற்கண்டு சேர்த்துக் கொடுக்க குழந்தைகளுக்கு உண்டாகும் இருமல், சளி தீரும்.

03. வெற்றிலைச் சாற்றுடன் இஞ்சிச்சாறு சம அளவுகலந்து உணவுக்கு முன் 3 வேளை 3 நாட்களுக்கு கொடுத்து வர சளி, இருமல் தீரும்.

04. கருந்துளி இலையைப் பசுபாலிலிட்டுக் காய்ச்சிக் குடிக்க சளி விலகும்.

05. கண்டங்கத்தரி இலைச்சாற்றில், நல்லெண்ணெய் சம அளவு கலந்து காய்ச்சித் தலைக்குப் பூசிவர தீராத தலைவலி தீரும்.

டொடர் - 06

06. அதிமதுரம், கடுக்காய், மிளகு இவை மூன்றையும் சம அளவு எடுத்து இவைகளை இளவறுப்பாக வறுத்துப் பொடி பண்ணி அதில் 500 மில்லி கிராம் தொடக்கம் 1000 மில்லி கிராம் வரை 3 வேளை தேனில் குழைத்துக் கொடுக்க இருமல் தீரும்.

07. தும்பை இலையை நன்கு கசக்கி இரண்டு மூக்குத் துவாரங்களிலும் தலா இரண்டு சொட்டு விட்டு அதனை உள்ள்குள் உறிஞ்ச தீராத தலைவலி தீரும்.

08. திற்பலிப் பொடியில் வெற்றிலைச் சாறும் தேனும், சம அளவில் கலந்து கொடுக்க கோளை, இருமல், அத்துடன் சளியுடன் சேர்ந்து வரும் காய்ச்சலும் தீரும்.

09. வெண் மிளகுத்தாள் 250 மில்லி கிராமுடன் கறுவாப்பட்டைக் குடிநீர் 50 மில்லி லீற்றர் சேர்த்துத் தினசரி 3 வேளை உணவுக்கு முன்னர் குடித்துவர மூன்று நாட்களுக்குள் இருமல், சளி நீங்கும்.

வால் மிளகுத்தாள் 250 மில்லி கிராமுடன் 1 டம்ளர் பசுபால் கலந்து கொதிக்கவைத்து அதற்குள் பனங்கற்கண்டு கலந்து காலை, இரவு 2 வேளை உணவுக்குப்பின் இளங்குட்டுடன் பருகிவர தொண்டைக்கரகரப்பு நீங்கிக் குரல் தெளிவடையும். பாடகர்களுக்கு இம்மருத்துவம் நன்மை பயக்கும்.

## கத்தோலிக்க திருச்சபையில்..... (9ம் பக்கத் தொடர்ச்சி)

எனவே ஊனமுற்ற அந்தக் குழந்தை குறித்து பெற்றோரும் சுற்றத்தாரும் மிகுந்த கவலை அடைந்தனர். அவனது பெற்றோரான ஷாஜி மற்றும் லிசி ஒழுதோட்டி அவர்களது பங்குத் தந்தை ஜோஸ் வாலோம்புராயிடோமிடம் தங்களது கவலையைப் பகிர்ந்துகொண்டனர். அவர் முத்திப்பேறுபெற்ற (அருளாளர்) அல்போன்சா பற்றிச் சொல்லி அந்தப் புண்ணிய சகோதரியிடம் நவநாள் செபம் செய்யச் சொன்னார்.

அவர்களும் நோன்பிருந்து செபித்தனர். அந்தச் சிறுவனை முத்திப்பேறு பெற்ற அல்போன்சாவின் சமாதீது கிடத்தி கண்ணீருடன் மன்றாடினர். செபத்திற்குப் பின்னர் தாய்விடு சென்றனர். மாலையில் சிறுவனை அருகில் வைத்துக்கொண்டு செபம் செய்தனர். திடீரென ஜினில் எழுந்து நின்று தரையில் அங்கும் இங்கும் நடந்தான். அப்போது அவனுக்கு வயது ஒன்றரை ஆண்டுகள். எல்லோரும் மகிழ்ச்சியினால் சப்தமிட்டனர். அவர்களது மகிழ்வுக்கு எல்லையே இல்லை. இரண்டு கால்களும் முழுவதும் அற்புதமாக உடனே குணமாயின.

இப்போது ஜினிலுக்கு வயது பத்து. அருளாளர் அல்போன்சாவின் பரிந்துரையால் நடைபெற்ற இப்புதுமை பற்றிய உண்மைகளை

## சமைப்போம் சவைப்போம் தொகுத்துத் தருவது

ரேகர, தலைமன்னர்

**சீஸ் ஸ்பீர்**

**தேவையான பொருட்கள்**

மாஜரின்- 200 கிராம், கோதுமை மா - 500 கிராம்  
கிரீம் சீஸ் 75 கிராம், சீஸ் துருவல் 75 கிராம்  
முட்டை- 2, மிளகுத்தாள் - தேவையானளவு  
உப்புநீர் - தேவையானளவு  
உலர்ந்த கறிவேப்பிலைத்தாள் அல்லது விரும்பிய கீரை வகை  
உப்புநீர் - தேவையானளவு.

மாஜரின், உப்பு, கோதுமை மா ஆகியவற்றில் நீர் விட்டு குழைத்துக் கொண்டு பலகையில் வைத்து உருட்டி பேக்கிங் தட்டில் பரவலாகப் போட வேண்டும். சில நிமிடங்கள் குளிர்சாதனப் பெட்டியில் வைத்துவிட்டு, எடுத்து பேக் செய்ய வேண்டும். ஓயில் பேப்பரில் வைத்து பேக் செய்தால் நன்று. பத்து நிமிடங்கள் கழித்து எடுத்து, கிரீம் சீசை பரவலாக பூச வேண்டும். சீஸ் துருவல் கறிவேப்பிலை துருவல் என்பவற்றை பரவலாக போட வேண்டும். முட்டையை நன்றாக அடித்து மிளகு தாள் சேர்த்து பரவலாக ஊற்றி பேக் செய்துகொள்ள வேண்டும்.



அறிவதற்குத் திருச்சபைக் குழு ஒன்று காலை 9 முதல் மாலை வரை 40 தடவைகள் அமர்ந்து 40 சாட்சிகளை தீர் விசாரித்தது. பின்னர் அனைத்து ஆவணங்களையும் ஒரு பெட்டியில் வைத்து முத்திரையிட்டு 2002 ஆம் ஆண்டு அக்டோபர் 2ம் தேதி புதுடெல்லியிலுள்ள திருப்பீடத் தூதுவரிடம் ஒப்படைத்தது.

அவர் அதனை வத்திக் கானிலுள்ள புனிதர் படிநிலைகளுக்கானத் திருப்பேராயத்திற்கு அனுப்பினார். அங்கு மருத்துவத்துறையும் இறையியல் துறையும் இப்புதுமை பற்றித் தெளிவாக விசாரித்து இது அற்புதம் அதாவது இயற்கைக்கு அற்பாற்பட்ட தெய்வீகச்செயல் என்பதை உறுதி செய்தது. கர்தினால்கள் அவையும் ஒரே மனதாக ஒப்புதல் அளித்தது. இப்புதுமை பற்றிய ஆவணங்கள் திருத்தந்தை 16ம் பெனடிக்டிடம் சமர்ப்பிக்கப்பட்டன.

2007 ஆம் ஆண்டு ஜூன் முதலாம் தேதி திருத்தந்தையும் அதில் கையெழுத்திட்டார். முத்திப்பேறுபெற்ற அல்போன்சாவை புனிதை என்று அறிவிப்பதற்கு நாளும் குறிக்கப்பட்டது. அந்த நாள்தான் அக்டோபர் 12, 2008.



# இறைவார்த்தையே நம் வாழ்விற்கு வழித்துணை



## இறைவார்த்தை ஆண்டுச் சிறப்புக் கட்டுரை

“வாழ்வும் வழியும் உண்மையும் நானே என்னில் விசுவாசம் கொள்பவன் இறப்பினும் வாழ்வான்” என்கின்றது திருவிவிலியம். எம் வாழ்விற்கு இறைவனே ஆதாரம். அவர் அன்றி அணுவும் அசையாது. அவரின் ஒவ்வொரு வார்த்தையும் கேட்கக் கேட்கத் தெவிட்டாதவை. அவர் நீதியை அன்றி அநீதியை உரைக்கவில்லை. நாம் எப்படித் தந்தையை மகிமைப்படுத்தி அவர் சொல்லும் பாதையில் செல்ல வேண்டும் என்று தெட்டத்தெளிவாக எடுத்துக் கூறியுள்ளார்

“உமக்கு உள்எதையெல்லாம் விற்று ஏழைகளுக்குக் கொடும்” (மாற்.10:21) என்று கூறுகின்றார் எம் ஆண்டவர் இயேசு. அவர் அவ்வாறு கூறியதும் அந்தப் பணக்காரரோடு முகம் வாடியவராய்ச் சென்றார் என்று நாம் வாசிக்கின்றோம். இறைவன் ஏழைகளை அதிகம் நேசித்தார். துன்புறுத்தப்பட்டவர்களை இரக்கம் காட்டினார். ஆகவே அவர் யார்மேல் அதிகம் அன்பும், கரிசனையும் காட்டினார், யாரை அதிகம் வெறுத்தார் என்பதை விவிலியம் அழகாக எமக்குச் சுட்டிக்காட்டி நிற்கின்றது. மனதிலே ஒன்றை வைத்துக்கொண்டு வெளித்தோற்றத்திலே நல்லவர் போன்று வாழ்ந்த வெளிவேட்காரரைப் பார்த்து “வெள்ளையடிக்கப்பட்ட கல்லறைகளே” என்கிறார்.

இதிலிருந்து என்ன புலனாகிறது? வெளிவேடம் பூண்டோரை இறைவன் வெறுத்தார். வெறுத்தார் என்றால் முற்று முழுதாக அவர்களைக் கைவிடவில்லை. பணக்காரரை, பரிசேயரை, மறைநூல் அறிஞரை அவர் வெறுத்தார். ஏன் வெறுத்தார்? அவர்கள் மனம்மாறி தங்கள் தீய பழக்கத்தை கைவிட்டு நல்லவர்களாக நல்வழி செல்ல வேண்டும் என்று கடவுள் விரும்பினார். அதனால் அவர்கள்மேல் கொண்ட அன்பினால் அவர்களைக் கண்டித்துத் திருத்தவே அவர் அவ்வாறு செயற்பட்டார்.


நாம் பிழைசெய்து தீய வழியில் செல்லும்போது எம்மைத் தண்டித்து நல்ல அறிவுரைகளைக் கூறி எமக்கு நல் வழியைக்காட்டி அவ்வழியில் இட்டுச்செல்வர் எம் அன்புப் பெற்றோர். அதேபோன்று இறைத்தந்தையும் தன் அன்புப் பிள்ளைகளிடம் பாசம் வைத்திருப்பதனால் அவர்களைக் கண்டித்துத் திருத்தி நல்வழிக்கு இட்டுச்செல்லவே இறைவார்த்தை ஊடாக எம்முடன் பேசுகின்றார்.

நாம் நமது பெற்றோர் கூறுவதை ஏற்று நடப்பதுபோல எம் அனைவருக்கும் நல்ல தந்தையாக, நண்பனாக, ஆசிரியராக, வழிகாட்டியாக விளங்கும் நம் ஆண்டவரிடம் அன்புகொண்டு அவர் சொல்லும் அறிவுரைகளை ஏற்று அதன்படி நல்வழியில் நடந்தோமேயானால் நம் விண்ணகத் தந்தை மட்டில்லா மகிழ்ச்சி அடைவார். என் பிள்ளை நான் சொல்வதைக் கேட்டு நடக்கின்றானே என்று களிப்படைந்து இன்னும் மிகுதியாக எமக்கு நன்மைகளைச் செய்து எம் வாழ்வு செழிப்புடன் விளங்க உதவி செய்வார் என்பது மட்டும் நிஜம்.

நம் ஆண்டவருக்கு அறவே பிடிக்காத சில செயற்பாடுகள் உண்டு. அவற்றை விட்டுவிடும்படி அவர் எமக்குக் கட்டளை இருக்கின்றார். அது யாதெனில் “கொலை செய்யாதே! களவு செய்யாதே! பொய்ச்சான்று சொல்லாதே! பிறர் தாரத்தை, உடமையை விரும்பாதே! விபச்சாரம் செய்யாதே. இவ்வாறு கூறிக் கொண்டே போகலாம். இறைவனுக்கு பிடிக்காத காரியங்களைத் தவிர்த்து நாம் நடந்தோமேயானால் நிச்சயம் இறைவனின் அன்புப்பிள்ளைகளாக மாறுவோம் என்பது உண்மை.

“உலகின் ஒளி நானே என்னை பின்பொட்பவர் இருளில் நடக்கமாட்டார். வாழ்விற்கு வழிகாட்டும் ஒளியைக் கொண்டிருப்பார்” என்கிறது திருவிவிலியம். உலகின் ஒளி கிறிஸ்துவே. அவரின் வழியிலே நற்செயலிலே, நல் ஒழுக்கத்திலே

**அ. ஜஸ்டின் சரோன், ஆவணம், நானாட்டான்**



நாம் நடந்தோமேயானால் இருள் என்பதை எமக்குக் கிடையாது. பாவம் நம்மை நெருங்கவே மாட்டாது. எப்போதும் நல்வாழ்விற்கு ஒளியான கிறிஸ்துவே நம்மில் வாசம் செய்வார். அவர் நம் உள்ளத்தில் குடியிருக்கும்போது பாவம் இலகுவாக எம்மைத் தீண்ட முடியாது. அவரைக் கண்டாலே கண்ணுக்கெட்டிய தூரம் தாண்டி அது மறைந்துவிடும். எனவே ஒளியான கிறிஸ்து கூறுகின்ற இறைவார்த்தையை நம் வாழ்வாக்க முயற்சி எடுக்க வேண்டும். அப்போதுதான் நம் வாழ்வு இறைவார்த்தையிலே கட்டப்பட்ட அன்புச் சமூகமாக மாறும்.

நாம் எவ்வாறு நடந்தால் இறைவன் எமக்கு மிகுதியான நன்மைத்தனங்களை செய்வார் என்று இறைவார்த்தை எடுத்துரைக்கின்றது. “உங்கள் பகைவரை அன்பு செய்யுங்கள். உங்களை வெறுப்போருக்கு நன்மை செய்யுங்கள். உங்களைச் சப்பிப்போருக்கு ஆசி கூறுங்கள். உங்களை இகழ்ந்து பேசுவோருக்காக இறைவனிடம் வேண்டுகங்கள். ஒரு கன்னத்தில் அறைபவருக்கு மறு கன்னத்தையும் காட்டுங்கள். மேலுடையை எடுத்தால் அங்கியையும் கொடுத்து விடுங்கள். உங்கள் பொருளை எடுத்துக் கொள்வோரிடம் மீண்டும் அப்பொருளைக் கேட்காதீர்கள்” (லூக். 6: 27 - 30) இவை அனைத்தும் நாம் நல்வழியில் விண்ணக வாழ்வை எதிர்கொள்ள இறைவன் எமக்கு விடுத்த அழைப்பு. இவ்வாறு நாம் ஒவ்வொருவரும் செயல்பட்டோமேயானால் நிச்சயம் விண்ணுலகிலும், மண்ணுலகிலும் எமக்கு நிறைவான வாழ்வு உண்டு என்பதில் ஐயமில்லை.

இறைவார்த்தை எப்படி எம் வாழ்விற்கு வழியாக பாதையாக அமைகின்றது என்பது இவ்வார்த்தைகளினூடாக புலனாகின்றது. இறைவார்த்தையின் வழியில் நாம் நடக்க வேண்டுமெனில் நிச்சயம் மேற்கூறியவை அனைத்தும் எம் நாளாந்தச் செயற்பாடாக எம் இன்றியமையாத வாழ்வாக மாறவேண்டும்.

நாம் யாரையும் ஏமாற்றி நற்பெயரை வாங்கலாம். ஆனால் எம் இறைத்தந்தை மறைவாய் இருக்கின்றார். அவர் தூணிலும் இருப்பார், துரும்பிலும் இருப்பார். அவருக்குத் தெரியாமல் நாம் எந்த அற்ப காரியத்தையும் செய்ய முடியாது. நாம் பிழையான வழியில் நற்பெயரைச் சம்பாதித்து மண்ணுலகில் உயர் நிலைக்கு வரலாம். ஆனால் அதற்கான எதிர்மறைத்தீர்வு விண்ணுலகில் நிச்சயம் கிடைக்கும் என்பது மறைக்கவோ மறுக்கவோ முடியாத உண்மையாகும்.

எனவே எம் நாளாந்த வாழ்க்கைச் சுற்றோட்டத்தில் இன்ப துன்பம் ஏற்ற இறக்கம் என்பன நிச்சயம் இருக்கும். அவற்றின்

ஊடாகச் சென்றே நாம் வாழ்வில் சாதனை புரியவேண்டும் என்பதுதான் வாழ்க்கை நியதி. அதுபோல துன்பமும், சோதனையும், வேதனையும் எம் வாழ்வில் அதிகரித்துச் செல்லும் போது இறைவனையும் அவரது வார்த்தைகளையும் ஸ்தக்கணித்துச் செல்லாமல் எம்மைவிட பல வேதனைகளை கசையடிக்களை பார்சிலுவையை, முள்முடியைத் தாங்கி எமக்காக பாடுபட்ட இறை அன்பை எண்ணி மகிழ்வோம். அவரின் பாடுகளை நினைத்துக்கொள்வோம். அப்போது எம் வாழ்வில் ஏற்படும் சமைகள் எல்லாம் சுகமாக மாறும் என்பது வெளிப்படை உண்மை.

“நீங்கள் என்னுள்ளும் என் வார்த்தைகள் உங்களுள்ளும் நிலைத்திருந்தால் நீங்கள் விரும்பிக் கேட்பதெல்லாம் நடக்கும்!” (யோவா 15:7)

“நீங்கள் என் கட்டளைகளைக் கடைப்பிடித்தால் என் அன்பில் நிலைத்திருப்பீர்கள்!” (யோ15-10)

“நான் உங்களிடம் அன்பு கொண்டிருப்பதுபோல நீங்களும் ஒருவர் மற்றவரிடம் அன்பு கொண்டிருக்க வேண்டுமென்பதே என் கட்டளை” (யோ15-12)

“நான் கட்டளை இருவதை எல்லாம் நீங்கள் செய்தால் நீங்கள் என் நண்பர்களாய் இருப்பீர்கள்” (யோ15-14)

இவ்வாறான இறைவார்த்தைகள் எம் வாழ்விற்கு நல் வழித்துணையாக அமைகிறது. இவ்வார்த்தைகளை எம் மனதில் இருத்தி இதன்படி நாம் செயற்பட்டால் எம் வாழ்வும் நாம் செல்லும் வழியும் ஒளி மயமானதாக அமையும் என்பது நிஜம்.

ஆனால் அதே இயேசு, “செல்வரே உங்களுக்கு ஐயோ கேடு” ஏனெனில் நீங்கள் எல்லாம் அனுபவித்து விட்டீர்கள். இப்போது உண்டு கொழுத்திருப்போரே ஐயோ உங்களுக்கு கேடு, ஏனெனில் பட்டினி கிடப்பீர்கள். சிரித்து இன்புறுவோரே ஐயோ! உங்களுக்குக் கேடு! ஏனெனில் துயருற்று அழுவீர்கள் (லூக்6:24-25) என்று கூறுகின்றார். நான் என்ற அகந்தையுடனும் மமதையுடனும் மற்றவர் மட்டில் அக்கறையின்றி மற்றவரை வஞ்சித்து வாழ்ந்தால் மற்றவர் துன்பத்தில் இயேசு எம்மைக் கடிந்து கொள்கின்றார் என்பதை நாம் உணர வேண்டும். இவ்வார்த்தைகள் எம் வாழ்விற்கு வழியாக - ஒளியாக விளங்க மாட்டாது. இவற்றிலிருந்து மாற்றம்பெற நாம் முன்வரவேண்டும். ஆனால் இயேசு வறியோரை, எளியோரை, பாவினைப் பார்த்து இப்படி கூறினார்.

“ஏழைகளே நீங்கள் பேறுபெற்றோர்! ஏனெனில் இறையாட்சி உங்களுக்கு உரியதே!” பட்டினியாய் இருப்போரே நீங்கள் பேறுபெற்றோர். ஏனெனில் நிறைவு பெறுவீர்கள்! இப்பொழுது அழுதுகொண்டிருப்போரே, நீங்கள் பேறுபெற்றோர். ஏனெனில் சிரித்து மகிழ்வீர்கள் (லூக் 6:20-21) என்று ஆறுதல் கூறுகின்றார் ஏனெனில் இறைவார்த்தை அனைத்தும் எம்மைத் தேற்றுபவையாக, எம் பிணிகளைத் - துன்பத்தைத் துடைப்பவையாக, எம்மை ஆறுதல் படுத்தக்கூடியவையாக, எம்மை மன்னிப்பவையாக, எமக்கு நிலைவாழ்வு அளிப்பவையாகவே அமைகின்றன. அந்த இறைவார்த்தையில் இறைவன் வாசம் செய்கின்றார். அதை நாம் வாசிக்கும்போதெல்லாம் எம்முடன் அவர் பேசுகின்றார் என்பதை உணர்ந்து விசுவசிப்போம்.

எம் வாழ்வை இறைவார்த்தையின் வழியிலே கட்டி எழுப்ப வேண்டுமெனில் தினந்தோறும் அதை வாசித்துத் தியானிக்க வேண்டும். அப்போதுதான் அவ்வார்த்தைகள் கூறும் படிப்பினைகளை நாம் உணர்ந்து அதன்படி வாழ முடியும். எனவே, வாழ்விற்கு வழியான இறைவார்த்தையை வாசிப்போம்! வாழ்நிற்கும் மாந்தருக்கு வாழ்வின் வார்த்தையைக் கூறுவோம்!

### நம்புகிற நனைவுகள்

<p><b>1ம் ஆண்டு நிகைவஞ்சலி</b></p> <table border="1"> <tr> <th>மலர்வு</th> <th>உதிர்வு</th> </tr> <tr> <td>16</td> <td>16</td> </tr> <tr> <td>08</td> <td>11</td> </tr> <tr> <td>1928</td> <td>2007</td> </tr> </table> <p><b>திரு. லாசர் வரப்பிரகாசம் (சின்னையா) (ந்ராவிப்பீடி, முள்ளியவளை)</b></p> <p>“வாழ்வில் நேசித்தோம் மரணத்திலும் மறவோம்”</p> <p>நீர் எம்மைப் பிரிந்து ஓர் ஆண்டு ஆகிவிட்டது - ஆனாலும் உங்கள் நினைவு என்றும் எம் இதயத்தில் பசுமையாக உள்ளது. உங்கள் அன்புச் செயல்களை தினம் தினம் எண்ணிப் பார்க்கின்றோம், ஆறுதலற்றுத் தவிக்கின்றோம் ஐயா, எம் நெஞ்சங்களில் வாழும் உமக்கு இறைவன் என்றும் நித்திய இளைப்பாற்றியை இனிதே அருள்வாராக!</p> <p>இவரின் பிரிவால் துயரறும்:- அன்பு மனைவி அக்னேஸ், பிள்ளைகள், மருமக்கள், பேரப்பிள்ளைகள், உற்றார், உறவினர்.</p>	மலர்வு	உதிர்வு	16	16	08	11	1928	2007	<p><b>6ம் ஆண்டு நிகைவஞ்சலி</b></p> <table border="1"> <tr> <th>மலர்வு</th> <th>உதிர்வு</th> </tr> <tr> <td>05</td> <td>19</td> </tr> <tr> <td>10</td> <td>11</td> </tr> <tr> <td>1920</td> <td>2002</td> </tr> </table> <p><b>திருமதி. மாகிறேட் (பாலைக்குளி, அம்பன்)</b></p> <p>பாசத்தின் உறைவிடமே அம்மா! பாரினில் எம்மைத் தவிக்கவிட்டு, பறந்துதான் போனீர்களோ? ஆண்டுகள் ஆறாகி விட்டாலும், எம் துயரம் ஆறவில்லையே அம்மா! எம் நெஞ்சத்தைவிட்டு நீங்காத உம் நினைவால் வருந்துகின்றோம் உம் பிள்ளைகள் நாங்கள்!</p> <p>இவரின் பிரிவால் துயரறும்:- பிள்ளைகள், மருமக்கள், பேரப்பிள்ளைகள் தகவல்: அற்புதமலர், குமார் (சுவிஸ்)</p> <p>இவரின் ஆன்ம சாந்திக்காக, புனித செபஸ்டியார் பேராலயம், மன்னார். புனித அந்தோனியார் ஆலயம் - புதுக்கோட்டை (இந்தியா) HILIGKREUZ-சுவிஸ். ஆகிய ஆலயங்களில் திருப்பலி ஒப்புக்கொடுக்கப்படும்.</p>	மலர்வு	உதிர்வு	05	19	10	11	1920	2002	<p><b>1ம் ஆண்டு நிகைவஞ்சலி</b></p> <table border="1"> <tr> <th>மலர்வு</th> <th>உதிர்வு</th> </tr> <tr> <td>10</td> <td>06</td> </tr> <tr> <td>04</td> <td>11</td> </tr> <tr> <td>1928</td> <td>2007</td> </tr> </table> <p><b>திருமதி அழகுதம் சவிரிமுத்து (ஓய்வு பெற்ற அதிபர்) (புத்திரர்கண்டான், முருங்கன்)</b></p> <p>எல்லாமே நடந்துகொண்டுதானிருக்கிறது. இருந்தும் நீங்கள் இல்லாத அந்த இடைவெளி பெரியது, மிகப்பெரியது. எங்கள் அன்புத்தாயே! விண்ணகத்தின் மகிழ்ச்சி, மண்ணுலகின் எல்லா நிகழ்ச்சிகளை விடவும் மேலானது. இந்த நம்பிக்கை தருகின்ற ஆறுதலில் மகிமை மிகுந்த அந்த வாழ்வை உங்களுக்கு வேண்டி மன்றாடி நிற்கின்றோம்.</p> <p>இவரின் பிரிவால் துயரறும்:- பிள்ளைகள், மருமக்கள், பேரப்பிள்ளைகள், பூட்டப்பிள்ளை அபிசா தகவல் :- ஜெயா பாலாஜி (மகள்) மாவிலங்கேணி, முருங்கன்</p>	மலர்வு	உதிர்வு	10	06	04	11	1928	2007	<p><b>8ம் ஆண்டு நிகைவஞ்சலி</b></p> <table border="1"> <tr> <th>மலர்வு</th> <th>உதிர்வு</th> </tr> <tr> <td>29</td> <td>28</td> </tr> <tr> <td>06</td> <td>07</td> </tr> <tr> <td>1981</td> <td>2000</td> </tr> </table> <p><b>செல்வன் ஜோ. அலெக்சாண்டர் பிகிராடோ (சுமன்) (பள்ளிமுனை மேற்கு)</b></p> <p>“வாழ்வில் நேசித்தோம் மரணத்திலும் மறவோம்”</p> <p>ஆண்டாண்டு கடந்து சென்றாலும் உனது அன்பு முகம் எமது கண்முன்னே நிழலாடுகிறது மகனே நீங்காத நினைவுகளாய் எம் நெஞ்சமதில் உறவாடுகின்றாய்! தஞ்சம் தர வல்லவர் தலைவன் இறைவனையென்று உன்னத வாளுக்கு சென்றுவிட்டாய்! எட்டாண்டுகள் ஓடிவிட்டன. எம் உள்ளத்துயர் மாறவில்லை கலங்கித் தவிக்கின்றோம் உம் நினைவால்.</p> <p>இவரின் பிரிவால் துயரறும்:- பெற்றோர், சகோதரிகள்</p>	மலர்வு	உதிர்வு	29	28	06	07	1981	2000
மலர்வு	உதிர்வு																																		
16	16																																		
08	11																																		
1928	2007																																		
மலர்வு	உதிர்வு																																		
05	19																																		
10	11																																		
1920	2002																																		
மலர்வு	உதிர்வு																																		
10	06																																		
04	11																																		
1928	2007																																		
மலர்வு	உதிர்வு																																		
29	28																																		
06	07																																		
1981	2000																																		

# விவிலியக் குறுக்கெழுத்துப்போட்டி

## இல - 79 இனிமைமிகுபாடல் 1 - 8

# விவிலியக் குறுக்கெழுத்துப் போட்டி இல. 77ல்

சரியான விடைகளை அனுப்பியவர்களில் பரிசு பெறும் மூன்று அதிஸ்ரசாலிகள்: முதலாம் பரிசு:



**ப. சரணியா**  
**அருப்பே சிறுமியர் கில்லம்**  
**புவரசன்குளம்**



இரண்டாம் பரிசு:

**ம. வியோனி குடீல்**  
**அரிப்பு, சிலாவத்துறை**  
**மன்னார்**

மூன்றாம் பரிசு:

**பீ. ஷாஜிந்ரன்**  
**வயாந்தீவுகண்டல்**  
**முருங்கன்**

விடைகளை எழுதி அனுப்பியவர்கள் 90 பேர். சரியான விடைகளை எழுதியோர் 84 பேர்.

## விவிலியக் குறுக்கெழுத்துப்போட்டி இல. 77ல் சரியான விடைகளை அனுப்பியவர்களில் பாராட்டுப் பெறும் 50 அதிஸ்ரசாலிகள்

1. ஜே. எஸ். சுகன்யா, மாதாகோவில் வீதி, தலைமன்னார்.
2. ரெ. ஜோர்ச் ஸ்ரீவின்சன், கங்காணி தீவு, நானாட்டான்.
3. பற்றிமா, 58 புனித லூசியாவீதி கொட்டாஞ்சேனை.
4. செல்வி சுப்ரமணியம், புனித மரியன்னை பாடசாலை, பதுளை.
5. எ. அன்ரனி, முதலைகுத்தி, உயிலங்குளம்.
6. இ. ஒலிநரா, அருப்பே சிறுமியர் இல்லம், புவரசன்குளம்.
7. இ. டிபீக்கா, இலுப்பைக்குளம், நேரியகுளம்.
8. திருமதி சர்மிலா, A/50 மடுக்கரை, நானாட்டான், மன்னார்.
9. போ. சுபாஜினி, நல்லாயன் கன்னியர் மடம், புவரசன்குளம்.
10. பி. ஜே. சிந்துஜா, எழுத்தூர், மன்னார்.
11. திருமதி வதனி அருள்நாதன், முதலைகுத்தி, உயிலங்குளம்.
12. ஜே. எஸ். லிஸ்வினியா, மாதாகோவில் வீதி, தலைமன்னார்.
13. யோ.கொணி லெம்பேட், 6ம் வட்டாரம் வங்ககாலை.
14. திருமதி வசந்தசீலன், எழுத்தூர், மன்னார்.
15. குணமணி சேவியர், பெரியகடை, மன்னார்.
16. கெ. கமிலன், எல்.சி.இ.எஸ்.இல 25, கோயில்வீதி கொழும்பு15.
17. அ. குமார், முதலைகுத்தி உயிலங்குளம்.
18. சே. மேரி வித்தியா, 8ம் வட்டாரம், பேசாலை.
19. கி. ஆன்றிசானா .இல-02 50 வீட். திட். பள்ளிமுனை, மன்னார்.
20. ம. நோய் அன்ரனி குருஸ், அரிப்பு, சிலாவத்துறை, மன்னார்.
21. என். நிஷாணி, இல 81, 100 வீட்டுத்திட்டம், பெரியகடை.
22. ஜே. பிறிற்றோ, மாதா கோவில் வீதி, தலைமன்னார்.
23. அருட்சகோதரி ஹில்டா குருஸ், ந. கன்னியர் மடம், புவரசன்குளம்.
24. இராணி அரசரத்தினம், தபால் கந்தோர் வீதி, மன்னார்.
25. ம. நொனால்ட் ரிக்கன் குருஸ், சிலாபத்துறை அரிப்பு, மன்னார்.
26. தேவிகா பத்மராஜா, மடுமாதா வீதி, பெற்றா, மன்னார்.
27. போ. அருள்மேரி, 2ம் பாம் செட்டிகுளம்.
28. வே. நொயலின், பிச்சுகுளம், முருங்கன்.
29. கமலா கிறிஸ்தோப்பர், மடுமாதா வீதி, சின்னக்கடை, மன்னார்.
30. பீ. யுஸ்ரின், பொன்தீவுகண்டல், முருங்கன்.
31. வசந்தி பேரின்பநாதன், "வசந்தம்" ஆஸ்பத்திரி வீதி, மன்னார்.
32. ரி. ஜே. சகாயராணி பெர்ணாண்டோ, 8ம் வட்டாரம், பேசாலை.
33. அகுஸ்தின் இசைக்கியேல், ஜோசப்வாஸ் நகர், தொடர்வெளி.
34. ம.லியனாமோ டாவின்சி லெம்பேட், ஆனாந்நகர், வங்ககாலை.
35. பி. மேரிவிஜிலியா, கொன்னையன் குடியிருப்பு, தாராபுரம், மன்.
36. லீ. டெய்சி, பெற்றா, மன்னார்.
37. போ. அருள் மேரி, 2ம் தெரு, செட்டிகுளம்.
38. க. பொலின், எழுத்தூர் மன்னார்.
39. கி. ஆன்றிசானா, இல.2, 50 வீட்டுத்திட்டம், பள்ளிமுனை, மன்.
40. பூபதி தாமோதரம்பிள்ளை, தபால்கந்தோர் வீதி, மன்னார்.
41. க. மேரியசிந்தா, எழுத்தூர், மன்னார்.
42. லீ. டெய்சி, பெற்றா, மன்னார்.
43. அ. ஜேசி, வாழ். கண்டல், மாணங்கவெளி, அளவக்கை.
44. ஆர். திபோஜன், மடுத்தேவாலயம், மடு.
45. பீ. நொஷான், பொன்தீவுகண்டல், முருங்கன்.
46. மைதிலி, சீனியர் லேன், யாழ்ப்பாணம்.
47. பகீரதி, அச்சவேலி, யாழ்ப்பாணம்.
48. மைக்லின், மாணிப்பாய், யாழ்ப்பாணம்.
49. ஜான்சிராணி, வந்தாறுமுலை, மட்டக்களப்பு.
50. ரிச்மன் சியா, தலைமன்னார் கிராமம், தலைமன்னார்.

உங்கள் விடைகளை 15. 12. 2008க்கு முன் எமக்குக் கிடைக்கக்கூடியவாறு அனுப்பிவைக்கவும். சரியான விடைகளை எழுதிய மூன்று அதிஸ்ரசாலிகளுக்கு பரிசுத் தொகைகள் அனுப்பிவைக்கப்படும். பாராட்டுப்பெறும் 50 பேருடைய பெயர் விபரங்கள் மன்னாவில் பிரசுரிக்கப்படும். (பதிப்பாசிரியர்)

01						02
	03					04 *
		05		*		06
				07		
	08				*	
*			09			
		10				11
		12		13 *	14	
		15			16	
	17	18		*		19
20				21		22

### இடமிருந்து வலம்

01. திராட்சை..... உமது அன்பைப் போற்றிடுவோம்.
03. அவர்களைவிட்டுச் சற்று..... சென்றதுமே கண்டேன். என் உயிர்க்குயிரான அன்பரை.
05. உனது பரிமளத்தின் நறுமணமோ..... த் தலைத்தின் நறுமணத்திலும் சிறந்தது.
07. அவரது தலை, பசும்பொன்..... சுருள் சுருளாய் உள்ளது.
08. என் உள்ளத்தைக் ..... கொண்டாய்.
12. அன்பு சாவைப்போல்..... மிக்கது.
15. வரிவரியாய் ஆயிரம் கேடயங்கள்.....தொங்குகின்றன.
18. பாடி.....பருவம் வந்துள்ளது.
20. யார் இவள்? காலை வெளியினின்று..... வருபவள்.

### மேலிருந்து கீழ்

01. எங்கே நண்பகலில் மந்தையை ..... விடுவீர்.
02. லீலிகள்.....அவர் மேய்கின்றார்.
03. மன்னர் சாலமோனையும் அவர் ..... அவருக்கு அணிவித்த மணிமுடியையும் காணுங்கள்.
06. அவரைத்..... அவரைக் கண்டேன்லேன்.
07. பல்லாயிரம் பேர்களிலும்.....த் தோன்றுவார்.
09. அவனைப் பெற்றவளுக்கு அவள் ..... யானவள்.
11. ஆங்கே தித்திக்கும்.....உள்ளன்.
12. இஸ்ராயேலின் .....யுள்ள வீரர்களுள் அறுபது பேர் அதனைச் சூழ்ந்துள்ளனர்.
16. எருசலேம் மங்கையரே கலை ..... கள் மேல் ஆணை.

### வலமிருந்து இடம்

02. என் அரசர் தம் மஞ்சத்தில் இருக்கையிலே என் நரந்தம் .....பரப்புகின்றது.
04. காட்டுப்பறா கூவும் குரலதுவோ..... நமக்குக் கேட்கின்றது.
06. என் தேனையும்.....களையும் உண்கின்றேன்.
07. மாதனைச் சோலையாய்..... உள்ளாய்.
09. இஸ்ராயேலின் வளமையுள்ள வீரர்களுள்..... பேர் அதனைச் சூழ்ந்துள்ளனர்.
10. பெருங்..... அன்பை அணைக்கமுடியாது.
16. திராட்சை பூத்துவிட்டதா என்றும்.....கள் மலர்ந்தனவா என்றும் காணச் சென்றேன்.
21. அத்திப்பழங்கள்..... விட்டன.
22. என் ..... இரசத்தையும் பாலையும் பருகுகின்றேன்.

### கீழிருந்து மேல்

09. அவரது நிழலிலே..... இன்புறுவேன். (இறுதி இரு எழுத்துக்கள் மாறியுள்ளன.)
11. உன் தலை.....மலைபோல் நிமிர்ந்துள்ளது.
13. அதில் நீல ..... பொதியப் பெற்றுள்ளன.
14. அதன்..... களைப் பற்றிடுவேன் என்றேன்.
16. என்..... பழச்சாற்றைப் பருகத்தருவேன்.
17. அதன் தூண்களை.....யால் இழைத்தார்.
19. அவரைச் சிக்கெனப்..... விடவே இல்லை.
20. அதன் பொறி.....நெருப்புப் பொறி.

### நீத்தார் நினைவு, பிறந்த நாள்,

## கட்டண விபரம்

கறுப்பு வெள்ளை நிறத்தில் : - ரூபா 2500.00  
பல நிறத்தில்: - ரூபா 5000.00

முக்கிய குறிப்பு: உங்கள் விடயங்கள் எந்த மாதத்தில் பிரசுரிக்கப்படவேண்டும் என விருப்புத்திரிகை அந்த மாதத்திற்கு முதல் மாதம் 15ம் திகதிக்கு முன்னர் எமக்கு கிடைக்கக்கூடியதாக விடயங்களை அனுப்ப வேண்டும்.  
- பதிப்பாசிரியர்

### இறந்த விசுவாசிகள்..(15ம் பக். தொடர்ச்சி)

கடவுள் தன் மகனாகிய கிறிஸ்துவை இவ்வுலகிற்கு மீட்டி வழங்க அனுப்பியதுபோல இறந்தவர்களை உயிர்ப்பிக்கவும், மீட்பின் முழுமையை அனுபவிக்கச் செய்யவும், உலகத்தின் இறுதி நாளில் அவரை அனுப்பிவைப்பார். மண்ணைச் சார்ந்த சாயலோடு இறந்த அவர்கள் உயிர்த்தெழும்போது விண்ணைச் சார்ந்தவரின் அதாவது உயிர்த்த கிறிஸ்துவின் சாயலைக் கொண்டிருப்பார்கள். பெளத்த உடலோடு இறந்த அவர்கள் உயிர்த்தெழும்போது ஆன்மீக உடலைக் கொண்டிருப்பார்கள். சாவுக்குரிய, அழிவுக்குரிய இகழ்ச்சிக்குரிய வலுவற்ற உடலோடு இறந்த அவர்கள் உயிர்த்தெழும்போது அழியாமையும் சாகாமையும் வலிமையும் உள்ள ஆவிக்குரிய உடலோடு உயிர்த்தெழுவார்கள். அவர்கள் கடவுளது ஒரே மாட்சியில் பங்குகொள்வார்கள். இவ்வாறு கிறிஸ்தவர்களுக்கு சாவு மறுவாழ்வின் வாயிலாக மாறுகின்றது. இதனால் எமது வாழ்வு மாறுபடுகின்றதே அன்றி ஒருபோதும் அழிக்கப்படுவதில்லை.  
(எஸ். லோகன், கல்லாறு - நன்றி - வெட்டாப்பு)

### மன்னா சந்தா விபரம்

உள்நாடு : ரூபா 600.00 (இலங்கை ரூபா)  
வெளிநாடு : ரூபா 2500.00 (இலங்கை ரூபா)  
சந்தாப்பணத்தை மன்னா பணியகத்தில் நேரடியாகவோ அல்லது காசுக்கட்டளை மூலமாகவோ அல்லது காசோலை மூலமாகவோ செலுத்தலாம்.  
காசோலை மூலம் செலுத்துவதாயின்;  
வங்கியின் பெயர் :  
Hatton National Bank Ltd. (Mannar Branch)  
பணம் பெறுபவரின் பெயர்:  
The Editor - 'MANNA'  
வங்கிக் கணக்கு இலக்கம்:  
S/A No. 02 -1678001-5

### நிபந்தை நிலவடிவில்

### 31ம் நாள் நினைவுஞ்சலி

மலர்வு	உதிர்வு
06	28
-	-
01	10
-	-
1976	2008



### திரு. லோறன்ஸ் அல்பேட் எமில் லெம்பேட்

தலைமன்னார் மேற்கு, தலைமன்னார்.  
முப்பத்தியொரு நாள் சென்றாலும் அடி வயிற்றினிலே எரிந்த தீ இன்னும் ஆறவில்லை. எங்கள் நாடித்தாடிப்பினிலே அடித்த புயல் இன்னும் ஓயவில்லை! நீ பெற்ற உன் பிஞ்சு முகங்கள் இங்கே நீர் சுமந்து நிற்குதப்பா நீ கரம் பிடித்த உன் உயிர் உன்னைச் சுமந்த உன் பெற்றோர் உன் உடன் பிறப்புக்கள் நீர் சொரிந்து வாடுதப்பா! "இருந்தாலும் மறைந்தாலும் பெயர் சொல்ல வேண்டும் இவர்போல யாரென்று ஊர் சொல்ல வேண்டும்" என்ற வரிகளை உண்மையாக்கி அன்பு அலையாய், பாச அலையாய், நட்பு அலையாய் ஆர்ப்பரித்த அலையே நீ ஓய்ந்தாயே! நாங்கள் ஓயவில்லை! நீ கல்லறையில் தூங்குவது நியாயமா?

இவர் பிரிவால் வாடும் அன்பு மனைவி, பிள்ளைகள், பெற்றோர், சகோதரர்கள், உறவினர்கள்

### நீங்கள் வழங்கக்கூடிய சிறந்த பரிசு!

வெளிநாட்டிலோ அல்லது உள்நாட்டிலோ உள்ள உங்கள் உறவினர் மற்றும் நண்பர்களுக்கு நீங்கள் வழங்கக்கூடிய மிகச் சிறந்த பயனுள்ள பரிசுகளில் ஒன்று அவர்களுக்கு மன்னா பத்திரிகையை அறிமுகம்செய்து வைப்பதுதான். உங்கள் உறவினர் நண்பரின் முகவரியையும் உள்நாட்டில் உள்ளவராயின் ஒரு வருடத்திற்கான சந்தாப் பணமாக 600 ரூபாவையும் வெளிநாட்டில் உள்ளவராயின் 2500 ரூபாவையும் எமக்கு அனுப்பிவைத்தால் உங்கள் உறவினர் நண்பரின் வீட்டிற்கு மன்னா மாதா மாதம் தவறாமல் பறந்து செல்லும். (மன்னா நிர்வாகம்)

### குணம் கொடுத்த இறைவனுக்கு நன்றி

கர்த்தருடைய இரக்கத்தினாலும், வேளாங்கண்ணி புனித ஆரோக்கியத்தாயின் அற்புத்தத்தினாலும், கோடி அற்புதான புனித அந்தோனியாரின் மன்றாட்டினாலும் எனது மகளுக்கு ஏற்பட்ட நோய் நீங்கி பூரண சுகம் கிடைத்ததற்கு நன்றியறிதலாக நேர்த்திப்படி இதனைப் பிரசுரம் செய்கிறேன். இவர்களின் நாமம் என்றும் எங்கும் புகழப்படுவதாக.  
இறைவனின் அடியாள், ஆஸ்பத்திரி வீதி, மன்னார்

### விவிலியக் குறுக்கெழுத்துப்போட்டி

### 77இற்கான சரியான விடைகள்

இ	ப்	போ	து	ஞ்	ன	ம்	யு	லை	ய	செ
ரு	றை	ற்	கா	னி	*	யு	ம்	தி	நீ	ல்
னா	சே	ர்	க்	க	ல்	வை	டு	*	*	வ
வி	*	*	ய	ளி	பா	றி	கொ	டு	த	த்
ட	ணை	ய	ப்	ன்	ப்	அ	ல்	வே	லை	தை
செ <sup>0</sup>	ம்	மை	யா	க	ழை	து	த	ந்	ற	சி
ர்	வ	ப	ப்	ழை	உ <sup>12</sup>	ண	ர்	வை	*	ந்
ணை	நி <sup>3</sup>	தி	இ <sup>4</sup>	து	ல்	*	தை	வ	ரி	தி <sup>15</sup>
ய	ணை	மை	ய	ந்	கி	மீ <sup>6</sup>	ண்	டு	ம்	த்
ரி	வு	அ <sup>7</sup>	லு	றை	ல்	ரை	வு	றி	அ <sup>8</sup>	து
அ <sup>9</sup>	ரு	ளு	ம்	கு <sup>10</sup>	ம்	ன	த	த்	ட	மு <sup>21</sup>

விவிலியக் குறுக்கெழுத்துப்போட்டி இல.78ற்கான முடிவுகளை 2008ம் ஆண்டு டிசம்பர் மாத மன்னாவில் எதிர்பாருங்கள்.



# மன்னா



**யாழ் புனித சவேரியார் குருத்துவக்கல்லூரிக்கு**



## புதிய அதிபர்

யாழ் கொழும்புத்துறை புனித சவேரியார் உயர் குருத்துவக்கல்லூரியின் புதிய அதிபராக அருட்பணியாளர் மைக்கல் சவுந்தரநாயகம் அடிகள் நியமிக்கப்பட்டுள்ளார். கடந்த 03.10.2008 அன்று ஆரம்பமான புதிய கல்வி ஆண்டின் போது இவர் தனது புதிய பொறுப்பை ஏற்றுக்கொண்டார்.

இவர் கடந்த ஆறு ஆண்டுகளாக யாழ். மரியன்னை பேராலயப் பங்குத்தந்தையாகச் சிறப்பாக பணியாற்றியிருந்தார். இதேவேளை, கடந்த ஆறு ஆண்டுகளாக குருத்துவக்கல்லூரியின் அதிபராக அருட்பணியாற்றிய அருட்பணியாளர் எஸ். வி. பி மங்களராஜா அடிகளாருக்கு அன்றைய தினம் பிரியாவிடை நிகழ்வு நடடைபெற்றது.



## 'புன்னகைக்கும் திருத்தந்தை'யை 30 வருடங்களுக்கும்பின்னர் நினைவுகூர்தல்

திருத்தந்தை முதலாம் அருள் சின்னப்பர் புன்னகைக்கும் திருத்தந்தை (The Smiling Pope) என அழைக்கப்படுபவர். இவர் 1978ம் ஆண்டு ஓகஸ்ட் மாதம் 26ம் திகதி திருத்தந்தையாகத் தெரிவு செய்யப்பட்டார். இவர் அதே ஆண்டு செப்டெம்பர் மாதம் 28ம் திகதி மாரடைப்பால் காலமானார்.

34 நாட்களே திருத்தந்தையாகப் பணிசெய்த - மிகவும் குறுகிய காலத் திருத்தந்தையாக இவர் திருச்சபை வரலாற்றில் பதிவு செய்யப்பட்டுள்ளார்.

# நீங்காத நினைவுகள்

**31ம் நாள் நினைவுஞ்சலி**

**மலர்வு 17**  
✠  
**07**  
✠

**உதிர்வு 12**  
✠  
**10**  
✠

**1946** **2008**

## திரு. யக்கோ சலமோன்

வி. ஏ. ஜெ. உரிமையாளர், விடத்தல்தீவு

கற்பக தருபோல காசினியில் நீரிருந்து கண்ணியமாய் எம்மையெல்லாம் காத்தவரே நலமோங்கி நாம் வாழ நல்வழிகள் தந்தவரே! ஊருக்கெல்லாம் சிறந்த உத்தமனாய் பணி செய்தீர் உம்மாலே உயர்த்தப் பெற்ற உள்ளமெல்லாம் உமை வாழ்த்தும் பெருருக்கு ஏற்றதொரு பெருவாழ்வு வாழ்த்தவரே எங்களுக்காய் இறைவனிடம் வேண்டுவீராக!

நின் பிரிவாற் துயருறும் மனைவி, பிள்ளைகள், மருமக்கள், உற்றார், உறவினர்.

**1ம் ஆண்டு கண்ணீர் அஞ்சலி**

**மலர்வு 06**  
✠  
**03**  
✠

**1950**

**உதிர்வு 11**  
✠  
**12**  
✠

**2007**

## திரு. செ. சூசையப்ப

சின்னக்குளம், நேரியகுளம்

"கடவுளிடம்தான் எமது ஆன்மா சாந்தியடைகின்றது அவரிடமிருந்தே எமக்கு மீட்பு வருகின்றது." (சங் 62:1)

அன்பின் சுடராய் கருணையின் உறைவிடமாய் எம்மையெல்லாம் அரவணைத்து, அன்பு செய்த ஐயா! ஆண்டு ஒன்றைக் கடந்து சென்றாலும் உங்கள் நினைவுகள் பாசமுள்ள செயல்கள் எம்மை தினந்தோறும் வாட்டுது. உங்கள் திருமுகத்தைக் காண நாம் துடிக்கின்றோம். மனைவி, பிள்ளைகளின் வாழ்விற்காக பாடுபட்டு உங்களையே எமக்காக உடைத்து கஷ்டங்கள் மத்தியில் எம்மை நேசமாய் வளர்த்தீர்கள். துன்பங்கள் வந்த போதும் எம்மையெல்லாம் மகிழ்ச்சியாய் வாழ வைத்த தியாகத் தந்தையாகிய உங்களை என்றும் எம் இதயங்களில் வைத்து எம் வாழ்வில் வாழ்த்திடுவோம்.

உங்களது பிரிவால் துயருறும் மனைவி, பிள்ளைகள், மருமக்கள், பேரப்பிள்ளைகள், உற்றார், உறவினர், நண்பர்கள்

**13ம் ஆண்டு நினைவு** **12ம் ஆண்டு நினைவு**

**மலர்வு - 18.04.1920** **மலர்வு - 06.04.1925**  
**உதிர்வு - 26.12.1995** **உதிர்வு - 16. 12. 1996**

## செ. சூசையப்ப பிரிஸ் சூ. அக்னஸ் பிரிஸ்

அதிபர் ஆசிரியை

"மரணம் ஒரு அழைப்பு மரணம் ஒரு மறுவாழ்வு"

எம்மையெல்லாம் பாசமாய் வளர்த்தெடுத்த பாசத்தின்களே! உங்கள் அன்பு மொழி கேட்காமல், தவியாய்த் தவிக்கின்றோம். ஆசிரியர் பணியில் தியாகச் சுடரானீர். அறப்பணி, மறைப்பணி, துறவற உருவாக்கற்பணிதனில் உருகும் மெழுகானீர், உங்கள் பிரிவால் இன்று கல்லறைகளில் நின்று கண்ணீர் வடிக்கின்றோம். கருணை இயேசுவிடம் எமக்காய் வேண்டுவீர். உங்கள் ஆன்மா சாந்திபெற வேண்டுகின்றோம்.

நினைவலைகளில் சங்கமிக்கும் மக்கள், மருமக்கள், பேரப்பிள்ளைகள், பூட்டன்மார், மகன், அருட்பணி சந்திரன் அஞ்சலிற்றோ (CSSR)

**2ம் ஆண்டு நினைவு**

**மலர்வு 26**  
✠  
**01**  
✠

**1927**

**உதிர்வு 25**  
✠  
**11**  
✠

**2006**

## திரு. ஆனந்தம் ஒஸ்பீஸ் குருஸ்

(இளைப்பாறிய அதிபர் SLEAS)

பாசமிகு தந்தையே! எம்மது அன்பு மழை பொழிந்ததில் நீங்கள் கார் மேகம்! உங்கள் மலர்ந்த முகத்தில் நாம் கண்டதில்லை ஒரு சோகம்! துன்ப வேளையில் துண்டு விடவில்லை உங்கள் தேகம்! நீங்கள் தந்தையாக எமக்கு கிடைத்ததே பெரும் யோகம்!

நீங்கள் எம்மிடம் காட்டியதில்லை வெறுப்பு! எம் தேவைக்கு நீங்கள் கூறியதில்லை மறுப்பு! நீங்கள் எம்மை அன்புடன் வளர்த்ததே தனிச் சிறப்பு! எம்மால் ஏற்றுக்கொள்ள முடியவில்லை ஐயா உமது இறப்பு!

ஐயா நீங்கள் சிறப்புடன் வாழ்ந்தீர்கள் வங்காலை மண்ணில்! குறைவின்றி வாழ பார்த்திருந்தீர் உம் கண்ணில்! நானும் இறை புகழைப் பாடிநின்றீர் செந்தமிழ் மண்ணில்! இன்று நிறைவுடன் வாழுகின்றீர் இறைவனுடன் விண்ணில்!

நீங்கள் மறந்தாலும் உமைமறவாத மனைவி, பிள்ளைகள், மருமக்கள், பேரப்பிள்ளைகள், சகோதர சகோதரிகள் மற்றும் உறவினர்கள்

**2ம் வருடம் நினைவு**

**மலர்வு 17**  
✠  
**08**  
✠

**1982**

**உதிர்வு 23**  
✠  
**11**  
✠

**2006**

## செல்வன் ரெறன்ஸ் பேர்னாட்

கணனிப் பொறியியலாளர், ஐக்கிய அமெரிக்கா

"என் ஆயன் ஆண்டவர் எனக்கென்ன குறைவு" ஆண்டவரின் தோட்டத்தில் மலர்ந்த அதிசய மலர் ரெறன்ஸ். ஈராண்டு கடந்ததையா நின் எழில்வதனம் மறைந்து உருகுக்கின்றோம் தினம். "இதயம்" ஈந்த உதயம் நீ. எங்கள் செல்வமே! ஆசிய நாட்டினிலே பிறந்து ஆபிரிக்க நாட்டினிலே வளர்ந்து அமெரிக்க மாநிலத்தில் அறப்பணியாற்றிய உன்னை ஆண்டவன் அழைத்தானே. அங்கு பணத்திற்கும் பதவிக்கும் பஞ்சாயப் பறக்கின்ற யூமிதனில் அனைத்தும் குப்பையெனக் கருதினாய். தூய பவுலபோல நற்செய்திப் பணியாற்ற தணியாத தாகம் கொண்டாய். பட்டங்கள் பல பெற்றபோதும் இறைபுகழ் பாட நீ மறந்ததில்லை. கோடியில் ஒருவனாய் எம் குலத்தில் உதித்த கோமகனே! இனி எந்தத் தலைமுறை காணாமோ இப்படியொரு மகனை. இறைவார்த்தை விழுமியங்கள் உன் வாழ்வில் நிறைந்தனவே. நூறு மடங்கு பலனளித்த நல்ல நிலம் உன் "இதயம்."

என்றும் உன் நினைவுகளோடு - வறற்றார், சகோதரி, உற்றார், உறவினர், தகவல் - திருமதி. ஏ. ஆபிரகாம் சோசை

**1ம் ஆண்டு நினைவு**

**மலர்வு 21**  
✠  
**10**  
✠

**1931**

**உதிர்வு 16**  
✠  
**11**  
✠

**2007**

## திரு. கந்தையா பிரான்சிஸ்

ஜெபக்கீர்டம் (ஓய்வு பெற்ற காணி உத்தியோகஸ்தர்)

ஓராண்டு போனாலும் அப்பா உங்கள் உருவம் எங்களை விட்டு மறையாது கண்களில் ஈரம் காயவில்லை அப்பா மனதின் துயர் ஆறவில்லை ஆசையாய் அன்பாய் எங்களை வாழவைத்த உங்கள் ஆத்மா சாந்தியடைய என்றும் பிரார்த்திக்கின்றோம்.

உங்களது பிரிவால் துயருறும்: மனைவி, பிள்ளைகள், மருமக்கள், பேரப்பிள்ளைகள் பெரியகடை, மன்னார்.